
নিবেদন 

এই নাটকখনৰ আখ্যানটিৰ বিষয়ে এষাৰ কথা ক’বলগীয়| আছে। 
শদ্ধাম্পদ শ্রীফুত হিতেশ্বৰ বৰবৰুৱা ডাঙৰীয়াই তেখেতৰ “কমতাপুৰ ধ্বংস 
কাব্য”ত কমতা ৰাণীক ‘সাদৰী’ নাম দি উলিয়াইছে আৰু কমতাপুৰ 
ংসৰ কাৰণে মন্ত্ৰী শচীপাত্রক দোষ দিছে। সেইটো বুৰঞ্জীমূলক সত্য 
হয়নে নহয় আমি ক’ব নোৱাৰোঁ| আৰু হলেও সেই কথা লৈ আমাৰ 
একো আপত্তি নাই। চাৰিঙৰ শ্ৰীযুত বেণুধৰ শৰ্ম্মাই সম্পাদন কৰা 
Dr. Wade’s “An Account of Assam” বোল| বুৰঞ্জীত আমি মূল 
ঘটনাটো যি দৰে পাইছে| সেইমতে গৌড় সেনাই নীলাম্বৰক বন্দী কৰি 
লৈ গ’ল । কমতাৰ ৰাণীৰ নাম কি আছিল সেই বুৰঞ্জীত উল্লেখ নাই। 
শ্রদ্ধাস্পদ বৰবৰুৱ| ডাঙৰীয়াৰ কাব্যই প্ৰসিদ্ধি লাভ কৰি আছে। 
গতিকে তেখেতৰ মতে আমিও “সাদৰী” নামটিকে গ্রহণ কৰিছোঁ। 
শ্ৰীযুত প্ৰসন্নলাল চৌধুৰী ডাঙৰীয়াই “নীলাম্বৰ” নাটকত এই ঘটনাটে! 
যি দৰে দেখুৱাইছে আৰু তেখেতৰ স্ষ্ট চৰিত্ৰাৱলী যেনে গতিত গৈছে 
আমাৰ এই নাটকত সেই একে ঘটনাই সম্পূর্ণ বেলেগ সাঁচত ওলাইছে। 
তেখেতৰ “নীলাম্বৰ” প্রকাশ হোৱাৰ দুবছৰৰ আগেয়ে এই নাটক 

যোৰহাট থিয়েটাৰত অভিনীত হৈছিল। 
কেবাজন বন্ধুরে কোৱা সত্বেও আমি তৃতীয় অঙ্কৰ চতুৰ্থ দৃশ্যৰ 
ঘটনাটোৰ ( নীলাম্বৰে গাৰুৰ তলত চিঠি পোৱা ) একো সালসলনি 
নকৰিলে| । সাদৰীক নীলাম্বৰে আগৰে পৰা সন্দেহ কৰি আহিলে 
সাদৰী আক নীলাম্বৰৰ প্ৰেমত চেকা পৰে। তছুপৰি পৃথিবীত এনে 
বহুত উদাহৰণ আছে যে, মুহূৰ্ভতৰ ভুলত জীৱনৰ গতি পৰিবৰ্ত্তন হৈ 

গৈছে। আনৰ কথা| কি, স্বয়ং শ্রীবামচন্দ্রয়ো! ৰাৱণৰ ছবি আঁকি স্মৃতি- 
পূজ| কৰিছে বুলি সীতাক সন্দেহ কৰিব খুজিছিল ! 

বৰ্ত্তমান সাহিত্য জগতত ]২০৪]19৷া৷৷ ( হুবহু বাস্তৱ জীৱনৰ ছু!) অৰ 
ঢৌ উঠিছে। আজি কালিৰ দৰ্শকে বাস্তৱ জীৱনৰ লগত অমিল 
কল্পনাৰ ৰাজ্যলৈ যাব নোখোজে। এই কাৰণে আমিও সময় আৰু 
অৱস্থাৰ লগত মিলাকৈহে নৃত্য, গীত আদি দিছে৷ ৷ তাৰ উপৰি 
নাটকীয় ভাষাও সেইমতে ঘৰুৱা কৰিবৰ যত্ব কৰা হৈছে। অভিনেতা 
সকলে বচন মাতোতে বাক্যৰ ছেদবোৰলৈ লক্ষ্য কৰিলেই বুজিব 


যোৰহাট নগৰৰ ‘বিষ্ট,ৰাম আস্পতাল’ৰ দুৱাৰ মুখতে বীণ বাই 
গীত গোৱা কণা-ব'ৰাগী এজন আছিল। তেওঁৰ মৃত্যু হ’ল। কিন্ত 
সেই ব’ৰাগীৰ কৰুণ সুৰ আমাৰ কাণত এতিয়াও বাজি আছে। 
“বাবীবনো কুমলীয়া” গীতটো তেওঁৰ মুখতে শুনিছিলে!। ইয়াত অলপ 
সালসলনি কৰি দিয়া হৈছে । এইখিনিতে সেই স্বীয় আত্মাৰ প্রতি 
আমাৰ শ্রদ্ধা নিবেদন জনালে! ।- ইতি, ১২ কাতি, ১৮৫৭ শ'ক। 
ইং, ২৯|১০|৩৫ । 

ছাপ| কৰিবলৈ যুগুত কৰি প্ৰেছত থওঁতেই ১৯৪০ চনৰ নৱেম্বৰ 
পালেহি । এতিয়া যোৰহাটৰ বৰকটকী কোম্পানীৰ নবীন উদ্যোক্তা 
শ্ৰীযুত গৌৰীচৰণ বৰকটকীদেৱে প্ৰকাশৰ দায়িত্ব লৈ ইয়াক ৰাইজৰ 
আগলৈ আনিব খোজাত আমাৰ ধন্তবাদ। 

প্রথম অঙ্ক 
প্রথম দৃশ্য 
মন্ত্ৰীৰ ঘৰ 
| [ মন্ত্রী আক কুসুম্বৰ ] 
শচীপাত্র-_অসম্ভর ! 
কুনুম্বৰ__অসম্ভর ? 
শচী__অসম্ভর কুনুম্বৰ । মোৰ মনোরে তেনে কাম নকৰে ৷ 
'কুসুম্বব-কিন্ত মন্ত্রী ডাঙৰীয়া, আপোনাৰ আগত আপোনাৰ 
পুতেকৰ অপবাদ এটাৰ কথা কবলৈ মোৰ জানে৷ শঙ্কা নহয়? 
শচী--কিন্তু তথাপিও দেখোন বিশ্বাস কৰিবৰ মন নাযায় ? 
কুন্থম_-সেইটো একো আচৰিত নহয় । আপুনি এখন ৰাজ্যৰ 
গুবিত,_ইফালে আপোনাৰ বংশৰ গৌৰৱ--তাৰ উপৰি 
নিজৰ পুতেকৰ কথ| !--পিছে মই হলে নিজ চকুৰে দেখিটেঁ। 
ডাঙৰীয়| । 
শচী--তুমি নিজে দেখিছিল| ? 
কুনুম__এদিন নহয়_-ছুর্দিন নহয়--তিন দিন। ঠিক একে 
সময়তে আৰু একে ঠাইতে । 


২ কমতা-কুঁৱৰী [ প্রথম অন্ধ 


শচী--[ তবধ মাৰি ] বিমলাৰ লগত ? 

কুস্থুম-_ইয় ডাঙবীয়া ৷ 

শচী__বর্বা। গমি চাওঁ--অলপ ভাবি চাওঁ ৷ ৰাজনীতিতকৈও 
জটিল এই গুপ্ত প্রণয়-নীতি মোৰ আলোচনাত এদিনো 
নাছিল। ৰবা কিজীনি__ 

কুন্থম__অরশ্যে এইটো ভাবিবলগীয়া কথা ৷ বিশেষকৈ ইয়াৰ 
ভিতৰত যেতিয়া জাত-ধৰ্ম্মৰ কথাও সোমাইছে । 

শচী--এৰ|৷, এবা। মোৰ লৰা হৈ মনো এজনী আঁতিগুৰি 
নাইকিয়া লিগিৰী ছোৱালীৰ প্ৰেমত পৰিব ?--এনে কু-ৰীতি 
ল’ব? কুসুম্বৰ! এই কলঙ্ক প্রচাৰ হলে মই কেনেকৈ মুখ 
উলিয়াম ? 

কুমস্মুম--সেই কাৰণেহে সময়তে কথাটে। আপোনাৰ কাণত 
পেলাই থলে! । 

শচী--আনে কোৱা হলে বিশ্বাস কৰিবলৈ টান হলহেঁতেন কিন্তু 
তুমি মনোহৰৰ বন্ধু । 

কুস্থুম--আপুনি মোৰ পিতৃতুল্য--কমতাপুৰৰ পূজ্য লোক। 
কেনেবাকৈ আপোনাৰ পবিত্ৰ নামত চেকা পৰে বুলিহে ময়ে৷ 
ক’বলৈ বাধ্য হলে ৷ 

শচী--বৰ ভাল কৰিল! কুসুম্বৰ । মই আজিৰ পৰা তাৰ গতিবিধি 
লক্ষ্য কৰিম আৰু তুমিও তাক বুজাই কর্বা। 

কুস্ুম_ সেইটে। মোক নকলেও ইব। তেন্তে মই এতিয়া সেৱাহে 
জনাওঁ । 


দ্বিতীয় দৃশ্য ] কমতা-কুঁৱৰী 2:৬6 


শচী--বাৰু যোৱা বোপাই । পিছে কথাটো যেন তোমাৰ-মোৰ 
হৈয়েই থাকে । 
কুস্থম__[ যাবলৈ উঠি ] সেই বিষয়ে আপুনি নিশ্চিন্ত হৈ থাওক। 
মই নিজকে মনোহৰৰ ভায়েক বুলিহে ভাবো । মই আহোৌহে 
এতিয়া । 
মন্ত্ৰা--যোৱঁ|। [কুম্বুম যায়] যদি সচা হয় ?+--ইবও পাৰে। 
কিজানি মই এই বিষয়ে এক্বোৰেই অনভিজ্ঞ? কিন্ত, 
কমতাপুৰৰ প্রধান মন্ত্ৰীৰ পুতেক হৈ মনোৱে পাহৰিলে 
কেনেকৈ যে, সি ব্রাহ্মণ আৰু বিমলা কমতা-কাবেঙৰ এজনী 
হাতধৰী লিগিৰী ?--মূৰ্খ সন্তান! যদি সচা হয় তোক 
শাস্তি দিম। পুত্ৰ-"স্নেহ উটাই দিম। [ ভিতৰলৈ যায়] । 
দ্বিতীয় দৃশ্য 
ফুলনি 
[ সময়--আগনিশ| | ন-জোনৰ কোমল পোহৰ পৰি 
দেখ-নেদেখ হৈ থকা ফুল গছবোৰত ছাঁ-পোহৰৰ এটা 
মনোময় দৃশ্য ফুটি৷ উঠিছে। কুঞ্জলতাৰ জোপা এটাৰ 
মাজত বহি বিমলাই গীত গাই আছে ] 
গীত 
যাবৰ বেলি, অ’ সখি ! তোমাৰ অভিমান-- 
পৰাণ পমা বুকুৰ মাজত 
মৰম-কোমল গান, 
সখি, তোমাৰ অভিমান ! 


৪ কমতা-কুঁরবী [ প্রথম অঙ্ক 


প্রাণে প্রাণে কত কথা 
সপোনেৰে আছে গঁথা, 
তুমি কিয় নিঠূবতা 
দিলা প্রতিদান ? 
সাধনা মোৰ বিফলতা-_ 
হিয়া ভৰ! গান-_ 
কোনে আহি দিব কোৱ৷ 
স্বৰৰ সমিধান? 
তোমাৰ যিটি শেষৰ দেখা 
মোৰ জীৱনৰ কিৰণ ৰেখা, 
তাতে আছে স্মৃতি লেখা 
সিও যে তোমাৰ দান ! 
[ গান শেষ হোৱাৰ লগে লগে পাছফালৰ পৰা সাদৰীয়ে 
বিমলাৰ মূৰত এসোপা! ফুল ছটিয়াই দিয়ে ] 
সাদৰী--হ--য়-"নে-_কি ? 
[ আঁচলত পৰা ফুলবোৰ আচল মের্লি লৈ নাচৰ লাসত 
ওপৰৰ গীতৰ তলত দিয়া কেইশাৰী গাই গাই ফুলবোৰ 
সাদৰীৰ ভৰিত দি দিয়ে ] 
সাধনা মোৰ বিফলতা-_ 
হিয়া ভৰা গান-_ 
কোনে আহি দিব সখি 
স্বৰৰ সমিধান ? 


দ্বিতীয় দৃশ্য ] কমতা-কুঁৱৰী ৫ 


সাদৰী--( বিমলাক ছুই হাতে তুলি লৈ) মন্ত্ৰীৰ পুতেক 
মনোহৰে !-- 

বিমল|--তোমালৈ বাট চাই থাকোতে পঞ্চমীৰ জোন পৰে| পৰে 
হলগৈ সখি ৷ 

সাদৰী--ন-জোনৰ গতিয়েই তেনে । ভুমুকি মাৰিয়েই লুকায়। 
যিদিনা পূণিম| হয় সেইদিন! তুমি যা যা বুলি থাকিলেও 
জোন আতৰি নাযায় নহয় । 

বিমল|--পূণিমাত যে পকা মৌৰ গোন্ধ ওলায় সখি ?-- 

সাদৰী--ইস্‌ ! সখীৰ ভাব, ভাষা, গান, সুৰ আটাইবোৰ 
তেনেই মৌজোল যেনহে হৈ পৰিছে। 

বিমল|--মৌ-গুটিবোৰৰ গুঞ্জন শুনিবলৈকে আজলী ফুলবোৰে 
সিহঁতৰ বুকু উদঙ্গাই থয় নহয় নে বাৰু সখি ? 

সাদবী__পিছে এটা কথা ৷ মোৌৱে ফুলৰ স্বুকোমল ঠাই ফেৰাত 
পৰি গানো গায় আৰু প্রাণটিও লৈ যায়। 

বিমলা_-(বিভোবা হৈ ) সঁচা কৈছা__প্রাণটিও লৈ যায় 


_সাদৰী-__কি হ'ল, সখী দেখোন তধা লাগিল] ? 


বিমলা_-মোৰ আজি মূৰটো আচন্দ্ৰাই কৰিছে সখি । 
সাদবী-__এনেকুরা সময়ত তেনেবোৰ ৰোগ হয়েই ৷ ॥ব'লা বাৰু, - 
মই মূৰত ‘মনোহৰ সাগৰ’ তেল এটোপা দি দিওঁগৈ । 
( বিমলাৰ হাতত ধৰে ) 
বিমল|--ইস্‌ !-- 
[ দুয়ে| যায় ] 


৬ কমতা-কুঁৱৰী [ প্রথম অঙ্ক 


তৃতীয় দৃশ্য 
আলিবাট 
[ কুস্তম্বৰ ওলাই আহে ] 

কুস্ুম-- মনোহবো মোৰ শত্ৰু নইয়--বিমলাও শক্ৰ নহয়। কিন্ত 

সিহঁতৰ এই মিলন-মঙ্গলৰ হেঁতালি মই খেলিমেই খেলিম । 
[ আন ফালৰ পৰ| কোবাকুবিকৈ জয়ন্ত মাধৱ আহে ] 

অ’ জয়ন্ত মাধৱ !'--ভালেই হল তোমাক লগ পালে! ৷ 

জয়ন্ত-_কিয় ? 

কুম্থুম__এবা, কিবা কথা এটাৰ কাৰণে তোমাক লগ পাব লগা 
আছিল । 

জয়ন্ত মোক? 

কুসুম-__এবা তোমাকে 1 তুমি কমতাপুৰৰ পতি পদ পাল! 
দেখি আমি ওচৰলৈ যাব নাপায়নেকি? 

জয়ন্ত_তেনেকৈ কোর কেলেই? কোৱাচোন বাক মোৰ 
লগতনো! তোমাৰ প্রয়োজন কি? 

কুস্বুম--ক’ম--অলপ সময় দিয়াচোন । কথাটো বৰ ভিতৰুৱা ৷ 
ৰজাৰ লগত তোমাৰ বিশেষ প্রণয় আছে গুণেহে তোমাক 
ক'ব খুজিছো । ৃ 

জয়ত্ত---কোৱাচোন কথাটো কি? 

কুস্ম্ম--মনোহৰক মই কেবাদিনো ৰজাৰ ফুলনিত বিমলাৰে 
সৈতে কথা পাতি থকা দে‘খছিলে।।. বিমলা ৰাণীৰ নলে 
গলে লগ৷|--কথাটে৷ শঙ্কা কৰিব লগা নহয়নে বাৰু ? 


তৃতীয় দৃশ্য ] কমতা-কুঁৱৰী ৭ 


জয়ন্ত-_কুন্থম্বব! তোমাৰ কৰিবলৈ একো কাম নাইনেকি 1 
এনেকুৱা কথা আজি যি কল" । অলপ সাৱধান হৈ চলিব 
দেই ! 

কুস্বুম--বাৰু, তুমি ভালকৈ শুনি লোৱাচোন--  ॥ 

জয়ন্ত মোৰ সময়ো নাই আৰু প্রয়োজনো নাই। মই 
আহিলো।। মোক কর্বা- মাতৃভূমি ৰক্ষাৰ কাৰণে, স্বদেশৰ 
কল্যাণৰ কাৰণে ক'ত কেতিয়া অস্ত্র ধাৰণ কৰিব লাগিব। 


বুজিছা ?-- 
[ বেগাই গুচি যায় ] 
কুসুম__ভুল কৰিলো__ভুল কৰিলে 1__কাববাৰ কথা কাৰবাক 
কলো। ছিঃ! ছিঃ! অপ্রস্তুত হলে?! 
[ বেগাই জেটুকী আহে ] 
অ’ জেটুকী বাই দেখোন ? 
জেটুকী--ম|-দৈৰ লিগিৰী নহলে যেনিবা বোপাই বৰদৈচিলাহে 
হলে ৷ হে যাওঁতে জেটুকী, হে শোওঁতে জেটুকী, জেটুকীহে 
জেটুকী। বান্দী মৰিলেনো মাদৈৰ হ’ব কি মই ক’বই 
নোৱাৰে৷ । 
কুনুম__এবা» এবা । মহাবাজৰ মানত বুঢ়ামন্ত্ৰী যেনে ৰাণীৰ মানত 
তুমিয়ো তেনে । অত লিগিৰীবোৰৰ মাজত পাৰোতেনে৷ 
তোমাক ৰাণীয়ে ইমান ভাল পায়নে ?--পিছে, তোমাক ময়ো 
কথা এটা ক'বলৈ-_ 
জেটুকী-_-বাৰক থোৰতে কোৱাচোন সধ্যে । 


৮ কমতা-কুঁরবী [ প্রথম অঙ্ক 


কুন্থম__কথাটো অলপ ভিতৰুৱা বুজিছা বাই। ( জেটুকীব 
ওচৰলৈ গে কাণে কাণে ক’ব খোজে ) বুজিছী৷ বাই-- 

জেটুকী--( উচাপ,খোৱাদি ফালৰি কাটি ) মোক কি ফুচ.ফুচীয়| 
কথা ক’বলৈ আহিছা? কি কোৱা দেখা-শুনাকৈ কোৱা ৷ 

কুস্ম--( পিছ হুইকি ) নহয়, বাৰু বাই, তুমি এতিয়া যোৱ। ৷ 
মই তোমাক ঘৰতে লগ ধৰিমগৈ । 

জেটুকী --পিচে দিনে পোহৰে যাবঁ| ৷ ৰাতি বিয়লি মোৰ ওচৰলৈ 
হলে খোজকে নেদাঙ্গি্ব৷ ৷ এবা। (যায়) 

কুম্বুম--বুজিছৌ, অলপ বহলাই জাল পেলাব লাগিব ৷-- হুলেৰে 
হুল কাঢ়িব লাগিব ! (প্রস্থান ) 


চতুৰ্থ দৃশ্য 
ফুলনিৰ বিশ্ৰাম ঘৰ 

[ বিমলাক কাষত লৈ মনোহৰ বহি থাকে ] 
মনো--এনে বিতোপন জোনাক নিশা, যৌৱনৰ এই আকাক্কিত 

ধন--ইয়াৰ মাজত আকৌ বিপদ কিহৰ বিমল! ? 
বিমল|--বিপদ খোজেপতি-- | 
মনো-_কাৰণ মই ব্ৰাহ্মণ আৰু তুমি অজ্ঞাত কুলশীল| বুলি? ৷ 
বিমলা ! যিদিনা তুমি মোক আত্মসমর্পণ কবিল আৰু ৷ 
মই তোমাক গ্রহণ কৰিলে৷, তেতিয়া জানো বিপদৰ চিন্তা 
মনলৈ অহা নাছিল? জানি শুনিয়েই জীয়া জুইত জাপ 


চতুৰ্থ দৃশ্য ] কমতা-কুঁৱৰী ৯ 


দিছে| ৷ জুইলৈ ভয় কৰি বহি থাকিলেও তিলে তিলে দগ্ধ 
হৈ এদিন ছাইত পৰিণত হবই লাগিব। 

বিমলা__মান্থুহে যেতিয়া এটা কাম কৰিম বুলি প্রাণটাকি লাগে 
তেতিয়া সেই কামটোৰ পক্ষে নানান যুক্তি বিচাৰি উলিয়াব 
পাৰি। কিন্তু দহে দহ পিনে যেতিয়া টানিব তেতিয়া মুঠি 
টানকৈ ৰখা বৰ সহজ কথা নহয়। আপুনি কমতাপুৰৰ মন্ত্রী 
পুতেক আৰু মই এজনী কাৰেঙৰ লিগিৰী---মই কেনেকৈ 
আপোনাক পাম? 

মনে|---সেইদৰে নকৰ্ব৷ বিমলা ৷ সেইবোৰ চিন্তা মোৰ মনত 
সুমাই দি মোক দুৰ্ব্বল কৰি নিদিব| ৷ তুমি মোক তোমাৰ 
প্রেমেৰে বুৰাই দিয় ৷ মই পৃথিবীৰ সকলোঁলৈকে পাহৰি 
তোমাৰ অন্তঃস্থলত লুকাই থাকোঁ৷ ৷ 

বিমলা__আপোনাক দেখি থাকিলে মোৰ হেপাহ বাঢ়ি গৈ থাকে; 
আপুনি আতৰ হলেই চকু সজল হয়। 

[ মনোহৰৰ কোলাত শুই পৰে] 

মনে|---( বিমলাৰ মুখলৈ চাই চাই ) ফুলৰ মৌ খাওঁতে খাওঁতে 
ভোমোৰাটি যেনেকৈ ফুলৰ বুকুতে তন্দ্রাত বিভোল হয় ময়ে৷ 
সেইদৰে তোমাৰ বুকুত আজি বিলীন হৈ যাওঁ বিমলা ! 

[ বিমলাৰ বুকুত মুখ দি বিভোল হয় ] 

বিমল|--( আলস্থৱাকৈ মুখ তুলি মনোৰ ভৰিৰ ওচৰলৈ নামি) 

আপোনাৰ চৰণ-তলত মোৰ মৰণ হওক = 
মনো-(বিমলাৰ হাতত ধৰি) জন্ম-মৃত্যুব কথা পাহৰি পেলোৱা, 


১০ কমতা-কুঁ রৰী [ প্রথম অঙ্ক ] 


বিপদ-বিঘিনিব কথা পাহৰি পেলোৱা । আহা, আজি 
কথা কোৱা দিন নহয় ৷ মোৰ চকুলৈ চোরা । ওপৰত 
জোনে দিয়ক স্সিগ্ধ-মধুব কিৰণ, ইয়াত তুমি দিয়? শুদ্ধ-সুন্দৰ 
প্রেম__মাজতে মই উটি-বুৰি অমিয়া পান কৰি থাকো| ৷ 
বিমলা-_ প্রিয়তম !--( মনোহৰৰ মুখলৈ সতৃষ্ণ নয়নে চালে ) 
মনো-_-আক কোনো নাই বিমলা, আক কোনো নাই। কেৱল 
তুমি আৰু মই-_( বিমলাক সাৱটি ধৰিলে ) 


পঞ্চম দৃশ্য 
এটা সৰু বাট 
[ কথা পাতি পাতি কুসুম্বৰ আৰু হৰিতাল ] 

কুস্থম-_এনে কথা কোরানে ? 
হবিতাল--হৰিতাল ! হৰিতাল ৷ 
কুম্ভূুম--এঃ--তোমাৰ নিচিনা চংদাবী মানুহৰ লগত কথা নপতাই 

ভাল । 
হৰি-_নপতাই ভাল। পাতিছানো কেলেই? হবৰিতাল! 

হৰিতাল ! 
কুস্বুম--হৰি ? 
হৰি--তাল !-- 
কুম্ব্ম--যোৱাহ __নকওঁ একো । 


পঞ্চম দৃশ্য ] কমতা-কুঁৱৰী ১১ 


হৰি--এ’ নহয় কোৱ| দেও। অঁ--অঁ--( শুনিবলৈ কাণপাতি 
ওচৰ পায়গৈ ) এই বিমলাই তোমাক-- 

কৃস্থম__-মই দেখোন কবলৈকে নাপালে 1-- 

হৰি__ কৰানো কিটো আৰু ? বিমলাই তোমাক লঠিয়ালে-- 
হবিতাল ! হৰিতাল ৷ ( হাহে) 

কুমস্বুম-_( খঙ্গেৰে ) বিমলাই মোক লগঠিয়াব পাৰেনে কি হৰি ? 

হৰি--তেনে কি কৰিলেনে৷ ? 

কুস্থম__একো হোৱা নাই যোৱঁ| । 

হৰি-_কথাটো ভালকৈ শুনিলেহে দিহা-বুধি এটা দিব পাৰি। 
তুমিবা ইমান বাউল হৈছা কেলেই ? সিহঁতক বিচাৰি 
ফুৰিলেহে ভোৰ তাল হৈ পৰে, কিন্তু কোনেও বিচাৰিব 
নালাগে খুটিতাল যেন হৈ কাণৰ ওচৰতে টিক্‌টিকাই থাকিব 

' নহয় । 

কুম্বুম--ইৰি ! চং দিওঁতে দিওঁতে তোমাৰ আটাইবোৰ গ'ল। 
মানুহক হহু বাব পাৰিলেই তুমি বৰ ডাঙ্গৰ কাম কৰিলে? 
বুলি ভাবঁ| নহয়নে ? 

হৰি--তেন্তে নোকোৱা কেলেই ? ( কুস্বুম্বৰক গবা মাৰি ধৰি) 

কুম্ব্ম--কৰ| কি? 

হৰি--হঁহি বেয়া পোৱ, থেকেচা মাৰি পেলাই থওঁ কিমান পাৰ৷ 

, কান্দা। র 
কুন্ুম__কি অর্থ নাইকিয়া কথাবোৰ কোর জানে৷! 
হৰি__অর্থমনর্থং ভাবয় নিত্যং; অর্থাৎ ইৰিকিটি মিবিকিটি 

বাঁহৰ শলা, মোমাইৰ পদূলিত বান্ধিলে! ঘোৰ! ৷ হৰিতাল! . 


হৰিতাল ! 

কুস্মুম--হৰি ৷ তুমি স্পষ্টকৈ কোৱ'"৷ মোৰ সহায় হবানে ? 

হৰি-_( বীৰৰ দৰ্পেৰে ) ধেৱাই কৰিম ।--মলয়াৰ এছাটি বলিয়া 
বতাহ আনি কৰি দিম হিয়া জুৰ । জুব__জুব--জুৰ ! 

কুস্থুম--মূৰ্খ বিদূষক !-_( খঙ্গেৰে গুচি যায় ) 

হৰি__হবিতাল ! হৰিতাল ! ( হাঁহে ) এই হৰিতাল মূর্খ বিদূষক 
আৰু তুমি মহাপণ্ডিত !--মহাপণ্ডিতে কৰিছা কি--ছোৱালী 
এজনীৰ পাছে পাছে ঘূৰি ফুৰিছ ৷ কোনে ক’ত কি কৰিলে 
তাৰ উৱাদিহ লৈ ফুৰিছ| ?__-হৰিতালৰ সেইবোৰত প্রয়োজন 
কি? ৰাগ নাই, জাল নাই--হৰিতাল ! হৰিতাল! ( গুচি 
যায় ) 


ষষ্ঠ দৃশ্য 
মন্ত্ৰীৰ ঘৰ 
[ মন্ত্ৰী আৰু মনোহৰ ] 
শচীপাত্ৰ--মনে| ! মই বিচাৰ কৰিছো, বহুত ভাবি চাইছে 
তই যাব লাগিব। 
মনে|--যাম পিতা! যদি মই কমতাপুবত থাকিলে আপোনাৰ 


সম্ভ্রম হানি হয়, আপোনাৰ পুত্র বুলি যদি মই চিনাকি দিব 
নোৱাৰে৷, তেনে মই নিশ্চয় যাম। 


1 

শচী মনে! ৰজাৰ সম্মান বাটে প্ৰজাৰ পৰা, প্ৰজাৰ সম্মান 
সামাজিক উন্নতিত আৰু সমাজৰ কল্যাণ হয় সজ পুত্ৰৰ পৰা ৷ 
তই নাজাননে মনো, যে, পিতাৰ গৌৰব পুত্র । 

মনো-_জানো৷ পিতা! সেই বাবেই কৈছে৷--মোক চিৰকালৰ 
কাৰণে বিদায় দিয়ক । | 

শচী__অভিমান কৰিছ ?--মোৰ পুত্র হৈ তই এজনী লিগিৰীৰ 
প্ৰেমাসক্ত হোৱা মোৰ গৌৰৱৰ বিষয় বুলি ভাবিছ ? (মনোৱে 
তলমূৰ কৰে ) অনুতাপ কৰ। ভুল সংশোধন কৰ। এনে 
অবৈধ নীতি মই কোনোমতে সমর্থন কৰিব নোৱাৰে৷ ৷ 

মনো__পিতা, ক্ষমা কৰিব । মই আপোনাৰ পুত্র । আপোনাৰ 
আদৰ্শই মোৰ আদর্শ ৷ মই একো অসৎ কৰ্ম্ম কৰা নাই। 

মন্ত্রী( খঙ্গেৰে ) আকৌ কৈছ অসৎ কৰ্ম্ম কৰা নাই? অসংযত 
নহবি মনো ৷ চৰিত্ৰ বিসৰ্জ্জন নিদিবি। মনত ৰাখিবি-_ 
ধন, মান, এশবর্য্য, বিভূতি সকলো চঞ্চল, কিন্তু চবিত্র-বল 
হিমালয়ৰ দৰে অচল-অটল ৷ _ | 

মনে|--( বেজাৰ কৰি ) ময়ো চৰিত্ৰহীন নহওঁ পিতা ৷ 

শচী--আৰু একো নকবি। খন্তেকৰ ভুলত জীৱনৰ লক্ষ্য 
‘নেহেৰুৱাবি । সদাই ভাবিবি--যৌৱন অথলে যাবৰ কাল 
নহয়, যৌৱন জীৱনৰ জয়-স্তম্ভ। 

মনে|--পিত৷ ! 

শচী--( স্নেহেৰে ) মোৰ আশীৰ্ব্বাদ, ঈশ্বৰৰ আশীৰ্ব্বাদ শিৰত লৈ 
তুমি তীর্থ পৰ্য্যটন কৰি আহাগৈ । গঙ্গা, গয়া, কাশী, বৃন্দাবন, 

মথুবা-_সকলো তীর্থ দর্শন কৰি মন শুচি কৰি আহাগৈ। 
মনত বাখিবা বোপাই, কলঙ্কিত জীৱন ধবাতকৈ মানুহৰ জন্ম 
নেলোৱাও ভাল । মই তোমাৰ জন্মদাতা, মোৰ অবাধ্য হোৱা 
উচিত নহয় মনো ! ( ভিতৰলৈ সোমাই যায় )। 
মনো-_সটা কথা__পিতাৰ অবাধ্য হোৱা পুত্ৰৰ উচিত নহয়! 
পিতাই কৈ গ'ল- চবিত্র-বল হিমালয়ৰ দৰে অচল অটল ! 
যৌৱনত প্রেমাসক্ত হোৱাটো চৰিত্ৰৰ দোষ নে গুণ, যৌৱনৰ 
ধৰ্ম্ম নে পাপ ?-_ মই জানিছো-_-মোৰ অন্তৰে জানিছে মই 
কি কৰিছে৷ !__সপোনৰ দৰে বিমলাক পাইছিলেো_আৰু 
এটি সপোনৰ দৰেই তেওঁক মোৰ স্মৃতিৰ মাজত লুকাই থ’ম ৷ 
পিতাই নেদেখে, সমাজে নেদেখে, কেৱে নেদেখে । সেই 
স্মৃতি-পূজ| সদায় মোৰ হৈয়েই থাকিব। ( ভিতৰলৈ যায় ) 


সপ্তম দৃশ্য 
বুলনি চ'ৰা 


[ আবেলি পৰ। নীলাম্বৰ আৰু সাদৰী আসনত, কণা 
বৰাগীয়ে লেপেতাকাঢ়ি বহি টোকাৰীত গীত গাই থাকে ] 


গীত 
বাৰীৰনে৷ কুমলীয়া লায়ে মোৰ দেৱতা 
বাৰীৰ কুমলীয়া লাই 
এ আমাৰনো। দুখে বেজাৰ কোনে পতিয়াব 


সৰুতে মৰিলে আই ॥ 

চান্দে। নিচিনে। স্ুকযে। নিচিনো 
নিচিনো। সৰগৰ তৰা । 

আপোনাৰ শৰীৰক আপুনি নিচিনো 
হৈ আছো জীৱন্তত মৰা ॥ 

গা ক'লা হ'লে ৰ’দে বৰষুণে 
কাপোৰ ক'ল৷ হলে ঘামে । 

সূৰুযৰ তাপতে শৰীৰ ক’ল! হলে 
মাৰিও নিনিয়ে যমে ॥ 

তিতাকৈ সোকোত৷ নিদাৰুণ বিধতা 
নিয়াহি অলপত মাৰি । 

কিনো দায় লগালে| দেহা সৰজিল| 
দিনতে অন্ধলা কৰি ॥ 

[ গীতৰ অন্তত কিছুপৰ সকলো নিমাত ] 
সাদৰী-_আপোন বুলিবলৈ তোমাৰ কেওঁ নাই নহয়নে বৰাগী ? 
বৰাগী--কেওঁ নাই মাতৃ ! 
নীল|--বৰাগী, তুমি জন্মৰে পৰা অন্ধ নহয়নে ? 
বৰাগী-_মহাবাজ, উপজিবৰ পৰা আজিলৈকে পোহৰ, কেনেকুৱ| 

চিনি নাপাওঁ । মানুহৰ ৰূপ কেনেকুৱা ক’ব নোৱাৰে| ৷ * 
নীল|--অহহ ! ৰজ| হৈ মই যদি অন্ধক দৃষ্টি দান কৰিব পাৰিলে"|- 
হেতেন !--বৰাগী, তুমি কলৈকো যাব নালাগে। মই আজন্ম 
তোমাক পালন কৰিম । 
বৰাগী--মহাৰাজ ! মোৰ মানত গছতল যি বাজ-কাবেঙো সি। 

একে ঠাইতে বহি থাকিলে মোৰ মনৰ ভিতৰত কিবা এটাই 
খুন্দিয়া-খুন্দি কৰিবলৈ ধৰে । মোৰ মন যায়-_যেন গোটেই 
পৃথিবীৰ মানুহবোৰ মই হাতেৰে ছুই ছুই ফুৰিম ! 

নীলা--নহয়, নহয়, তুমি কেনিও যাব নোৱাৰা ৷ তুমি মোক 
তোমাৰ টোকাৰী শুনাই থাকিব| ৷ তোমাৰ টোকাৰীৰ গুণাত 
ঈশ্বৰৰ আশীবৰাদ আছে। 

সাদবী-আমি তোমাক বৰ আদৰেৰে ৰাখিম বৰাগী! তুমি 
কলৈকো নাযাবা। 

ব্ৰাগী__এই উদাৰ স্নেহৰ বাবে ঈশ্বৰে মহাৰাজ আৰু মহাবাণীক 

_ দীর্ঘায়ু দিয়ক__কমতাপুৰত ৰাম-ৰাজ্য হওক । 

নীলা__মই কি ভাবিছে! জানিছানে বৰাগী ? আজি তুমিহে 
ৰজা; মই আজি অন্ধ বৰাগী ৷ 

সাদৰী--( নীলাম্বৰক ) এক আজি আমি নিজে লৈ গৈ অতিথি 
আশ্রমত থৈ আহোগৈ ব’লক। : 

নীল|--উঠ|| বৰাগী, তুমি আজি আমাৰ স্নেহৰ অতিথি । তুমি 
কৰুণাময় ঈশ্বৰৰ দূত ৷ তুমি আজি মোক সোৱ'ৰাই দিল" 
---সঙ্গীতৰ স্থবেই আত্মাৰ স্তুৰ । ( বৰাগীক ধৰি তোলে ) 

বঁৰাগী--মই নিজেই পাৰিম মহাৰাজ । এই নিঃকিনক ইমান 
ধৰুৱা নকৰিব । 

নীল|--নিঃকিন ৷ নিঃকিন !--তুমি নিঃকিন নোহোরী বৰাগী ৷ 
তুমি দাত৷|--তুমি বন্ধু--নিঃকিন আমি । 

[ বৰাগীক আদৰেৰে ধৰি লৈ যায় ] 

মুকলি ঠাই 
[ কুসুম্বৰ অকলে ভাবি চিন্তি ] 

কুস্বুম--জুই লগালে।। আজি গোটেই কমতাপুৰে জানে যে, 
ব্ৰাহ্মণ মন্ত্ৰী শচীপাত্ৰৰ পুত্র লিগিৰী বিমলাৰ গুপ্ত প্ৰণয়ত 
আৱদ্ধ ৷ ইফালে বৃঢ়া মন্ত্ৰীয়ে সম্ত্রম হানি হোৱাৰ ভয়ত 
মনোহৰক তীৰ্থ লৈ পঠিয়াইছে ৷ কাইলৈ মনোহৰ কমতা- 
পুৰৰ পবা আঁতৰিব ৷--জেটুকী বুঢ়ীক হাতত লৈ সেই 
স্বযোগতে মই বিমলাক লাভ কৰিম ৷-- 

[ হৰিতাল আহে ] 

হৰি--হৰিতাল! হৰিতাল ৷ 

কুস্থম_-তুমি এইখিনি ওলালাহি কিয়? 

হৰি--গৰম লাগিছিল, এই টুকুৰ! মুকলি ঠাই । ই সি লোক 
ইয়ালৈ আহে--সেই কাৰণে ৷ 

কুস্থম_তোমাৰ পৰা ক’তে| অকণ নিৰলে ভাবিবৰে৷ উপায় 
নাইকিয়| হ'ল। 

হৰি--সেই কাৰণেই মই হৰিতাল ! হৰিতাল ! * 

কুসুম__হৰিতাল তুমি বাটে পথে লগ পালেও মোক নামাতিবঁ৷ 
দেই | 

হবি_-( কুসুমৰ ভৰিৰ ফালে আঙ্গুলিয়াই চিঞৰ মাৰি দিয়ে) 
সেইটো সাপ, সাপ !-- 


১৮ কমতা-কুঁরবা [ প্রথম অন্ধ 


কুম্মৃম--( উচাপ, খাই জাপ, মাৰি দিয়ে ) ক'ত! ক’ত ! 

হৰি--কি কৰিছা, লৰ নেমাৰ৷ কেলেই ? 

কুম্থম- কেনি ? কেনি? ( উধাতু খাই লৰ মাৰে ) 

হৰি--( হাঁহি হাঁহি) এইটোৱেই ধাতু ?--পৰহিংসকী মানুহ 
বুলিলেই এনে ভয়াতুৰ হয়। সি যে নিজেই এটা সাপ সেই 
কথাটো ভাবিবলৈ হ'লে তাৰ অৱসৰ নাই। হৰিতাল।! 
হৰিতাল ! (প্ৰস্থান ) 


নৱম দৃশ্য 


নৈৰ ঘাট 
[সন্ধ্যা লাগে| লাগে| সময়। নিজান নৈৰ ঘাট। 
দুই-এটা ৰ’দৰ জিলিঙনি মাজে মাজে আহি বিমলাৰ গাত 
পৰে। বিষাদ মনেৰে বিমলাই নৈৰ ফালে চাই চাই কিবা! 
ভাবিছে। কিছুপৰ নিতাল মাৰি বহি থাকৌতে মুখৰ 
পৰা আপোনাআপুনি এটি বিষাদৰ সুৰ ওলাই আহিল ] 
গীত 


আৰু নাই! আক নাই !-- 
আকাশে আকাশে বতাহে বতাহে = * 
উঠিছে বিননি 
আৰু নাই! আৰু নাই! 
[ আকৌ নিমাত হৈ নৈৰ ফালে চাই থাকি ] 


নৱম দৃশ্য ] কমতা-কুঁৱৰী ১৯ 


সপোনতে পোৱ৷ 
সপোনৰে ধোবা 
সপোন-স্বখৰ 
যি ধানি ঠাই-- 

আৰু নাই ! আৰু নাই ! 

বিমল|--( গীতৰ অন্তত বহাৰ পবা উঠি গৈ নৈৰ ফালে চাই বৰ 
ব্যগ্র হে) সৌরা--সৌরা মোৰ জীৱন-দেৱতা--হীয় ! মই 
আজি কেনেকৈ তেওঁক বিদায় দিম ? 

[ বৰ বেজাৰ মনেৰে লাহে লাহে মনোহৰ আহি বিমলাৰ 
ওচৰত জগবীয়াৰ দৰে থিয় দিয়ে ] 

মনে|-- বিমলা ! __ 

বিমল|--( মৰ্ম্মভেদী মাতেৰে ) আপুনি আহিলে? 

মনো-( বিমলাক সাৱটি ) নসহিলে বিমলা ! সমাজৰ চকুত 
এই ফেৰা সহ্য নহল।! 

বিমল|--নহয়, নহয়! মোৰ কপাল !__ 

মনে|---নোৱাৰিলে"। বিমলা- বৃদ্ধ পিতাৰ কাতৰ আহ্বান দলিয়াই 
পেলাব নোরাৰিলে। | ৰাতি দিন একেৰাহে চিন্তা কৰিও 
পিতাৰ উপদেশ অৱজ্ঞা কৰিব পৰ! শক্তি বিচাৰি নাপালে! । 
কি কৰিম বিমল৷ ? মোৰ এই ভীৰ-প্রেমৰ বাবে আজি 
তোমাৰ ওচৰত মই বৰ জগবায়| ৷ 

বিমল|--সেইদৰে নকব । আপোনাৰ গাত একে৷ দোষ নাই। 
মোব_-দোষ মোৰ জন্মৰ । 


২০ কমতা কুঁৱৰী [ প্রথম অঙ্ক 


মনে৷--বিমল। ! বিমল! ! তুমি মোৰ স্বপ্ন-ৰাজ্যৰ দেবী, তুমি 
মোৰ কল্পনাৰ কুন্থম । মই তোমাৰ জাত বিচৰা নাছিলে । 
মই বিচাঁৰিছিলে"। তোমাৰ অন্তঃস্থলৰ অন্তৰতম ঠাই ফেৰা; 
তুমি মোক সেই ঠাইৰ সম্ৰাট কৰি থৈছিল| ৷ নাভাবিবা 
বিমলা যে, তীৰ্থলৈ গৈ মই সেই অমূল্য দান পাহৰি পেলাম ৷ 

বিমল|--যাওক ৷ আপুনি তীর্থ দর্শন কৰি কুশলে উলটি 
আহকগৈ। মই ইয়াত আপোনাৰ কল্যাণ কামনা কৰি 
এইদৰে নিজানত একো টুপি চকু-লো দি থাকিম ৷ 

মনো__পিতাই ভাবিছে_মোৰ দোষত তেখেতৰ সকলোখিনি 
ধৰ্ম্ম-কৰ্ম্ম নষ্ট হ’ল। এফালে বৃদ্ধ পিতাৰ সৰল বিশ্বাস, 
আনফালে তোমাৰ প্ৰেম--এই দুইটাৰ মাজত পৰি মই আজি 
কিমান যন্ত্ৰণা হিয়াত লৈ বিদেশলৈ যাবলৈ ওলাইছে| সেই ৷ 
কথা কৈ তোমাক কষ্ট নিদিও। মোক আশীৰ্ব্বাদ দিবঁ৷ 
বিমল! ৷-( কান্দো কান্দো হৈ বিমলাক আলিঙ্গন কৰি 
মুখলে চায় ) 

বিমল৷--আপুনি এনেকৈ বেজাৰ কৰিছে কিয় ? 

মনো ঈশ্বব! ঈশ্বব! এই পবিত্র জীৱটি এৰি থৈ কোন 
সতে মই আঁতৰি যাওঁ ? 

বিমল৷--( মনোৰ ভৰিত ধৰি ) প্রিয়তম 1-- 

মনে|--( বিমলাক তুলি এখোজ দোখোজ গৈ থাকি) সৌৱা 
মোৰ নাও পালেহি । ( বিমলাৰ মুৰটো বুকুত সুমাই লৈ ) 
বিমলা ! মোক পাহৰি নেপেলাবী দেই ।-- 


নৱম দৃশ্য ] কমতা-কুঁৱৰী ২১ 
[ নাও আহি ঘাট পায়হি। নাৱৰ চৈ-ঘৰৰ দুৱাৰ মুখৰ 
পৰা কাঠ এছটা! পাৰি নাৱৰীয়া ৰৈ থাকে ] 
বিমলা__( মনোহবৰ হাতত ৰূপৰ টেমা এটা দি চকু-পানী টুকি 
টুকি ) এইটো লৈ যাব__ 
মনে|--(বিমলাৰ মুখলৈ চাই কাতৰ দৃষ্টিৰে) এতিয়া যাওঁ বিমল! ! 
( লাহে লাহে নাৱত উঠিলগৈ ৷ বিমলাই থৰ লাগি চাই 
থাকিল। নাৱৰীয়াই নাও মেলি দিলে ) 
বিমলা__( নাও যোৱা ফালে চাই ককণ-কাতৰ স্বৰেৰে ) মোৰ 
মনে পতা পুখুৰীৰ পানী শুকাই গ'ল !-- 


দ্বিতীয় অঙ্ক 
প্রথম দৃশ্য 
উদ্ভান-কুটিৰ 
[ কুটিবৰ আঁৰত এজাক লিগিৰী লুকাই থাকে, এজাকে 
ধেমালিৰ ছলেৰে নৃত্যৰ ভঙ্গিমাত গাই গাই বিচাৰে ] 
_ গীত 
এই মৰম এৰি যাবা কেনে কৰি 
ৰিবি ৰিবি মলয়াতে বা বলাই? 
[ লুকাই থকা কিজনীয়ে গাই গাই কুটিৰৰ মাজেদি 
ওলাই আহে ] 
এৰি নিলগতে যাবঁ৷ কাৰে স’তে 
সক সৰু মৰমৰ আচনি গুচাই ? 
[ দুয়োখিনি লগ লাগি] 
জিলিমিলি জোনাবাই 
উটি ভাহি গুচি যায় 
সপোনতে গুচি যায় চিনাকি যিজন । 
সখি, চিনাকি যিজন ॥ 
কওঁ বুলি কোৱা নাই 
স্মূৰুযেও আছে চাই 
ক’লি ক’লি পদুমীৰ ওৰণি গুচাই ॥ 


প্রথম দৃশ্য ] কমতা-কুঁৱৰী ২৩ 


[ গান গাই গাই কুটিৰৰ ভিতবেদি গৈ থাকোতে থাকোতে 
নেদেখ| হয়গৈ। আন ফালৰ পৰ| কথ| পাতি পাতি 
নীলাম্বৰ আৰু সাদৰী আহে ] ন | 
নীল|--সঙ্গীতৰ স্বৰত উটি আহি যেতিয়া পাহৰা কথাবোৰ আকৌ 
মনত পৰেহি-- সুৰৰ জিন্জিননি মাৰ যাওঁতে নৌ যাওঁতে 
যেতিয়া কাষত তোমাক দেখ। পাওঁ তেতিয়া মনত পৰে যেন 
মই এখন স্থুকোমল বনৰহে বজা। 
সাদৰী--কেতিয়াব| কেতিয়াবা সখী বিমলাৰ গীত শুনি মোৰ চকুৰ 
পানী ওলাই আহে ৷ সিদিনা তেওঁ গীত এটা গাই নাচি 
নাচি মোক দেখুৱাইছিল বোলে, এই দৰেই বেহুলাই ইন্দ্ৰ- 
সভা জয় কৰি লখীন্দৰক আকৌ জীয়ালে ৷ 
নীলা__তুমিও জানে| মোৰ তেনে এটি সঙ্গীত নোহোৱঁ| সাদৰি ? 
সাদৰী --( তলমূৰ কবে ) ৷ 
নীল|-- সাদৰী, প্রথম মিলনৰ সেই স্বপ্নময় জীৱনৰ স্মৃতি ইমান 
মধুৰ কিয়? 
সাদৰী--সেই পৱিত্ৰ স্মৃতিতেই জীৱনৰ বস্তি নাথ ! 
নীল|--সঁচ| কৈছ৷ ৷ “সেয়েই জীৱনৰ বস্তি ৷ 
সাদৰী-_কেতিয়াবা কেতিয়াবা মোৰ কি হয় মই নিজেই ক’ব- 
নোৱাৰে৷ ৷ বিয়লি বেলিকা যেতিয়া নিজানত কপৌৰ কুৰুলি 
শুনে তেতিয়া মোৰ মনটে। যেন ক’ববালৈ গুচি যায়! 
এই পুথিবীখনত যেন সদায় এটা বৰ কৰুণ সুৰৰ প্রতিধবনিহে 
উঠি আছে_-এনে ভাব আহে কিয়? 


১৪ কমতা-কুঁরবী [ দ্বিতীয় অঙ্ক 


নীলা__কাৰণ তুমি নিজেই এটি কপৌ-__সেইদেখি !-- 
সাদৰী_সেই কণ! বৰাগীৰ টোকাবীখনব স্বৰ আৰু তাৰ গীত 
কেতিয়াবা কেতিয়াবা মই স্বপ্নতো শুনে! যেন লাগে । সিও 
যেন মোক এখন বৰ কৰুণ দেশৰ বাতৰি দি গ'ল 1__ . 
নীলা সি তীব্র যন্ত্ৰণাৰ প্ৰতিমুত্তি! তাৰ গীতৰ সুৰে শুনোতাৰ 
হৃদয়ত এট! পাহৰিব নোৱাৰা স্পন্দন দি যায়। তেনেকুৰা 
আকুল পথিকক তৃপ্তি দিব পৰা শক্তি যদি ৰজাৰ হাতত 
থাকিলহেঁতেন তেন্তে ৰজা হৈ, ঈশ্বৰৰ প্ৰতিনিধি হৈ মনত 
শান্তি পালোহেঁতেন ৷ কিন্তু এশ্বৰ্য্য-বিভূতিৰ ওপৰত ৰাজত্ব 
কৰা ৰজাৰ স্বখ নাই সাদৰি! 
[ এট! দুৱৰী আহি সেৱা জনায় ] 
নীল|--কি বাতৰি আনিছ দুৱৰী ? 
দুৱৰী--মহাৰাজক মন্ত্ৰী ডাঙ্গৰীয়াই লগ পাব খোজে । 
নীল|--বাৰু গৈছে৷ ৷ 
[ সকলো যায় ] 


দ্বিতায় দৃশ্য 
জেটুকীৰ ঘৰ 


[ হৰিতাল সোমাই আহে ] 
হৰি__মান্ুহে ভাবে মই এট! চাংদৰী; কিন্তু কেইজনে ভূ পায় 
যে, মোৰ হিয়াত এখন শোকৰ সাগৰ লুকাই আছে ?--হেৰ, 
বাইটি আছনে অ’ } 


দ্বিতীয় দৃশ্য ] কমতা-কুঁৱঁৰী ২৫ 


[ ভিতৰৰ পৰা জেটুকীয়ে মাত দিয়ে “আছোঁ| বোপাই” ] 
হৰি__এইপিনে দেখা পাওঁ আইটি । 
জেটুকী--( ওলাই আহি ) বাঘে খোৱা, তোৰ দেখোন সাপৰ 

মন্ত্ৰটো| আজি নেমাতিলি এক! ? 
হৰি-( চকু মুখ পিৰিকিয়াই ) হৰিতাল! হৰিতাল! 
জেটুকী--( বহিবলৈ পীৰ! এখন দি ) ডোখোৰ| ! ডোখোবা ! 
হৰি--( পীৰাত বহি লাখুটিত ভেজা দি ) হেৰি অ’ বাইটি সেই-- 
জেটুকী--( তামোলৰ বটাটো ওচৰত লৈ তামোল কাটি ) 
তোৰ লাওখোলাটে। যে নিগনিয়ে খালে ৷ & 
এঃ__নহয়__নহয়-_-তোব উজলা দাতটো যে তাৰকা 
ৰাক্ষসীয়ে লৈ গ'ল-_হৰিতাল ! হৰিতাল! ( হাঁহে )। 
জেটুকী-( হাঁহি ) মৰিবলৈ ওলোৱা ৷ হো তামোল খা । 
হৰি--( তামোল খাই ) বাইটি এ! মনৰ বেজাৰত তোৰ 
কাষলৈকে কেতিয়াবা আহে৷ ৷ তোৰ গালি আষাৰেই মোৰ 
মানত অমৃত । মই আহিলে তয়ো আপদ দেখনেকি ? 
জেটুকী-_তেনে কথা নকবি দেই। তোকনো মই কাহানি আপদ 
দেখিছিলে । অ’ ? 
হৰি--কথ| এটা মনত পৰি আজি মোৰ উকটি উকটি হাঁহি উঠিছে 
পাই | সেই কুস্বম্বৰটে৷ বলিয়া হ’ল। মোকনো কিমান ৰং 
দিয়া কথা নকৈছে। 
জেটুকী--সেই কৃন্ধচটোৰ কথা নকবি মোক। সি মোৰ ভৰিৰ 
বুঢ়া আঙ্গুলিটোহে কামুৰিবলৈ বাকী আছে । মই হেনো 


হৰি 

যেনেতেনে উপায়ে বিমলাৰ লগত তাৰ যোৰাটো পাতি দিব 
লাগে। কটাৰ পোৰ সাহটো চা । 

হৰি__সেই গুণেহে কওঁ বোলে| হৰিতাল ! হৰিতাল ! ( হাহে ) 

জেচুকী -তামোল মোকোবা মুখত লৈ সিমানকৈ নেহাহিবি 
বাঘেখোৱা'। চর্ববৰণি খাঁই মৰিবি কেতিয়াবা । 

হৰি--তোৰ ভৰি ছুটাব ওচৰত মৰিবলৈ পালে দেখোন মই 
গঙ্গাকে পালে" হেৰ’। ( তামোলে চবহা মাৰি ধৰে আৰু 
খক্‌খকাই ) 

জেটুকী-_নকৈছিলো বুঢ়ীমাৰে ? ( বেৰত ওলমি থকা ভীম কল 
এটা আনি )-হৌ, হো, ইয়াৰে এডোখৰ গিলি দে । 

হৰি--( কল’এডোখৰ খাই ) ৰক্ষা বোপাই । আজি তোৰ ঘৰে 
দুৱাৰে পেলনি গ’লহেঁতেন । হৰিতাল! হৰিতাল ! 

জেটুকী_-ভাত মুঠি খাই যা বলিয়া ৷ মোৰ ভাত হৈয়েই আছে। 
দুপবীয়াখন কেনিও নেজাবি। ( জেটুকী ভিতৰলৈ যায় ) 

হৰি--এনেকৈ কওঁতানো মোৰ কোন আছে ? সাতদিন সাতবাতি 
লঘোনে থাকিলেও সোধোতা নাই । মানুহৰ যে হিয়া এ !--- 
মানুহে পানী ঢালেগৈ ক’ত--য’ত পানীৰে সাগৰ হৈ'আছে ; 
চিঞৰেগৈ ক’ত--য’ত মানুহৰ কোলাহলত প্ৰাণবায়ু যাওঁ 
যাওঁ হয়। যিবোবক চেনেহৰ মাত এটি দিলেই হাততে 
স্বৰ্গ ঢুকি পায়, সেইবোৰলৈ উলটি চাওঁতাই নাই। পুতে! 


পুতৌ! 


তৃতীয় দৃশ্য ] কমতা কুঁৱৰী y ত) 
তৃতীয় দৃশ্য 
নিজান ঠাই 
[ আগে আগে বিমলা আক ভয়ে ভয়ে পাছত কুস্থম্বব ] 


কুম্তূম্বৰ--বিমল| ! 

বিমল|--তুমি মোক কেলেই এইদৰে আমনি কৰিছ। ? 

'কুম্ভুম--বিমলা, তোমাক মোৰ যথাসব্বন্ব দিছো_-তেও তুমি 
এষাৰ কথা নোকোৱা । 

বিমলা-__-তোমাৰ সৰ্ব্বব্ব পাবলৈ মই জানো কেতিয়াবা আশা 
কৰিছিলে" কুম্বম্বৰ ? ছিঃ ! এজনী তিৰোতাৰ আগত এনে 
কাপুৰুষালিৰ ভাও দিবলৈ তোমাৰ লাজ নালাগেনে ? 

কুম্বুম--ভুল বুজিছ! বিমল| ! অকল তোমাক লাভ কৰাৰ আশাত 
মই এনেকুৱা হৈছে৷ ৷ ভাবি চোৱ|--মনোহৰৰ লগত 
তোমাৰ সম্বন্ধ কেতিয়াও হ’ব নোৱাৰে আৰু মই তোমাৰ 
একে কুলৰ । 

বিমলা__কঠরা মাত দি মই তোমাৰ মনত কষ্ট দিব নোখোজো, 
তুমি যোরা__ 

কুন্দুম--( হাতৰ মুঠিত থকা চন্দাহাৰডাল উলিয়াই বিমলাৰ ফালে 
দুই হাতেৰে আগ বঢ়াই আৰু ভয়ে ভয়ে বিমলালৈ চাই চাই ) 
মোৰ ইমানখিনি চেনেহ ভৰিৰে মোহাৰি পেলাবানে বিমল! ? 
চোৱাঁচোন--( বিমলাৰ গলত পিন্ধাব খোজে ) 

বিমল|!--( ফালৰি কাটি ) ভুল নকৰিব|--ভূল নকৰিবঁ৷ কুসুম্বৰ | 

মিছাতে কিছুমান বিহ ভৰাই লৈ জীৱনটো অসুখীয়া কৰি 
নলবঁ৷ ৷ 

কুস্মুম-_( ছুই হাত মেলা অৱস্থাতে থৰ হৈ থাকি ) তেন্তে তোমাৰ 
আশা এৰি দিম ? 

বিমল|--এৰি দিয় ৷ 

কুম্মব্ম--( অলপ খঙ্গৰ স্তৰত ) কাৰণ? 

বিমলা__বাৰে বাৰে একেটা কথা ?--যোৱ|--তুমি আতৰি যোর 1 
কুসুম্বৰ । 

কুম্বুম-_( ব্যর্থ হৈ গহীনাই ) মানুহৰ অন্তৰত এটা পশুও আছে 
বিমলা। সেই পশুক বৰকৈ জোকালে সি এদিন নহয় এদিন 
অপঘাত কৰিবই । 

বিমল|--পশুলৈ মানুহে ভয় নকৰে । 

কুস্বুম--( মন ডাঠ কৰি ) আজি তুমি মোক স্পষ্ট ভাষাৰে, স্পষ্ট 
কথাৰে ক’ব লাগিব-- 

বিমল|--ছিঃ !-_( মুখ ঘূৰায় ) 

কুম্থুম__উত্তব দিয়া বিমল! ! ( বিমলাৰ ফালে আগবাঢ়ে ) 

বিমলা-_কিহৰ উত্তৰ কুসুম্বৰ ? আৰু এখোজমান এইফালে 
আহিলে আজি তোমাৰ সম্মান হেৰাব। । 

কুশ্বম--কি !--( খঙ্গেৰে বিমলাৰ ফালে চোচা লয়) 

বিমল|---( ঘৃণাৰে ) তোমাৰ নামটো কেনে সুন্দৰ--কু--স্বৃ--দ্ব 
--ৰ কিন্তু মানুহটো কেনে কুৎসিত !--ছিঃ--( কুমস্বম্বৰক 
অরজ্ঞা কৰি গুছি যায়। ) 

কুম্ব্ম--( ভেবা লাগি ) কি কৰিলে! কি কৰিলে"! সঁচাকৈয়ে 
বেয়া কাম কৰিলেশনে কি ?__পৰাজিত হলে! !--এজনী 
তিৰোতাৰ হাতত ?--হেঁ !--কুৎসিৎ {-_কুৎসিৎ ?--( ভেবা 
লাগি বিমল! যোৱা ফালে চাই থাকিল ) 


চতুৰ্থ দৃশ্ঠ 
গঙ্গাৰ পাৰ 
[ মনোহৰ ওলাই আহে ] 

মনে|--তীৰ্থ কৰিছৌহি !--জীৱনৰ আদ্খিনি পাছফালে এৰি থৈ 
এই দূৰ বিদেশত প্রাণহীন পুতলাৰ দৰে ঘূৰি ফুৰিছেঁ| ৷ 
ক’ত মোৰ সপোন-কুঁৱৰী বিমলা, ক’ত সেই কমতাপুৰ আৰু 
ক'ত আজিব এই গঙ্গাৰ পাৰ !--বিমলা আছিল এপাহি 
আধা ফুলা পদ্ম আৰু মই আছিলে! সেই পঢুমৰ বুকুত পৰি 
অমিয়| পান কৰা এটি ভোমোৰা !--হীয় ! কপটীয়া সমাজৰ 
চকুত আমাৰ এইফেবা সুখো সন্থ নহল !--সমাজকে৷ মই 
তুচ্ছজ্ভান কৰিলে হেঁতেন যদি মোৰ সদাচাৰী নৈষ্ঠিক পিতাৰ 
মনত কষ্ট নহলহেঁতেন !--মোৰ চিব-তীর্থ চেনেহী জনম-ভূমি 
এৰি নিবর্বাসিতৰ দৰে আজি মই যি শাস্তি ভোগ কৰিছে৷ এই 
শাস্তিৰ বাবে তুমি জগৰীয়া নোহোৱানে ঈশ্বৰ ? তুমিয়েই 
মোক যৌৱন দান দিয়া নাইনে 1--( লাহে লাহে গুচি যায় ) 

পঞ্চম দৃশ্য 
বিমলাৰ শয়ন কক্ষ 
[ আমন-জিমনকৈ পাটীত পৰি ] 
গীত 


অ’ সন্ধিয়াৰ ব| ! 
কথাটি শুনি যা__ 
হিয়া ভৰা মোৰ গান 
শুনি যা, শুনি যা। 
[ অলপ পৰ নিতাল মাৰে ] 
সপোনতে দেখা পায়-- 
দিঠকে ক’লে নাই, 
টকু-লোবে ভৰা সপোনৰ আশা 
শুনি যা, শান যা। 
তুমি যে প্রিয় মোৰ জীরনে মৰণে 
চিৰ সাধনাৰ ধন,__ 
উদাসী হিয়াৰ সোৱঁৰণি লৈ 
যা সন্ধিয়াৰ বা। 


তৃতীয় অঙ্ক 
প্রথম দৃষ্ঠ 
ৰাজ উদ্যান ' 
[ কথা পাতি পাতি নীলাম্বৰ আৰু শচীপাত্ৰ ওলাই আহে ] 
শচী--ইমান উদাস হ’লে কেনেকৈ ৰাজ্য শাসন কৰিব মহাৰাজ ? 
নীলা__-আপোনাৰ পূৰ্ব্বপুৰুষ সকলেই এই খেন বংশ সুপ্ৰতিষ্ঠিত 
কৰিলে, আৰু আপুনি নিজেও মোক পুত্ৰবৎ স্নেহ কৰে 
সেই কাৰণেই মই সকলো কথা আপোনাৰ ওপৰত ইমান 
বেছিকৈ নিৰ্ভৰ কৰোঁ৷ 

শচী__এই বৃদ্ধই আৰু কেইকাল মন্ত্রিত্ব কৰিব মহাৰাজ ? 

নীল৷---তেন্তে বর্তমান আমাৰ কৰ্ত্তব্য কি? _ 

শচী --উত্তৰে-ডফল| পৰ্ব্বতৰ নামনিত আৰু পশ্চিমে কৰতোৱাৰ 
পাৰত, এই হুই ঠাইত ছুটা কোঠ 'মৰাব লাগে। গুপ্তচৰৰ 
মুখে মই যি সংবাদ পাইছে৷--তাৰ পৰা বুজিব পাৰিছে৷ 
ডফলা ৰজাই বিদ্রোহ কৰিব পাৰে আৰু গৌড়ৰ নবাবেও 
কমতাপুৰ অধিকাৰ কৰিবলৈ আগবাঢ়িব পাৰে । 

_ নীল|ঁ-আপোনাৰ বিচক্ষণ নীতি মই মাত্র সমর্থনহে কৰিব 

| পাবে । আপোনাক উনুকিয়াব পৰা মোৰ নিজা চিন্তা একো 

নাই বুলিলেই হয়। 

শচী--ময়ে| মহাৰাজক সকলো ফালে কাজুৱ! কৰিবৰ মনেৰেহে 
মোৰ যুক্তি-পবামর্শ সদায় জনাই থাকোঁ৷ । 

নীল|---কোঠ মবাবৰ কাৰণে ছুঠাইলৈ ছুদল উপযুক্ত সেনা 
পঠোৱাই বোধ হয় আমাৰ কর্তব্য ৷ 

শচী- হয় মহাৰাজ । এতিয়া বলক-_মানচিত্র চাই প্রধান 
সেনাপতিৰে সৈতে এই .বিষয়ে বিশেষ আলোচনা কৰিব 
লাগে। 

নীলা_ব'লক ডাঙবীয়া। 

[ দুয়ো যায় ] 


ৰস 


দ্বিতীয় দৃশ্য 
ফুলনিৰ বিশ্ৰাম ঘৰ 

[ হৰিতাল ওলাই আহে ] 
হৰি--হৰিতাল! হবিতাল !--এই ফাপৰে ধবাটোকনো আকে 
ৰাণীয়ে চাইনে বাৰু ?--কিনে| কথা, কিনে! বাৰ্ত্তা ? এইবোৰ 
খালি এই জেটুকী বাইটিব কাম। বাক, ময়ো আজি 
ভালকৈয়ে চং দেখুৱাম !--ৰাণীৰ ওচৰলৈ আহিছে| যেতিয়া 
ভব্য-গব্য হৈ থাকিম--তেহেলৈ মানক নেমানক । ( লাখুটি- 
ডালত ভেজা দি কেনিবা চাই বুকু ফিন্দাই তললৈ মূৰ কৰি 
ৰৈ থাকে । বিশ্রাম ঘৰৰ পাছৰ পবা সাদৰী, বিমলা আৰু 

জেটুকী ওলাই আহে ) ৰ 


দ্বিতীয় দৃশ্য ] কমতা-কুঁরৰী ৩৩ 


জেটুকী--( দূৰৰ পব| আঙ্গুলিয়াই ) মা-দৈ সেই অহোৌবলিয়াটো। 

সৌটো। চক্‌চোন কি ভজটে। লৈ আছে ! 
[ সাদৰী আৰু বিমলাই মুখটিপি হাঁহে ] 

হৰি--( অলপ কেৰাহিকৈ চাই ৰাণী অহা পিনে পিঠি দি মাটিত 
দীঘল দি পৰে ) ইৰিতাল ! হবিতাল !-- 

বিমল|--( বেজাৰ তল পেলাই ইহা! দি হাঁহে ) জানে| এইটোৱে 
কি খন কৰে ? 

জেটুকী--( হৰিতালৰ ওচৰলৈ গৈ কাণত ধৰি ) হেৰৌ বলিয়া, 
কৰিছ কি ? ্‌ 

হৰি--( জাপমাৰি উঠি মিছ| খং দেখুৱাই লাখুটিডাল হাতত লৈ) 
ৰাণীয়ে মতাইছে--ৰাণীৰ আচ্ছা-_তই কোন? ( উলটি 
চাই ) হেঃ হেঃ হেঃ এ’ তই বুলি আকৌ ক’বই নোৱাৰিলে 
পাই । ম|-দৈ হবিতাল ! হবিতাল ৷ 

[ ৰাণীৰ ভৰিত দীঘল দি পৰে ] 
সাদৰী--(আতৰি গৈ) এঃ তেনেকৈ পৰিছঁ| কেলেই ? বহাঁ, বই|। 
[ বিশ্রাম ঘৰৰ আসনত সাদৰী আক বিমল! বহে। তলৰ 
খট্খটীত জেটুকী আৰু হৰিতাল বহে ] 

জেটুকী-_মা-দৈয়ে তোৰ সেই পগল| মহাদেউৰ পাকটে। চাবলৈহে 
মতাইছিল। এতিয়া এপাক দে। | 

হৰি--হৰিতাল ! হবিতাল !--মহাদেউৰ লগত পাৰ্ব্বতৃও ওলাব 
লাগিব বাইটি ৷ | 

বিমল|--জেটুকী বাই উঠ । 

৩ 


| 
-: iL 


৩৪ কমতা-কুঁরবী [ তৃতীয় অঙ্ক 
গীত 


জেটুকী--( বহাৰ পৰা উঠি ) 
“ততেলিব তলতে কৰে| তাতে বাতি 
এ বাম গৌসাই, পাহৰি আহিলে! কুচি। 
কুচিৰে লগতে পগলাই কিলালে 
এ ৰাম গৌসাই, যামগৈ ঘৰলৈ গুচি ॥” 
হৰি__( চোচা মাৰি ), 
হে হে নেযাবি ঘৰলৈ বাইটি অকলৈ 
এ ৰাম গোঁসাই, বাটত বোন্দা ম’হে খাব । 
আলি কেকুৰিতে মেকুৰী ওলাব 
এ ৰাম গৌসাই, গধূলি পৰুৱাই পাব ॥ 
জেটুকী---এইবোৰ তই নিজে যোৰাই গাইছ। আছল নামটে| 
গাঃ--সেইটোহে ম।-দৈয়ে ভাল শুনিব । 
[ জেটুকী আক হৰিতালে পাক দি দি গায়] 
গীত 
“তেতেলিব তলতে কৰে৷ তাতে বাতি 
এ বাম গৌসাই, পাহৰি আহিলে"। কুচি। 
কুচিৰে লগতে পগলাই কিলালে 
এ বাম গোসাই, যামগৈ ঘৰলৈ গুচি ॥ 
মাৰৰ ঘৰলৈ যাৱ পাৰেৱতী 
বাটত খাপে দিয়ে ধৰিম । ' 


\ 

বাটত খাপে দিয়ে ধৰ তই পগলা! 
হাবিত লৰে মাৰি সোমাম। 
হাবিত লৰে মাৰি সোমা পাৰেৱতী 
হাবিত জুয়ে দিয়ে ধৰিম । 
হাবিত জুয়ে দিয়ে ধৰ তই পগলা 
ধোৱাঁৰে লগতে উৰিম ৷ 
ধোৱীাৰে লগতে উৰ তই পার্বতী 
হাকুটি লগায়ে আনিম ৷ 
[ হাতৰ লাখুটিডালেৰে হৰিতালে জেটুকীৰ ডিঙ্গিত ধৰি 
টানি আনে আকু জেটুকীয়ে গাই থাকে ] 
জেটুকী--কুচিৰে লগতে পগলাই কিলালে 
যামগৈ ঘৰলৈ গুচি । 
হৰিতাল--এঁ ৰাম গোঁসাই ! যাওঁগৈ ঘৰলৈ গুচি ॥ 
জেটুকী-- কুচিৰে লগতে পগলাই কিলালে _ 
যামগৈ ঘৰলৈ গুচি ৷ 
হৰিতাল-_ এ ৰাম গৌসাই যাওঁগৈ ঘৰলৈ গুচি ॥ 
[ এনেতে হৰিতালে চিঞৰ মাৰি দিয়ে “ভূ ইকঁপ্‌! 
ভূঁইকপ !” দূৰত ডবা-শঙ্খ, উৰুলি ধ্বনি আদি শুনা হয়। 
বিমলাই সাদৰীৰ গাত সাৱট মাৰি ধৰে। জেটুকী বিশ্ৰাম- 
ঘৰৰ খট্‌খটীত পৰি যায় আৰু হবিতালে লাখুটিডালেৰে 
মাটিত গৌঁজ মাৰি থক্‌ থক্‌ কৈ কপি কঁপি | 
হৰি__হবিতাল ! হৰিতাল !--পৃথিবী গোটেইখন খহি পৰিলেও 


টি 


৩৬ . কমতা-কুঁৱৰী তৃতীয় অঙ্ক ] 


মই নপৰে৷ ৷ ( উলটি চাই ) মা-দে নামি আহক--নামি 
আহক | 
জেটুকী--( উঠি ) বৰ ডাঙৰ জোকাৰ দিলে মা-দৈ। মূৰ আচন্দ্ৰাই 
কৰি মোক পেলাই দিলে। আহক-_মা-দৈ ।--কাৰেঙলৈ 
যোৱা হওক-- 
সাদৰী--বাই! আজি কাৰেঙৰে৷ কিবা হানি হ’ল যেনহে লাগিছে। 
সখীৰ বৰ ভয় লাগিছিল নহয়নে ? 
বিমলা--ভূ ইকঁপলৈ মোৰ বৰ ভয় লাগে দেও । 
সাদৰী--( হৰিতালক ) তুমি আহি আজি আমাক বৰ ৰং 
দেখুৱাল।। তোমাৰ ধেমালিয়ে আমাৰ সখীৰ মনৰ 
ভালেমান বেজাৰ পাতলালে। খবৰ দিয়ালে কেতিয়াবা 
আকৌ আহিবঁ৷ । 
হৰি--( সেৱ৷ জনাই ) মা-দে ! হৰিতাল ! হৰিতাল ! 
[ হাহি হাহি সাদৰী, বিমলা আৰু জেটুকী এফালে আৰু 
হৰিতাল আনফালে যায় ] 


তৃতীয় দৃশ্য 
কাশীৰ এটা ঘাট 
[ মনোহৰ ওলাই আহে ] 
মনে| --সোৱ৷--মাৰ যোৱা স্থধ্যৰ একো একোটি ৰশ্মিয়ে যেন 
আই জাহ্নবীৰ পৱিত্ৰ বুকুত একো একোখন স্নেহৰ ছবিহে 
আঁকি দিছে! আহাহ| ৷ তাৰ একোটি জিলিঙনি যেন 


তৃতীয় দৃশ্য ] 
| বিমলাৰ মুখৰ একোটি হীহিহে ! ২ 
গঙ্গাৰ সৌত কৰতোবাত মিহলি ৯ ৷ফ 
যাব নোৱাৰেনে ?__আই ! তুমি কোটি কোটি 
সন্তাপ, হৰণ কৰিছ', জগতকে তুমি শান্তি দিছা-_কিন্তু মোক 
এইদৰে প্রবঞ্চনা কৰিছ৷ কিয়? (দূৰত স্তোত্ৰ পাঠ হয়, 
মনোরে কিছুপৰ নিতাল মাৰি শুনে) কেনে মধুৰ স্তুতি 
গান 1? ্‌ 
[ গাই গাই এদল দণ্ডী সন্তাসী ওলাই আহে] 
গীত ৷ 
“দেরী সুৰেশ্বৰী ভগৱতী গঙ্গে 
ত্ৰিভুবন তাৰিণী তৰল তৰঙ্গে ৷ 
শঙ্কৰ মৌলি নিবাসিনী বিমলে 
মম মতিৰাস্তাং তব পদ কমলে ॥” 
[ গীতৰ অন্তত সমস্বৰে “গঙ্গা মাঈকী জয়” ] 
মনে|--( সন্ন্যাসীসকলক দেখি ) নমস্কাৰ ৷ 
[ প্রতি নমস্কাৰ জনাই সন্ঠাসীসকল ধীৰ গতিৰে গুচি 


যায় ] 
মনে|---এই গঙ্গাৰ পাৰতে কিমান সন্ন্যাসী, বৰাগীয়ে জীৱনৰ 


মহৎ আদর্শ দেখা পাইছে, কিমান ধনীয়ে সৰ্ব্বস্ব দান কৰি 
কাশী বিশ্বেশ্বৰ চৰণ তলত আশ্রয় লৈছেহি--কিন্তু এনে 
এখন পৱিত্ৰ ক্ষেত্ৰত থাকিও মই বিমলাৰ কথা পাহৰিব পৰা 
নাই কিয় }--সোৱা, সৌখন মণিকণিক৷ মহাশ্মশান। দিন- 


৩৮ কমতা-কুঁৱৰী চতুৰ্থ অঙ্ক ] 


ৰাতি ছেদ-ভেদ নোহোৱাকৈ সেই শ্মশানৰ চিতাগ্রিয়ে শ শ 
মৰা-শ পুৰি ছাই কৰিছে আৰু তাৰ কাষেদিয়ে গঙ্গাৰ বুকুত 
নাও মেলি দি, যুৱক-যুৱতীয়ে প্ৰেমৰ স্বপ্র দেখিছে !-_কেনে 
বিচিত্ৰ জগৎ !-( হুমুনীয়| পেলাই ) তাত চিতাই দহিছে 
নিজ্জীৱ মানুহ, আৰু ইয়াত (নিজৰ বুকুখনৰ ফালে লক্ষ্য 
কৰি) চিন্তাই দহিছে সজীৱ মানুহ !--এখন শ্মশানৰ চিতা 
আৰু আনখন স্মৃতিৰ চিতা ! ছুয়োখনেই সমান ৷ ( চাই 
চাই থৰ হয় ) 


চতুৰ্থ দৃশ্য 
নীলাম্বৰৰ শয়ন-কক্ষ 


[ শয্যাৰ শিতানৰ ফালে কাৰুকাৰ্য্য কৰা নানাবিধ তামুলী 
পীৰ| । কোনে! খনত ফুলেৰে সৈতে এখন শৰাই, কোনো 
খনত নানাবিধ গন্ধ-দ্রব্য, বিলাসৰ সামগ্ৰী, দাপোন আদি 
সজোৱ| থাকে। স্থশোভিত গছা এটাৰ ওপৰত এটা 
চাকি, কাষতে থকা ধূপৰ পাত্ৰৰ পৰা ধোৱা ওলাই থাকে। 
এজনী লিগিৰী শয্যাৰ ভৰি পথানৰ ফালে বহি থাকে। 
আন এজনীয়ে ধুনাৰ পাত্রটে ঘূৰাই সাদৰীৰ ওচৰত মাটিত 
বহে। সাদৰী আৰু বিমলাই দুখন আসনত বহি কথা 
পাতি থাকে ] 
বিমল!-_পুৰোহিতদেৱ হেনো কাইলৈ নিচেই পুৱাই যাত্রা কৰিব ৷ 
সেই কাৰণে আজি ৰাতিয়েই লিখি থ’ব লাগিব । 


চতুথ দৃশ্য ] কমতা-কুঁৱৰী ৩৯ 


সাদৰী--পিছে লিখিম নো কি সখি? 

বিমল|৷-- মোৰ মনৰ কথা দেখোন তুমি আটাইবোৰ জানাই! 
_মইনো তোমাক আকৌ ক’ব লাগিছেনে? 

সাদৰী--সখি, তাহানি কুণ্ডিলৰ ৰুক্মিণীয়ে বেদনিধিৰ হাতত পত্ৰ 
দি পঠিয়াই দ্বাৰকাৰ শ্ৰীকৃষ্ণক মতাই অনালে, আৰু এতিয়া 
কমতাৰ ৰাজ পুৰোহিতৰ হাতত পত্র দি বনবাসী মনোহৰক 
ওলোটাই আনি সখীক দিব লাগে! বাৰু সখি, এইটো 
বিমলা-হৰণ হ’ব নে মনোহৰ-হৰণ হ'ব? 

বিমলা__জানো দেও কি কোরা | ( হাহে) ূ 

সাদৰী--বাৰু, তোমাৰ মনৰ কথা এষাৰমান নিজে কোৱাচোন । 
অ’ পিছে সম্বোধন কৰিম কি বুলি? ‘প্ৰাণনাথ’ বুলিম নে 
‘প্ৰাণেশ্বৰ’ বুলিম ? 

বিমল|--( লাজ কৰি ) তুমি যিটোকে ভাল পোৱ"! | সেইদৰেই 
লিখিবঁ৷ ৷ মই বহি থাকিলে তুমি চুপতি কৰিয়েই সময় 
নিয়ার্বা, সিপিনে মহাৰাজো শয্যালৈ আহিবৰ হ’ব আৰু 
তোমাৰ পত্ৰ লেখাও নহব। তোমাক এৰি দিছে৷--তুমি 
ভাবি-চিন্তি বঢ়িয়াকৈ লিখি থর্বা-মই নিচেই পুৱাতে 
ওলামহি দেই। 

সাদৰী--বাৰু । 

[ বিমল! আৰু ভৰিপথানত থক! লিগিৰজনী যায়গৈ ] 

সাদৰী--হেলচি, সৌ লেখনীৰ সঁজুলি আৰু সীচিপাত থকা 

গীবাখন এইফালে দে। উঠি গৈ শয্যাত বহেগৈ ৷ ( লিগিৰী 


৪০ কমতা" কুঁৱৰী তৃতীয় অঙ্ক ] 


জনীয়ে তিনিটা! খুটা থকা ওখ কেৰেশীয়াৰ ওপৰত লেখনীৰ 
সঁজুলি আদি থক! তামূলী পীৰাখন গোটাই দিয়ে আৰু 
চাকিটো ওচৰ চপাই দিয়ে) আক তই গে দুৱৰীক সুধি 
আহ, মন্ত্ৰণা ঘৰত কোন্‌ কোন্‌ আছে? 

লিগিৰী ভাল মা-দে। ( লিগিৰী যায় ) 

সাদৰী--( হেঙ্গুল হাঁইতালৰ ৰং দি দাতিত লতা বছ! সাচিপাত 
এখিলা লৈ লিখিবলৈ আৰম্ভ কৰে ) সখীয়ে কৈ গ’ল, মই 
যেনে ভাল দেখেঁ|-- সেই দৰেই লিখিব লাগে। কি বুলিনো 
সম্বোধন কৰে৷ ?--'প্রাণনাথ’--‘প্রাণেশ্বৰ-- এই দুটাৰ 
কোনটো বেছি ভাল ? ‘প্ৰাণেশ্বৰ’ বুলিয়েই লিখো! । ( লিখি- 
বলৈ হাতত কলমটে৷ লওঁতেই হাতৰ পবা সৰি পৰে) 
লিখিবলৈ আৰম্ভ কৰৌতেই দেখোন কাপটো সৰি পৰিল !-- 
( তলমূৰ কৰি লিখি থাকে ৷ কিছুপৰৰ পাছত লিগিৰীজনী 
আহি ৰে থাকে ৷ লিগিবীলৈ চকু পৰি সাদৰীয়ে সোধে) 

' কি ক’লে দুৱৰীয়ে ? 

লিগিৰী--মহাবাজ, মন্ত্রী ডাঙ্গৰীয়া, সেনাপতি আদি কেবাজনো 
বিষয়! আছে। মেল ভাগোতে অলপ পলম হ'ব বুলি কৈছে ৷ 

সাদৰী --ভালেই হৈছে দে। ময়ো অলপ ভাবি-চিন্তি লিখিব 
পাৰিম। মোক তামোল এখন দে । 

[ লিগিৰীয়ে সোণৰ বটাত খৰীয়া তামোল আনি দিয়ে, 
সাদৰীয়ে এখন খায় আৰু লিখে ] ৷ 
সাদবী--বৰ বেছিকৈ লিখাও ভাল নহয়। এক বিমলাৰ এক 


চতুৰ্থ দৃশ্য ] কমতা-কুঁৱৰী ৪১ 


মনোহৰ--( অলপ ৰয় ) এতিয়া তলত সখীৰ নামটে| দিমনে 
নিদিম !--নহয়--এতিয়| নামটে|। নিদিওঁ । কাইলৈ পুৱা 
সখী আহিলে পত্ৰখন মাতি শুনাই নামটো লিখি দিম। 
( সাচিপাত খিলা এটা সোণৰ ৰূপৰ খামৰ ভিতৰত সুমাই ) 
হেলচি ! এইবোৰ আঁতৰাই নে, মোৰ হ'ল। 
[ লিগিৰীজনীয়ে আঁতৰাই নিয়ে ] 
( গাৰুৰ তলত পত্ৰখন লুকাই থয় ) হেলচি ! মোৰ মূৰটে৷ 
বৰ গধূৰ লাগিছে, অলপ পিটিকি দেচোন ৷ ( শোৱে আৰু 

লিগি ৰীজনীয়ে আলফুলকৈ মূৰ পিটিকি বিছি দিয়ে ) তই 
সেই কৌৱৰ-হৰণৰ নামটো গাই থাকচোন, মোৰ দেখোন 
আজি টোপনি নধৰা হ'ল ৷ 

লিগিৰী--মা-দৈয়ে আজি ভালেপৰ তললৈ মূৰকৈ থাকিলে, সেই- 
দেখি তেনে লাগিছে। 


লিগিৰীৰ গীত 
[ ‘আগলি কলাপাত লবেকি চবে”__সুৰ ] 
বতাহত আহিলে মলয়! এছাটি 
ৰ গাঁনো পৰি গলে জুৰ । 
অনিৰুধ_ কৌরবক কোনে আনি দিব 
বীণত ধৰি দিব সুৰ । 
আহে নিদ্রারলী সবগবে পৰা 


সপোনৰ সঁফুব। লে, 


৪২ কমতা-কুঁৱৰী [ তৃতীয় অঙ্ক 


ঘুমটিত কোৱৰে উষাক দেখা পালে 
শিতানত আছেহি ৰৈ ! 
[ ‘আগত দিয়! পাছত দিয়| পঞ্চ আয়তীয়ে’--স্গৰ ] 
ৰূপে গুণে কাচে পাৰে 
ষোল কলা পূৰ ।৷ 
বিনন্দীয়া সেইনো উষা 
থাকে শোণিতপুৰ ৷ 
লিগিৰী --( গীতৰ অন্তত সাদবীলৈ চাই ) “মোৰ নাম অন্ত নৌ 
হওঁতেই মা-দৈৰ টোপনি গ’ল।” (সাদবীৰ ভৰি ছুট! 
ভালকৈ তুলি দি ) যাওঁ, মহাৰাজে| পাবৰহি হৈছেনে নাই 
দুৱৰীক স্থুধি আহে৷ । 


_[ ওলাই যায় আক সেই পিনেই লাহে লাহে নীলাম্বৰ 
সোমাই আহে ] 


নীলা--কি অপূৰ্ব্ব শোভা !-_( অলপ পৰ সাদৰীৰ ফালে চাই 
থাকি) আজি যেন পৃথিবীৰ গোটেইখিনি সৌন্দৰ্য্য আহি 
সাদৰীৰ গাতে শেষ হলহি ৷--এপাহ এপাহ ফুলৰ এটি এটি 
বেণু উৰি আহি আজি প্ৰিয়াৰ স্ুকোমল মুখখনিতে থুপ 
খালেহি ৷--সৌৱা, প্ৰিয়াৰ চকু ছুটিয়ে টোপনিতো যেন মোক 
মাতি আছে !--( লাহে লাহে সাদৰীৰ কাষতে বহি ) বিশ্ব- 
খনিকৰে নিজ হাতেৰে ৰচনা কৰা এই তিলোত্তমাৰ গাত 
মান্ুহখনিকৰে সজা হীবা-মুত্তা সোণ-ৰূপৰ এই গল্পতাধাৰি 
কিমান শেতা হৈ পৰিছে ?--( সাদৰীৰ গাৰুত পৰি থক! 


চতুৰ্থ দৃশ্য ] কমতা-কুঁৱৰী ৪৩ 


ফুল এপাহ আনি ) এই ফুল আৰু ( সাদৰীৰ মুখলৈ চাই ) 
তুমি ফুল-__ছুয়োটি একে । ( সাদৰীৰ খোপাত ফুলটো! 
পিন্ধাই) আহাহা! ক'ত এই স্বকোমল সপোনৰ ৰাজ্য 
আৰু ক'ত সেই কঠোৰ বাস্তৱ ৰাজ্য '_-( সাদবীৰ মুখৰ 
ওচৰত মুখ থৈ ) স্বপ্ন যদি ইমান স্বন্দৰ, খন্তেকীয়া হ'লেও 
এই ৰাজ্যত বুৰ গৈ নাথাকিম কিয় ?--( সাদৰীৰ কাষতে 
টোপনি যাব খুজি হাত এখন গাৰুৰ তলেদি নিয়ে আৰু সেই 
খামটো পাই ) এইটি বা প্ৰিয়াৰ কি বস্তু ? (চাই) সোণৰ 
খামত সুমাই থোৱা আছে ৷ ( বৰ আলফুলকৈ মেলে) আ। 
প্ৰিয়াৰ হাতৰ আখৰে লিখা পত্ৰ ! চাওঁ--( চাকিৰ পোহৰলৈ 
আনি পত্ৰখন পঢ়ে। পঢ়োতে পঢ়োতে মুখ ক'লা পৰে, 
হাত কঁপিবলৈ ধৰে ৷ বজ্ঞাহতৰ দৰে থিয় দি হাতৰ সীচি- 
পাতখিল| আকৌ পঢ়িব খোজে আৰু হাতৰ পৰা সৰি 
পৰে । ) কাক ‘প্ৰাণেশ্বৰ’ বুলি সম্বোধন কৰিছে? ( পত্ৰখন 
আকৌ তুলি লয়) এইবোৰ মই কি দেখিছো !--( পঢ়িব 
খোজে ) “আপোনাৰ বিৰহত মৰহি যোৱা এই ফুলৰ আজি 
কমতাৰ কাৰেঙত ঠাই নাই ৷”-- (পত্ৰখন গাৰ বলেৰে চেপা 
মাৰি ধৰি) কমতাৰ কাৰেঙত ঠাই নাই !--হীয়! হায়! 
মই আজি হঠাৎ আহি ক’ত পৰিলোহি ?+--জগতৰ নাৰী 
জাতি এনেকুৱাই নে ?--উস্‌ !--মোৰ হৃদয়ৰ তলি উদং 
কৰি দিও মই .এই দানবীক চিনিব নোৱাৰিলে৷ !--ধিক ৷ 
ধিক! ধিক এই নাৰীৰ প্ৰেমত !--ছিঃ ! ছিঃ! পৰপুৰুষত 


ৰে কমতা-কুঁৱৰী [ তৃতীয় অঙ্ক 


প্রাণ সমৰ্পণ কৰি এই ৰাক্ষসীৰ ভেলটোৱে মোক কেনেকৈ 
প্রৱঞ্চনা কৰি আহিছে !--মই জীয়াই আছো নে মৰিলে? 
--মই এইখন ক’ত আছে| ?--ছিঃ ! ছিঃ ৷--পলা, পলা, 
বেগতে পলাই যা অন্ধ__-এইখন সাক্ষাৎ নৰক !--সোজন 
সাক্ষাৎ দানবী != 

[ উন্মত্ত হৈ ওলাই যায় ] 

সাদৰী--( টোপনিতে ঘপ, কৰে উঠি শয্যাৰ ওপৰতে বহে আৰু 

চকু মোহাৰি থৰ হৈ ভাবে ) ইস্‌ এনে ভয় লগা সমাজিক মই _ 
কাহানিও দেখা নাই । ( হাতখন চাই) সাপটোৱে যেন _ 
মোৰ সৌ-হাতখনতে খোঁট মাৰি দিলে !--( অলপ ৰৈ ) এ’ 
আজি মহাৰাজৰ মেল ভগাই নাই হ’বল| ৷ ( শয্যাৰ পৰা _ 
উঠি গৈ খিড়িকী এখন মেলি দিয়ে আৰু সেইপিনে পুৱাৰ _ 
পোহৰ সোমায়) এ’ ৰাতি পুৱালেই দেখোন !--মোৰনো 
আজি ইমান গধুৰ টোপনি আহিল নে ?-- ; 

[ লাহে লাহে ওলাই যায় ] ॥ 


পঞ্চম দৃশ্য 
নৈৰ পাৰ 
কথা পাতি পাতি পুবোহিতদেউ আক হবিতাল আহে ] ; 
পুৰোহিত-_হেবৌ বলিয়া, নোলাৱ কেলেই ?. ব’ল ব’ল তীর্থ; 
কৰি আহগৈ-_ 1 
হবি-_হবিতাল ! হৰিতাল ! 


পঞ্চম দৃশ্য ] কমতা-কুঁৱৰী 8৫ 


পুৰোহিত--হেৰ’ এই অর্থ নাইকিয়া মাতটো মাতি কি গতি সাধিব 
খুজিছ ? কিবা এটা ঈশ্বৰৰ নাম ল’। 

হৰি--কেলেই ‘হৰি’ বোলেশতে জানে৷ ঈশ্বৰক ভজা নহয় ? 

পুৰোহিত--সেই পাছৰ ‘তাল’টোৱে যে সোপাকে পণ্ড কৰি 
পেলাইছে ? 

হৰি--এ’ দেউ, আপুনি ৰজাৰ পুৰোহিত হেয়ো নো বাৰু 
এইফেবা বুজি নাপালে মই কি কৰিম? শাস্ত্ৰই কৈছে 
বোলে, সঙ্গীত মাত্রই মধুৰ কিন্তু যদি তাল ৰাখি গোরা হয় 
সি মধুৰতকৈও মধুৰ ৷ সেইদেখি--হৰিতাল ! হৰিতাল !-- 

পুৰোহিত--( হাঁহি ) তই মাজে মাজে বৰ ভাল কথাবোৰ কৱ, 
পিছে শেহত গৈ কিবা কৰি পেলাইহে বেয়া কৰ ৷ 

হৰি--( গহীনাই ) বাৰু দেউ, আপুনি তীৰ্থলৈ ওলাইছে ভাল 
কৰিছে ৷ পিছে ভাটীৰ পণ্ডিতে কেনেবাকৈ কমতাৰ পণ্ডিতক 
তৰ্কত হৰুৱাব লাগিলে আমাৰ ৰজাৰে| অপমান ৷ আপুনি 
বাৰু ৰহস্থা পুৰাণ পঢ়িছেনে ? 

পুৰে৷--( অলপ ভাবি ) বাৰু ক’চোন,--কি ক’ব খুজিছ ? 

হবি--এ’--নকব দেউ, সেই বহস্ত-পুবাণৰ কামিনী-কণ্ট যোগত 
ভগবান পিনাকধৃকে অৰন্ধতিৰ আগত কৈছিল বোলে গঙ্গাৰ 
গিৰিমাল৷-- 

পুৰোহিত--হ’ল-- হ’ল--হেৰ’ গঙ্গাৰ গিৰিমালাটো কি? 

হৰি--( হাঁহি হাঁহি ) হৰিতাল ! হৰিতাল ! 

[ কোবাকুবিকৈ বিমল| আৰু জেটুকী আহে ] 

পুৰোহিত--মই এই বলিয়াটোৰ লগত চুপতি কৰি কৰি তোমালৈ 
অপেক্ষা কৰিহে আছে৷ = 

বিমলা-_এবা বেলি হ’ল বুলি ময়ো জানিছো। কালি লিখি 
থোৱা পত্ৰখন ক’ৰবাত থৈছে সখীয়ে বিচাৰি নাপালে। 
এতিয়া লৰালৰিকৈ এইখন লিখাই আনিছে৷ ৷ 

পুৰোহিত -দিয়| আইদেউ ৷ ( বিমলাই সোণৰ খামত ভৰোৱা 
পত্ৰখন পুৰোহিতৰ হাতত দিয়ে আৰু ভৰিত ধৰি সেৱা 
কৰে। পুৰোহিতে বিমলাক দুই হাতেৰে তুলি ) ভগৱন্তই 
মনোবাঞ্চা পূৰ্ণ কৰি শত সম্বৎসৰ জীয়াই ৰাখক । 

জেটুকী--মই বেটীয়েনে| দেউক কি দিম? তাৰ্থ লৈ যাওঁতে 
বাটত বেটীৰ হৈ দেৱে এই গুৱাপাণটিকে কাটি খাব। _ 
( কলপাতত বন্ধা টোপোলা এটা দি সেরা কৰে ) 

পুৰোহিত--( মূৰত ধৰি ) কল্যাণমস্ত । মই এতিয়া বিদায়হে 
কৰো আইদেউ ৷ 

বিমল|--ভাল। পিছে পত্ৰখন যেন আপুনি নিজ হাতে দিয়ে-- 

পুৰোহিত--মই নিজ হাতে দিম--তুমি চিন্তাকে নকৰিব৷ ৷ জয় 
জগন্নাথ! ( গুচি যায় ) 

জেটুকী-_-( হৰিতালক ) বলিয়া নেযাৱনে ? 

হবিতাল__ব'লাচোন বাৰু । ( অইন এফালে চাই থাকে ) 

বিমল।---হেৰ|, দেউ ইয়াত ভালেপৰ ৰে আছিল নহয়নে ? 

হৰি--ভালেপৰ আইদেউ, ভালেপৰ । 

বিমলা--ব'ল1 জেটুকীবাই, সখীৰে আজি বৰ চিন্তা লাগি আছে। 

কালি ৰাতি লিখি থোরা পত্রখননো বাক ক’লৈ গ’ল? 
( গৈ থাকে) 

জেটুকী--ক’বই নোৱাৰে৷ আইদেই। ( বিমলা আৰু জেটুকী 
যায়) 

হৰি__দেখিল11--পুৰোহিত দেউৰ লগত অতপৰ কথা পাতিলে 
কিন্তু যাবৰ বেলিকা হৰিতালক মাত এষাবেও নাটিলে ! 
এই কাৰণেই হৰিতাল বলিয়া ৷ * দুজন বা-বিষয়াৰ লগত 
যদি কোনো দা-ডাঙ্গবীয়াৰ ঘৰলৈ যোৱা--তাতে| তোমাৰ 
সেই দশা !--সেইগুণে সোপাকে সামৰি আনি গোটাই 
থলোহি__হৰিতাল ! হৰিতাল ! ( গুচি যায়) 


বষ্ঠু দৃশ্য 
কাৰেঙৰ এটা নিজান কোঠ। 

[ ভাবিচিন্তি নীলাম্বৰ ওলাই আহে] 
নীলা__কি কৰিম, কি নকবিম__এয়ে আজি মোৰ জীৱন-সমস্তা ৷ 
_উস্! জীৱনৰ মৌ-কৌহ, চেনেহৰ শান্তি-সবোবৰ উদং 
কৰিও মই এজনী তিৰোতাৰ হৃদয় অধিকাৰ কৰিব 
নোরাৰিলো ! ময়ো আকৌ ৰজা }---এই পিশাচিনীয়ে মোক 
কেনেকৈ প্রতাবণা কৰি আছিল !--মিঠ| মিঠ| মাতেৰে মোক 
'প্রাণনাথ' বুলি সম্বোধন কৰি অন্তৰত মনোহবৰ ছবি লুকাই 

থেছিল !--ছিঃ ! ছি! 
[ পাছফলব পৰা জয়ন্তমাধর আহে ] 

জয়ন্ত- মহাৰাজ ? 

নীল|--( উলটি নোচোৱাকৈ ) সাৱধান ! সাৱধান !__ওচবলৈ 
নাহিবি__ | 

জয়ন্ত-_মহাবাজৰ হ'ল কি? মহাৰাজ ? 

নীলা__( উলটি চাই ) মহাৰাজ ! মহাৰাজ !-- 

জয়ন্ত-_মহাবাজৰ কিবা অসুখ হৈছে? 

নীলা-- সেনাপতি ! মোৰ অন্তৰত আর্জি এটা তুমুল আন্দোলন 
হেছে। চকু আৰু মনৰ ভিতৰত, জীৱন আৰু মৰণৰ 
ভিতৰত এখন সংগ্রাম উপস্থিত হৈছে। এই সংগ্ৰামত 
যেনেকুৱা চোকা অস্ত্র ব্যৱহাৰ হৈছে তেনে অস্ত্র বোধ হয় 
তোমালোকৰ সংগ্ৰামত আজিও ওলোৱা নাই ৷ 

জয়ন্ত-_মহাবাজ ! পৃথিবীত এনে যুদ্ধ আজিলৈকে হোৱা নাই 
য’ত প্রকৃত বীৰৰ পৰাজয় হৈছে। মহাৰাজৰ কাৰণে প্রাণ 
দিবলৈ এই জয়ন্তমাধৱ সদায় প্রস্তুত । 

নীল|--মোক তোমাৰ প্রাণ নালাগে জয়ন্ত! মোক লাগে-_ 
(হঠাৎ কিবা মনত পৰি) জয়ন্ত! প্রতিজ্ঞা কৰা বিন| 
বাক্যব্যয়ে মোৰ আদেশ পালন কবিরা 

ভয়ন্ত-_মহাবাজ! এই তৰোৱাল ছুই প্রতিজ্ঞা কৰিছে।৷=-অতি = 
কঠোৰ হলেও আপোনাৰ আদেশ পালন কৰিম । 

নীল|--আৰু মনত ৰাখিব৷--প্রধান সেনাপতিৰ পদ ভবিষ্যতে 
তোমাৰ । 

জয়ন্ত--( সম্মান জনাই ) আদেশ দিয়ক--' 

নীলা--মন্ত্ৰীৰ পুতেক মনোহৰ য’তে আছে তাতে তাক বধ কৰাই 
তাৰ কটা মূৰ মোক আনি দিব লাগে। যেয়ে আনি দিব, 
পুৰস্কাৰ দিম--আশাতীত পুৰস্কাৰ দিম-- 
জয়ন্ত-_( ভয়ে ভয়ে ) ম--নো৷--হ--ৰ ? 
নীলা_-এবা, মনোহৰৰ কটা মূৰ ৷--সনঙ্কোচ কৰিছা কিয়? 
পাৰিবা ?-- 
জয়ন্ত --ৰাজ আজ্ঞা পালন কৰিবই লাগিব। কিন্তু মনোহৰৰ 
দোষ কি, জানিব পাৰোনে মহাৰাজ ? 
নীলা__মই বিচাৰ কৰিছো, উপযুক্ত গুপ্তচৰৰ মুখে সকলে| সংবাদ 
লৈছে| বিচাৰত তাৰ প্ৰাণদণ্ড হৈছে। কোৱ|--তুমি 
বিশ্বাসঘাতকতা কৰিবানে কি? 
জয়ন্ত আগেয়েই কৈছেঁ৷--মহাৰাজৰ কাৰণে প্রাণ দিম । 
নীলা__তেন্তে আৰু পলম নকৰিব৷ ৷ যোৱা আজিয়েই নাও লৈ 
উপযুক্ত অনুচৰে সৈতে যাত্রা কৰা । 
জয়ন্ত-_-( তৰোৱালেৰে সেৱা জনাই ) মহাৰাজৰ যেনে আজ্ঞা ।-- 
( ওলাই যায়) 
নীলা শূন্যত মনোহৰৰ কটা মূৰ কল্পনা কৰি ) এইয়া_-এইয়া 
"মনোহৰ ! এইয়া তোৰ কট। মূৰ পালে !--( কল্পিত মূৰ 
হাতত লৈ সেইফালে চাই এটা পৈশাচিক আনন্দ প্রকাশ কৰে 
আৰু হঠাৎ সংজ্ঞা পোৱাদি নিচেই কোমল মাতেৰে চিন্তিত 
হয়) কিন্ত--কিন্তবঅন্তৰত এইটো কিহৰ ভয় লুকাই 
আছে? কিবা এটা যেন ভয়াবহ বিপদে মোলৈ মুখ মেলি 

খেদি আহিছে! মোৰ আত্মা এইদৰে কুচিমুচি অন্তৰৰ 
মাজলৈ সোমাই আহিছে কিয় ?- জীৱন! তুমি কেনে 
আনন্দদায়ক আৰু কেনে ভয়াবহ !--উস্‌ ? কিমান আসৈ 
নোপোৱা মানুহৰ মাজত থাকি, কিমান নতুন নতুন 
পৰিবৰ্ত্তনৰ মাজেদি গৈ জীৱন পূৰ্ণ কৰিব লগ! হয় !- আজি 
মই ঈশ্ববক আহ্বান কৰিছেঁ৷ । যদি সঁচাকৈয়ে এশ্বৰক শক্তি 
আছে তেন্তে সেই শক্তিয়ে মোক আনন্দ দিব লাগিব। 
( কক্ষৰ বেৰত ওলমি থকা তৰোৱাল এখনত চকু পৰি ) 
নহলে ( তৰোৱালখন খাপৰ পৰ| উলিয়াই আনি ) ই সকলো| 
চিন্তাৰ অৱসান কৰিব লাগিব৷ (হাতৰ মুঠিত তৰোৱাল লৈ) 
এতিয়া মই ছুইফালে সজ্জিত। হয় ঈশ্বৰ, নহয় মই ৷---মোৰ 
মৃত্যু আৰু জীৱন, মোৰ ৰোগ আৰু মহোৌষধ-- দুইটা মোৰ 
সন্মুখত। ই মুহূৰ্ত্তৰ ভিতৰতে মোক শান্তিৰ পথেদি লে যাব ! 
-- ইফালে মোৰ অন্তস্থলৰ মাজত সোমাই আত্মাই মোক 
উপহাস কৰিছে !--নাই, নাই আজি ভয় কিম্বা দোষ অপৰাধে 
মোক বিচলিত কৰিব নোৱাৰে ৷ নীলাম্বৰে আজি সেইবোৰ 
নাজানে ৷ হয় মৃত্যু, নহয় সকলো কণ্টক মষিমূৰ কৰি সুখৰ 
নিদ্রা-যেই সেই এটা আনি ল’ব লাগিব। এই ৰাক্ষসীক 
বুজাব লাগিব যে, নীলাম্বৰে বেশ্যাৰ মুখ নাচায়। এই ৰাজ- 
কাৰেঙত বেশ্যাৰ ঠাই নাই ৷--জ্বল্‌ ! জল্‌ ! ইন্দ্ৰৰ নন্দন 
বনত আজি খাণ্ডৱদাহী দাবানল জ্বলি উঠ !-- 
[ তৰোৱাল পেলাই উদ্ধতভাবে গুচি যায় ] 

সপ্তম দৃশ্য 
গার'লীয়া বাট 


[ হবিতাল অকলে ] 

[মাঘত চকু ছুট! আৰু মনটে৷--ফেঁচা| আৰু ঢোৰা কাউৰী । 
চকু কিটাই যেতিয়া লোকৰ পিনে চায়--ফেঁচাৰ দৰে ঘোপা 
হৈ পৰে আৰু মনটোৱে «যেতিয়া নিজৰ কথা ভাবে-- 
কল্ঢোক ! কল্ঢোক ! অর্থাৎ তোৰ স্বাৰ্থৰ মনোহৰ 
কলটে৷ গিল্‌ গিল্‌। আজিলৈকে কিমান মানুহৰ লগত 
পৰিচয় হ’ল, কিমানে লেৰেল৷ সাদৰ কৰি দেখুৱালে কিন্তু 
কেৱে যদি এদিন এইদৰে এষাৰ কথা স্বৃধিলেহেঁতেন-- 
“হৰিতাল! হৰিতাল অ’--হেৰ’ তোৰনে| মনত কি বেজাৰ 
আছে অ’ ? --কোনেনে। স্বধিব? মাটি নাই বাৰী নাই, 
ঘৰ নাই, দুৱাৰ নাই-__আছে অকল এই হৰিতালটে৷ । 
মইনো কি চং দিছে|--মোৰ কথাবোবব আবতনো কি 
লুকাই আছে--তালৈ হলে কাৰো মন নোসোমায়। মোক 
দেখা মাত্রকেই_-“সৌটো৷ চংদাবীটো আহিছে’ বুলি কিৰিলি 
পাৰি উঠে। 

[ এটা গুপ্তচৰ আহে ] 

গুপ্তচব__হেৰি ডাঙৰীয়|, আপুনি কোনখিনি পাবগৈ ? 

হৰি--( পাছলৈ উলটি ) মই দা-ডাউবীয়া একো নহওঁ দেও ৷ মই 
হৰিতালহে-- 

গুপ্তচৰ--যাব লাগে ক’লৈ ? 

হৰি--বৰকৈ স্মুধিল| দেখোন ? য’লৈ যাব লাগে তালৈ জানো 
তুমি নিব পাৰিব! ? 

গুপ্তচৰ--নিব নোৱাৰিলেও দিহা-বুধি এটাকে দিব পাৰিম 
কিজানি-- 

হৰি--পিছে তুমিনো কোন, যাবা কলৈ, কথা কি? 

গুপ্তচৰ--আমি এই ৰাজ্যৰ প্রজা নহওঁ। আহিছিলে। দেশ 
চাবলৈ বুলি । এতিয়া! সাজ লাগি আহিছে দেখি এই গাৱৰ 
ফালে থাকিবলৈ ঠাই বিচাৰি আহিছে৷-- 

হৰি--গৈ থার্কা_এইপিনে নাকৰ পোনে পোনে গে থাকা। 
বাটৰ কাষত যাৰে ঘৰত সোমোৱাগৈ সেয়ে আলহী ৰাখিব । 

গুপ্তচৰ--পিছে আপুনিনো এইদৰে থকাৰ সকাম কি ডাঙৰীয়| ? 

হৰি--মন গৈছে ৷ ইমান বাতৰিনো তোমাক কেলেই ? 

গুপ্তচৰ--কেলেই লাগিছে ঈশ্বব। কথাৰ মাতটোহে কৈছো। 
বেয়া নাপাব আকৌ? । 

হৰি--আমাৰ সেইবোৰ ভাল বেয়া একো নাই ৷ বাৰু, আমি 
আহিলে হে । হৰিতাল ! হবিতাল! (গুচি যায় ) 

গুপ্তচব-_এই মানুহ জনৰ উদ্দেশ্য কি আজিলৈকে ধৰিব নোৱা- 
ৰিলে।। কেতিয়াবা সন্দেহ হয়, এওঁ অইন ৰাজ্যৰ গুপ্তচৰ, কিন্তু 
আজিলৈকে ধবা পেলাব পবা নাই ৷--বাৰু, আকৌ পাছ 
লওঁচোন । আহোঁতে বাটত কুম্বম্বৰকে। দেখি আহিছিলে। 
কিজানি এওঁবিলাক দুয়োৰে লাট আছে? এইটো সাজ _ 

সলাই লওঁ। ( টোপোলা মেলি দীঘল দাড়ি লগাই লয় 


আৰু মূৰত এটা! পাগুৰী মাৰি লয়) কোনে চিনি পাব? 
[ আকৌ অহা! পিনে উলটি যায় ] 


অষ্টম দৃশ্য 
শয়ন কক্ষ 
[ চিন্তামগ্ন নীলাম্বৰ অকলে ] 
নীল|---সৰল শিশুৰ দৰে, অতি সৰল অন্তঃকৰণেৰে সাদৰীৰ 
প্ৰেমত বুৰ গৈ আছিলো! ৷ জীৱনৰ যিখিনি সৰ্ব্বোত্তম সেই 
সকলোখিনি সাদৰীৰ হাততে অর্পণ কৰি মই ৰজাতকৈয়ে| 
ৰজা হৈ আছিলে! ৷ কিন্ত--উস্‌ !--ভাবিবও নোৱাৰে৷-- 
(অলপ ৰয়.) মানুহে প্রেম ইয়াকে বোলেনে ? এয়েইনে 
'_ স্বামী-স্ত্ৰীৰ সম্বন্ধ ?--( শয্যাখনৰ ফালে চাই ) এই শয্যা 
/ এই শয্যাৰ চন্দ্ৰাতপলৈকে এদিন স্বৰ্গৰাজ্য নামি আহিছিল 
আৰু আজি এই শয্যাৰ ওপৰতে কাল সাপিনীৰ ফণা নাচি 
উঠিছে '--এই কক্ষৰ প্রত্যেক বস্তুটোৱে যেন আজি মোক 
কৈছে--“সাৱধান ! নীলাম্বৰ, সাৱধান !”--এতিয়| বুজিছো, 
মনোহৰ কিয় তীৰ্থলৈ গ’ল !--( উন্মত্তৰ দৰে) উস্‌ !-- 
ইয়াত থাকিলে মোৰ প্রাণবায়ু বিষাক্ত হ’ব, মোৰ কণ্ঠৰোধ 
হ'ব। এইখন এখন ছর্গন্ধময় নৰক ।--ছিঃ ! ছিঃ !-- 
[ লাহে লাহে সাদৰী আহে ] 
সাদৰী-- আপোনাৰ কি হৈছে? মোক নমতা হ’ল কিয়? 

[ নীলাম্বৰ নিমাত ] 

সাদৰী-_আপোনাৰ কিবা অস্মুখ হৈছেনে কি? 

নীল।__( বিৰক্তিৰে ) অস্তুখ ! অস্বূখ !-- 

সাদৰী--ইমান বিৰক্তিৰে কথা কৈছে কিয়? কওকচোন 
আপোনাৰ হৈছে কি? 

[ নীলাম্বৰৰ কাষলৈ যায় ] 

নীল|--নাহিবঁ|--নাহি্ব৷--ইমান ওচৰলৈ নাহিবা--আজি 
নীলাম্বৰ হৃদয়হীন পাষাণ, আজি এই হৃদয়ত শ্মশানৰ চিতা 
জুই দপদপাই উঠিছে। তুমি আঁতৰি যোৱা, ওচৰলৈ 
নাহিবঁ৷ । 

সাদৰী--প্রাণেশ্বৰ ! ইমান কঠোৰ বাক্য উচ্চাৰণ কৰিছে কিয়? 
মই কিবা অপৰাধ কৰিলোনে কি? 

নীল1-__নীলাম্ববো মানুহ বুজিছ’ 1-_বিবেক, বুদ্ধি নীলাম্বৰৰো 
আছে । আৰু কথা ক’বৰ প্রয়োজন নাই ; আৰু একো 
শুনিবৰ প্রয়োজন নাই । আজি--এই ৰাতিয়েই এই কাৰেং 
পৰিত্যাগ কৰি য’লৈকে ইচ্ছা গুচি যোৱ।। 

সাদৰী---( নীলাম্বৰৰ কথা যেন শুনাই নাই এনে ভাব কৰি) 
আহক-_-আপুনি অলপ শোৱকহি ৷ মই বিছি দিওঁ। কিৰ 
জটিল আলোচনা কৰা বাবে বোধহয় আপোনাৰ বায়ুৰ বিকাৰ 
ঘটিছে। ( নীলাম্বৰক শয্যালৈ নিব খোজে ) 

নীলা-_( উন্মত্তৰ দৰে ) আকৌ প্ৰতাৰণা ! আকৌ ছলনা !-- 
( কঠোৰভাৱে ) আঁতৰি যোৱ।-- আতৰি যোৱা । 

সাদৰী__( কন্দনামুৱা হৈ প্রাণেশ্বৰ ! এনে কৰিছে কিয়? 
ইমান নিঠুৰ হৈছে কিয়? আপুনি মোক এষাৰ কথা কওক 
_ আপোনাৰ কি হৈছে: 

নীল|--আৰু ক’বলৈ একো নাই । আজি ৰাতি--এই কাৰেং 
পৰিত্যাগ কৰিব লাগে । - 

সাদবী__এই মুহূর্তে যাম। কওক নাথ! কওক মোৰ অপৰাধ 
কি? কওক-__এয়েইনে প্রেমৰ পৰিণাম ? ( নীলান্ববৰ ভৰিত 

__ দীঘল দি পৰে ) 

নীলা _প্রেম__প্রেম ! ৰমণীৰ প্রেম ?__সপিণীৰ লগত মানুহৰ 

প্রেম ?_-( বিকট হাঁহি মাৰি) হাঃ--হাঃ--হাঃ--আৰু নাই ! 
আৰু নাই ৷ ( বেগাই লব মাৰে ) 

সাদবী__( পৰি থকাৰ পৰা উঠে বুলি মৰ্ম্মভেদী মাতেৰে ) 
ঈশ্বৰ ! ঈশ্বৰ ! 


চতুৰ্থ অঙ্ক 
প্রথম দৃশ্য 
বিন্ধ্যাচল পৰ্ব্বতৰ এট! অতিথিশাল। 
[ মাটিত পৰা এখন শয্যাৰ ওপৰত বহি মনোহৰে বিমলাৰ 
পত্ৰখন পঢ়ি থাকে ] 
মনে|---বৃন্দাবন, মথুৰা, প্ৰয়াগ, ত্রিবেণী-সঙ্গম আদি কিমান তাৰ্থ _ 

দর্শন কৰিলে, কিমান পুণ্য-স্মৃতি মনত পৰিল, তথাপি ক'তো। 
এদিনো এনে তৃপ্তি পোৱা নাই। বিমলাৰ মনৰ বাতৰি 
অনা এই সাচিপাত খিলাত কিমান বেথা, কিমান মৰম সীচি 
থোৱা আছে।-_ত্রিবেণী-সঙ্গমৰ পাৰত থিয় হৈ গঙ্গা আৰু 
যমুনাৰ মিলন দেখি উৰি যাব খোজা মন'যেন আজি এই 
আখব কেইটিৰ মাজতে বিলুপ্ত হৈ গ’ল !--( গাৰুৰ তলৰ 
পৰ! ৰূপৰ টেমাটো উলিয়াই ) এইটি ৰূপৰ টেমাত এটেমা 
তামোল ভৰাই বিমলাই মোক বিদায় দিছিল ৷--আহাহ৷ । 
এইটি তামোলৰ টেমা নহয়, এইটি মোৰ সপোনৰ সঁফুৰা । 
( পত্ৰখন আকৌ পঢ়ে ) মোৰ বিৰহত আজলী বিমলা মৰহি 
গৈছে !--আৰু বেছি দিন নাই বিমলা, দুমাইৰ পাছত আকৌ 
তোমাক দেখা পামগৈ ৷--( হুমুনিয়া পেলাই ) কেৱল চকুৰ 
তৃপ্তি হ'ব = ৃ 

[ পুৰোহিত আহে ] 

পুৰোহিত-_বোপা, তোমাক কমতাপুৰৰ সকলো! সংবাদ দিলোবেই 
আৰু ময়ে] ইয়াত আই বিন্ধ্যবাসিনীক দশন কৰিলে = 
এতিয়া আৰু ৰে থকাৰ সকাম কি? 

মনো--এই দুদিন আপোনাক পাই কমতাপুৰত থকা যেনহে 
লাগিছিল । আজি অতদিন দেশ-বিদেশে ঘূৰি ফুৰি ক’তো 
মাতৃ-ভাষাৰে কথা এষাৰ পাতিবলৈ লগ পোৱা নাই । এই 
দৃদিনহে জীয়াই থকা যেন লাগিছিল ৷ 

পুৰো__সেইটো আৰু ক’ব লাগিছেনে বোপা ? মাতৃ-জাতি, মাতৃ- 
ভাষা আৰু মাতৃ-ভূমি--এই তিনি মাতৃৰ সমান আৰু কোন 
হ’ব বোপা ?--পিছে, মই এতিয়া যোৱাৰহে আয়োজন কৰিব 
লাগে । 

মনো-_এতিয়াই যাবনে ? 

পুৰে৷--এৰ৷ ৷ আমাৰ পাণ্ডাই ক’লে বোলে ভালেমান যাত্রী লৈ 
বৰনাও এখন এই বেলাতে প্রয়াগৰ ফালে উজাব ৷ সেই 
লগতে আমিও যোৱাহে ভাল দেখো ! 

মনে|--তেনেকুৱ| স্মুবিধা পালে যোৱাই ভাল ৷ ময়ে| কাইলৈ 
পুৱাতে গয়াৰ ফালে যাত্রা কৰিম। 

পুৰে৷---ৰবঁ৷,--বোপা, এই বিন্ধ্যাচল পৰ্ববতেই জানে| আর্ধ্যাবর্ত 
আৰু দাক্ষিণাত্যক দুফাল কৰা নাই? 

মনে|--এইখিনিৰ পৰাই বিন্ধ্য পৰ্ব্বত আৰম্ভ হৈছে। মই 
আহোঁতে কাশীৰ মান-মন্রিবতে সকলো! চাই চিতি আহি- 

ছিলে" । কিয়, আপুনি কাশীত মান-মন্দিৰলৈ যোৱা 
নাছিলনে কি 

পুৰো_ক'ত &না কি আছে কেনেকৈ জানো বোপা ৷ পাণ্ডাই 
যি দেখুৱায় তাকেহে দেখিছেঁ৷ । তেন্তে বোপা, মই আৰু 
টালি-টোপোলা বান্ধোহে । ( টালি-টোপোলা বান্ধে ) 

মনে|--ময়ে| ধৰো৷, দিয়ক | 

পুৰে|---এঃ--নেলাগে, নেলাগে বোপা,--মোৰ হলেই নহয়। 
(এটা টোপোলা কাষত আৰু এটা হাতত লৈ) পিছে 
বিদায়হে কৰোঁ আক ! 

মনো-_ব'লক, ময়ো ঘাটলৈকে যাওঁ । ( ছুয়ো ওলাই যায় ) 

[ হিন্দুস্থানী মানুহৰ বেশেৰে এটা কমতাৰ গুপ্তচৰ আহে ] 

গুপ্তচৰ--কমতাপুৰৰ বাজপুবোহিত আৰু মনোহৰ,__ছুজনৰ 
চকুত ধূলি দি অমুকা এই বিন্ধ্যাচলতে দুদিন থাকিলে তেওঁ 
চিনিব নোৱাৰিলে !--মনোহৰ কাইলৈ পুৱাই যাব, মই 
আজিয়েই কাশীলৈ যাত্রা কৰিম । এদিনৰ আগে আগে গৈ 
কমতাপুৰৰ সীমাত ধৰা পেলামগৈ ৷ পুৰস্কাৰৰ ধন সোপাকে 
অমুকাই হাত কৰিম !--( ওলাই যায় ) 


দ্বিতীয় দৃশ্য ] কমতা|-কুঁৱৰা ad 
দ্বিতীয় দৃশ্য 
অৰণ্যৰ মাজ 


[ সাদৰী বিমলা আকু জেটুকী ওলাই আহে ] 

জেটুকী--( সাদৰীক ) মা-দে, আপুনি অলপ এইখিনিতে বহক । 
আপোনাৰ বিলৈ দেখি এই বেটীৰ হিয়া ভাগি গৈছে । 

বিমলা-_সখি, তোমাৰ বৰ দুখ হৈছে। তুমি অলপ বহা । 

সাদৰা--( আমন-জিমনকৈ বহে ) মোৰ দুখৰ কাৰণে মই সমূলি 
ভবা নাই৷ তুমি যে মোৰ লগত ইমান কষ্ট পাইছা সেইটোহে 
মই সহিব পৰ| নাই । 

বিমলা--( সাদৰীৰ মুখ মচি দি ) তোমাৰ লগত মোৰ কষ্ট হয়-- 
এনে কথা নকর্বা সখি ! 

জেটুকী--( সাদৰীৰ ভৰি পিটিকি ) দেহি এ! চন্দ্ৰ-সূৰ্য্যই মুখ 
নেদেখ| বাণী আজি অৰইণে ঘূৰি ফুৰিব লগা হৈছে। 
( ভৰিৰ তলুৱাত হাত দি) ইস্‌ ! ইস্‌ |৷--আইদেউ ৷ মা- 
দৈৰ ভৰিত এইডাল কীইট চক্‌ ৷ 

বিমল|--( উঠি গৈ ) হয় যি হয়। চাওঁ, চাওঁ, ( কীইট উলিয়াই ) 
সখীৰ এইবোৰলৈ চেতনেই হোৱা নাই। (জেটুকীক ) 
বাই, এতিয়া সেইবোৰ একো কথা-বাৰ্ত্তা হ’ব নালাগে। 
এইখিনিতে সখীক মই অলপ শুৱাওঁ ৷ তুমি টোপোলা মেলি 
যি হয় অলপ খাবৰ দিহ৷ কৰ৷ । 

জেটুকী--ভাল তেন্তে আইদেউ ৷ 


৬০ কমতা-কুঁৱৰী [ চতুৰ্থ অঙ্ক 


সাদৰী--( বহি থাকোতে থাকোতে টোপনি আহিব খোজে ) 

মোৰ বৰ ভাগৰ লাগিছে সখি! অলপ শুবৰ মন গৈছে। 
[ বিমলাই কোলাত সাদৰীক শুৱাই পৰিচৰ্য্যা কৰে ] 

জেটুকী--( টোপোলা মেলি কেইটামান কল উলিয়ায় ) 
আইদেউ ! সধ্যে ইয়াৰে এটামান মুখত লবলৈ দিয়কচোন । 

বিমল|--( লাহেকৈ ) এতিয়| ৰব, সখী ভাগৰত লালকাল 
দিলে ! 

জেচুকী--( আথেবেথে ওচৰলৈ গৈ গালেমূৰে হাত দি ) মোৰ 
ঈশ্বব এ ৷ এই হেন সীতা-শান্তি মানুহ গৰাকীলৈও এনে 
শাস্তি থৈছিলানে ?-- 

বিমলা__তুমি এমুঠি ভাতৰ যোগাৰ কৰ! ৷ যেনে তেনে আজি 

_ এটোপা ভাতৰ পানী খুৱাম । 

জেটুকী--ভাল আইদেউ ৷ মই উঠিলে"ৱেই ৷ সৌ ফেৰা মুকলি 
ঠাইতে যোগাৰ কৰি লওঁগৈ ৷ 

[ হাতত টোপোলা লৈ জেটুকী যায় ] 

বিমল৷--( সাদৰীৰ মুখলৈ চাই ) সখি !-- 

সাদবী-_-( এহাতে বিমলাৰ ডিঙ্গিত সাবটি ধৰি) সখি ! কি 
দোষত মোৰ স্বামীয়ে মোক এনেকৈ পৰিত্যাগ কৰিলে, 
তাকো মই ক’ব নোৱাৰিলে।। (কান্দি) সখি! মই কি 
অপৰাধ কৰিছিলে। বাৰু ? 

বিমল|--এইদৰে তুমি বেজাৰ কৰি নাখথাকিবঁ|৷ সখি। আমি 
তিনিও এই অৰণ্যত বাস কৰিম ; বাঘ, ভালুকৰ লগত 


দ্বিতীয় দৃশ্য ] কমতা কুঁৱৰী ৬১ 


থাকিম ৷ তিনিজনী তিৰোতাৰ তিনি ধাৰ চকুলোৰে এই 
অত্যাচাৰৰ কথা ঈশ্বৰক জনাম । তুমি নিশ্চয় জানিবঁ৷ সখি, 
সতীৰ চকুৰ এটোপা পানী এখন সাগৰ হ'ব ।_-সৌবোৰ 
কোন আহিছে? সখি, সখি, ভালেমান মানুহ এইফালে 
আহিছে? 
[ সাদৰী উঠি ভালকৈ বহে। কুসুম্বৰ আক হৰিতাল 
আহি সেৱা জনায়। সাদবীৰ অৱস্থা দেখি হৰিতাল 
নিমাত হৈ ৰয় ] 
কুম্ুম্বৰ--ম৷|-দৈ ! 
সাদৰী--তোমালোক কিয় আহিছঁ৷ ? 
কুম্বম্বৰ--আমি আপোনাৰ কাৰণে সৌপিনে অলপ দূৰতে এটি 
কুটিৰ সাজি তালৈ আপোনাক নিবলৈ আহিছোঁ৷ । 
সাদৰী--মোৰ কাৰণে তোমালোকে ভাবিছ কিয়? মই একে৷ 
কষ্ট পোৱা নাই । 
কুস্বম্বৰ--( সাদৰীৰ ভৰিত ধৰি) আই! আপুনি আমাক 
অবিশ্বাস নকৰিব ৷ সকলে| কথা পাছে ক’ম, আমাক 
আপোনাৰ পুত্র বুলি ধৰিব। আহক আই, আমি মিনতি 
কৰি মাতিছো ৷ ( বিমলাক ) আইদেউ! শঙ্কা নকৰিবঁ৷--= 
সেই কুম্বম্বৰ মৰিল । আজিৰ কুসুম্বৰ তোমাৰ ককায়েৰ-- 
বিমলা--বল সখি !-- 
[ লাহে লাহে সকলো যায় ] 
হবিতাল-_মানুহৰ যে হিয়া এ !-_( যায় ) 


লা 

তৃতীয় দৃশ্য = 
কাৰেঙৰ ভিতৰ চ’ৰ| 
[ নীলাম্বৰে কেনিবা চাই থাকে ] 
নীল|--( বিৰক্তিৰে ) ৰজা ! ৰজা ! কিহৰ ৰজা? কাৰ ওপৰত 
ৰজা ?--এশ্বৰ্য্য, বিভূতি আৰু ক্ষমতাৰ ওপৰত ৰাজত্ব ?-- 
অন্তৰত শুন্য পৰিচয় লৈ, সমূখৰ এই বিৰাট বিফলতাৰ 
মাজেদিও যদি মই নিঃসঙ্কোচে আজি যাব পাৰিলোহেঁতেন 
তেতিয়া বুজিলোহেঁতেন যে ৰজাৰ হৃদয় সুকীয়া ধাতুৰে 
সজা ৷ কিন্তু ক’তা, মোক আজি ৰাজ-ক্ষমতাই দেখোন 
তৃপ্তি দিব পৰা নাই ?-_যি সাদৰীক এদিন মই কেৱল এটি 
আলফুল স্বপ্ন বুলিহে ভাবি লৈছিলে"৷, সেই সাদৰীক কেনেকৈ 
মই পৰিত্যাগ কৰিলে? (হঠাৎ চিন্তা পৰিবৰ্ত্তন হয় ) 
ক’ত| ? কতা ?--মনোহৰৰ কটামূৰ এতিয়াও মোৰ হাতত 


পৰাহি নাই কিয়? 
[ জয়ন্তমাধর আহে ] 
জয়ন্ত-_মহাঁবাজ ?-- 


নীল|--( উলটি ) আনিছা? আনিছা? দিয়া? 

জয়ন্ত--মহাবাজ ৷ এই মাত্র গুপ্তচৰ আহি সংবাদ দিছে কাইলৈ 
গধূলি পৰত মনোহৰ আহি কমতাৰ সীমা পাবহি । 

নীল|---তেন্তে পলম নকৰিবঁ৷ ৷ তাতে তাক বধ কৰি এখন সোণৰ 
থালত তাৰ কটামূৰ আনি মোক উপহাৰ দিব৷ ৷ সোণৰ 
থালত--বুজিষ্ট৷ } আৰু--আৰু তাব' মঙ্গহ পহুৰ মঙ্গহৰ 

লগত মিহলাই এভাগ মন্ত্রীলৈ পঠিয়াই দিবা । যোরী_- 
এতিয়াই যোৱঁ৷ ৷ 

জয়ন্ত- মহাৰাজৰ আজ্ঞা । (যায়) 

নীল|--এনে পুত্র কিয় জন্ম দিছিল ! তাক জন্ম দিয়াও অপৰাধ 
__সেই বাবে শচীপাত্র জগবীয়া ৷ স্বামীৰ মঙ্গহ তিৰুতাই 
খাইছে, পুতেকৰ মঙ্গহ বাপেকে খাওক ৷--যেনে অপৰাধ 
তেনে শাস্তি! ( উন্মত্তৰ দৰে ) জ্বলিছে--জ্বলিছে--( হাতৰ 
তৰোৱাল আছে বুলি ভাবি) ৰাঙ্গলী হ’ব--প্রেমৰ শুন্য 
মন্দিৰ তেজেৰে ৰাঙ্গলী হ’ব,-- বাসন্তী পুণিমা মহা-অমাবস্তাত 
পৰিণত হ’ব !-- 

[ সোমাই যায় ] 


চতুৰ্থ দৃশ্য 
কমতাৰ সীমামূৰি 
[ তোৰণ দুৱাৰৰ দুফালে দুটা সৰু সৰু ঘৰ। সুসজ্জিত 
দুটা প্ৰহৰীয়ে সেই ঘৰ দুটাৰ ওপৰত উঠি দুৱাৰ ৰ’খি 
আছে। এটা মাহহ আহি আকাশ-বসন্তি জলাই দিয়েহি । 
তোৰণৰ কাষৰ পৰ! ডবা, শঙ্খ, বৰকাহ আদিৰ ধ্বনি হয়। 
আন এট! সশস্ত্র প্ৰহৰী আহি মাজৰ দুৱাৰ বন্ধ কৰিবলৈ 
লোৱৰ শিকলি দাঙ্গে ] 
প্রহবী_( চিঞ বি) কমত! ৰাজ্যলৈ সোমাবলগীয়া কোনোবা 
আছেনে ?--( দুৱাৰ দুখন জপাই শিকলি লগায়) ৰজাৰ 

নতুন আদেশ--সন্ধিয়াৰ পাছত দুৱাৰ মেলা নহব। (শিকলিত 
তলা লগাই অলপ ৰয়। তোৰণৰ ওপৰত থকা এটা প্রহৰীয়ে 
কয়--“অলপ বর্বা, সৌৱা কোনোবা এজন কমতাৰ বিষয়াই 
চাকি দেখুৱাইছে ৷” এনেতে বৰ বেগাই জয়ন্তমাধৱ আহি 
দুৱাৰৰ মুখত থিয় দিয়েহি ) 

জয়ন্ত- দুৱাৰ মেলি দিয়] প্ৰহৰী ৷ 

[প্ৰহৰীয়ে দুৱাৰ মেলি দিয়ে আৰু জয়ন্ত সোমাই আহে ] 

জয়ন্ত --আৰু অলপ সময় বর্বা। দুটা কমতাৰ গুপ্তচৰ আৰু 
মন্ত্রীৰ পুতেক মনোহৰ আহিছে। গুপ্তচৰ দুটাক মই সকলে! 
ইঙ্গিত দি আহিছে৷ ৷ সিহঁতে মোৰ আদেশ মতে কাম 
কৰিব! তুমি সিহঁতক ভিতৰলৈ আহিবলৈ দিয়েই দুৱাৰ 
বন্ধ কৰি দিব৷ । গুপ্তচৰ দুটাৰ কাৰ্য্যত একো হকা-বধা 
নকৰিবাঁ, ৰজাৰ আদেশ !--মই সৌ কোঠতে থাকিমগৈ 
বুলি সিহঁতক কবঁ৷ । 

প্রহৰী --সেনাপতিৰ যেনে আজ্ঞা । ( মূৰ দৌৱায় ) 


[ বেগাবেগিকৈ জয়ন্ত যায় ] 
প্রহৰী--( ওপৰৰ প্ৰহৰী দুটাক ) হেবৌ, কথাটো কি? 
ওপৰৰ প্রহবী ছুটা-__(একেলগে) ৰজাৰ আদেশ ! ৰজাৰ আদেশ ! 
[ মনোহৰ আহি দুৱাৰৰ সিপাৰে থিয় দিয়ে ] 
মনো-_ গ্রহবী ! দুৱাৰ মেল ৷-- 
প্রহৰী - আপুনি কোন? 
মনো-- কমতাৰ ৰাজ-মন্ত্ৰীৰ পুতেক মনোহৰ । 


চতুৰ্থ দৃশ্য ] কমতা কুঁৱৰী ৬৫ 


প্রহবী__( দুৱাৰ মেলি দি ‘মূৰ দৌৱায় ) ডাঙ্গৰীয়াক সেৱাহে 
জনাইছোঁ| ৷ 

মনে1--( প্ৰফুল্লিত মনেৰে ) আহাহা ! আজি কিমান দিনৰ 
মূৰত আকৌ আহি মোৰ চেনেহী জন্মভূমিত ভৰি দিছোহি ! 
_আহা ! জন্মভূমিৰ কি সোৱাদ !--প্রহৰী ! ৰাজ্যৰ খবৰ 
কিবা পোৱানে ? মই আজি ৰাতিয়েই কমতালৈ যাবৰ কিবা 
সুবিধা পামনে ? 

প্রহৰী-_এই মাত্র পালি সেনাপতি ডাঙৰীয়া সৌ কোঠলৈ গৈছে। 
তাত আজি কেবাটাও ঘোৰ| দেখি আহিছিলেশ। জোনাক 
ৰাতি দেখি সেনাপতি ডাঙ্গবীয়া কিজানি ৰাতিয়েই যার ক’ব 
নোৱাৰে| ৷ আপুনি গে তাতে খবৰ লওক গৈ। 

মনো-_বাৰ তেন্তে । অ’ আৰু কাইলৈ পুরা মোৰ ভালেমান 
বয়-বস্তু এইখিনি পাবহি । কমতাৰ পবা নিবলৈ মানুহ নাহে 
মানে সেইখিনি কোঠৰ ভ'ৰালতে থোৱাব৷ ৷ 

প্রহৰী--ভাল ডাঙৰীয়| ৷ 

মনে1--( যাওঁতে যাওঁতে ) বিমলা ! এইবাৰ পিতাৰ উপযুক্ত 
পুত্র হৈ কমতাপুৰত সোমাইছোঁহি নে তোমাৰ অনুপযুক্ত 
প্রণয়ী হৈ সোমাইচছ্ৌঁহি--আজি সেই চিন্তাই মোক আগভেটি 
ধৰিছে ।__( কেউপিনে চাই ) আহাহ| ৷ সকলো তীৰ্থৰ সাৰ 
কাটি লে আজি এই ফৰিং ফুটা জোনাকে যেন মোৰ ছুখ- 
ভাগৰৰ ওপৰত অমিয়৷ বর্ষণ কৰিছে '__বিমলা! বিমলা ! 
মই পালেহি 


৬৬ কমতা-কুঁরবা [ চতুর্থ অঙ্ক 


( গে থাকোতে থাকোতে নেদেখা হয় ) 
[ গুপ্তচৰ ছুটা আহি দুৱাৰ মুখত ৰয়হি আৰু প্ৰহৰীয়ে 
দুৱাৰ মেলি দিয়ে ] 

১ম গুপ্তচৰ--প্রহৰী ! অলপ আগেয়ে এই পিনে কোন কোন 
সোমাল? 

প্রহৰী--পালি সেনাপতি আৰু মন্ত্ৰীৰ পুতেক ৷ 

২য় গুপ্তচৰ--মন্ত্ৰীৰ পুতেক গ'ল ? 

১ম গুপ্তচৰ--কিমান পৰ হ’ল ? 

প্রহৰী--এইয়| গৈছেহে ৷ কিজানি কোঠ পোৱাগৈয়ে নাই। 

[ গুপ্তচৰ দুটাই মুখলৈ চোৱা-চুই কৰে ] 

১ম গুপ্তচৰ--ত’ৰ -হিন্দুস্থানে সৈতে ভ্ৰমি আহিলোগৈ তেও 
ক’তো এনেকৈ চকুত ধূলি দিওঁতা নোলাল ৷ এই খিনিতনো 
কি কেণাটো লাগিল বাৰু ? 

২য় গুপ্তচৰ-_মই বাহিৰ ফুৰিবলৈ যাওঁতেই কিজানি সাৰিল অ’ ? 

১ম গুপ্তচৰ --ধেৎ ! তই বৰ ছেগ-তৰকা মানুহ অ’। ব’ল ব’ল 
এতিয়| ৷ পলম নকৰিবি! 

প্রহৰী--কথাটোনে| কি ? 

১ম গুপ্তচৰ--এতিয়| ক’বলৈ সময় নাই। হেৰ’ ব’ল, ব’ল, চিক! 
ৰূপ ! সোণৰ মোহৰ !-- 

২য় গুপ্তচৰ--চিক| ৰূপ ! সোণৰ মোহৰ !--( দুয়ে| বেগাবেগিকৈ 
যায়) প্ৰহৰীয়ে দুৱাৰ বন্ধ কৰি দিয়ে । 


পঞ্চম দৃশ্য ] কমতা-কুঁব্ববী ৬৭ 
পঞ্চম দৃশ্য 
ৰাজবাট 
[ জয়ন্তমাধৱ ওলাই আহে ] 

জয়ন্ত--উস্‌ ! কি কঠোৰ আদেশ! মনোহৰৰ সুকোমল মুখ- 

খনলৈ চাই কেনেকৈ তেওঁক বধ কৰিম ?-- 
[ লৰি লৰি এটা গুপ্তঘাতক আহে ] 

ঘাতক-__ডাঙবীয়া! মনোহৰ আহিছে--মনোইৰ আহিছে। 
এইফালেই আহিছে। 

জয়ন্ত সৰ্বনাশ হ’ব । মোৰ ওচৰলৈ আহিবলৈ নিদিবি । এই 
নিজানতে সকলো শেষ কৰিবিহঁক । মই সেই দৃশ্য চাব 
নোৱাৰে| ৷ হয়তো মই আগতে থাকিলে মনোহৰক বধ 
কৰিব পৰা নইব। তই এইখিনিতে অপেক্ষা কৰ ৷ উপযুক্ত 
পুৰস্কাৰ পাবি। হে৷ "এই ল। ( এটোপোল৷ ধন দিয়ে ) 
চিঞৰ-বাখৰ কৰিবলৈ সুবিধা নিদিবি ।--( আতৰি যায়গৈ ) 

ঘাতক--( ধনৰ টোপালা আৰু খড়াখনলৈ চাই ) এই হাতে এই 
টোপোলা ধন--আৰু এই হাতে এইখন খড়গ !--ধনৰ 
টোপোলাটো দেখি মোৰ খঞঙ্জাখনে| চিক্‌মিকাই উঠিছে৷ 
(ধাৰ চাই) কোনো কথাই নাই ! সৌর! পাইছেহি-- 
পাইছেহি এই গছৰ জাবতে ৰে থাকে ! ( লুকাই থাকে ) 

[ মনোহৰ আহি থাকে ] 

মনে|---গয়াৰ বৌদ্ধ মন্দিৰত থকা এজন ভিক্ষুৱে এদিন কৈছিল 

বোলে, মানুহৰ জীৱনটোৱেই পূজাৰ বেদী, প্রেম সেই পূজাৰ 


৬৮ কমত৷-কুঁৱৰী [ চতুৰ্থ অঙ্ক 


প্রাণ আৰু ত্যাগ শান্তি! তীৰ্থৰ পৰা উলটি আহি যদি এই 
আদৰ্শ ৰক্ষা কৰিব পাৰে৷ মোৰ ধর্মপ্রাণ সৰল পিতাৰ মনত 
তেতিয়া আনন্দ নহবনে ? আজিৰ এই দিগন্ত বিয়প! 
জানাকৰ দৰে মোৰ কল্পনাৰ জোনাকত জিলিকি থকা 
বিমলাক মোৰ পূজাৰ বেদীত থৈ যদি মই মোৰ প্ৰাণ, 
মন তেওঁতে সমর্পণ কৰে| তেন্তে মই শান্তি নাপামনে ? বৌদ্ধ 
ভিক্ষু সকলৰ দৰে অহৈতুকী আনন্দ নাপামনে ? 
[ পাছ ফালৰ পৰ| গুপ্তচৰ দুটা আহে ] 
১ম গুঃ চঃ--হেৰি ডাঙ্গৰীয়া, অলপ ৰ’বচোন-- 
২য় গুঃ চঃ--এৰ|, অলপ ৰ’বচোন-- 
মনো-_( উলটি চাই ) কোনে মাতিছে ?-- কোন তোমালোক ? 
[ গছৰ আঁৰৰ পৰ| উন্মত্ত বাঘৰ দৰে জাপ মাৰি গুপ্ত 
ঘাতকটে| ওলাই আহে আক পাছ ফালৰ পৰা মনোহৰৰ 
ডিঙ্গিত ঘাপ, মাৰি দিয়ে | 
মনে৷--( প্ৰাণৰ কাতৰেৰে চিঞৰ 'মাৰি দিয়ে) কোনে মোক 
হত্যা কৰিলি! পিতা! পিতা !--বিমল৷ ৷!--বি--ম-_ . 
( মাটিত পৰি যায় ) 


সপ্তম দৃশ্য ] কমতা-কুঁরৰী ৬৯ 
ষষ্ঠ দৃশ্য 
গাঁৱলীয়া বাট 
[ গীত গাই গাই কণা-বৰাগী ] 

গীত । 

বাটৰ ধূলি শিৰত তুলি 

ল’ম প্রভু মই আশীষ বুলি 

যন্ত্রণা মোৰ জনাম তোমাক 


হিয়াৰ দুৱাৰ নিতে খুলি । 
বাটে-পথে ঘাটে ঘাটে 


কোটী জনে তোমাক মাতে 
এধানি মোৰ হিয়াত নাটে 
তোমাৰ গানৰ স্মূৰধুনি,। 
পাৰৰ ঘাটৈ পাৰতে ৰৈ 
যাত্রী নিনিল। তুলি, 
অঠাই সাগৰ টলেমলাই 
ফেনে ফোটোকাৰে ফুলি ! 
সপ্তম দৃশ্য 
নীলান্দৰৰ শয়ন কক্ষ 
[ নীলাম্বৰ সোমাই আহে ] 
নীল|---এতিয়াও এই শয্যাত মনোহৰৰ কটা মূৰ থৈ অট্টহাস 
কৰিব পৰা নাই--এতিয়াও মোৰ হৃদয়-নন্দন-দাহী চিন্তা- 
দারানল নিৰ্ববাপিত হোৱ! নাই !-- 


৭০ কমতা কুঁৱৰী [ চতুৰ্থ অঙ্ক 


[ এখন সোণৰ থালত মনোহৰৰ কট! মূৰ ঢাকি লৈ গুপ্তচৰ 
দুট| আহে ] 

১ম গুপ্তচৰ -_ মহাৰাজ ! 

২য় » _ মহাৰাজ৷ 

নীল|--কোন ? কোন? গুপ্তচৰ ? কি সংবাদ? 


১ম আৰু ২য় 
-_ এইয়া আনিছে|-- 
একেলগে 


নীলা__( শিয়ৰি) আনিছ ? আনিছ ? মনোহৰৰ কটা মূৰ? 
দে, দে, পুৰস্কাৰ পাবি--আশাৰ অতীত পুৰস্কাৰ__ 


[ গুপ্তচৰ দুটাই সোণৰ থালখন এখন তামুলী পীৰাৰ ওপ- 
ৰত থয় ] 


নীলা__বেছ হৈছে--পাপৰ প্ৰায়শ্চিত্ত 

১ম গুপ্তচৰ--আৰু মহাৰাজ, মন্ত্ৰী ডাঙৰীয়ালৈও মঙ্গহৰ ভাগ 
বাহিৰে বহিৰে পঠিওৱা হ’ল-- 

২য় গুপ্তচৰ--মৰিবৰ সময়ত বৰ চিঞৰিলে মহাৰাজ ! পিতা, 
পিতা, বিমলা, বিমলা বুলি চিঞৰত গছৰ পাত সৰালে। 

নীল|--( কথাষাৰ শুনি হঠাৎ শান্ত হৈ যায় ) তহঁত এতিয়া য|-- 

[ গুপ্তচৰ দুটাই সম্মান জনাই যায় গৈ] 

নীলা_-( ভাবি ) ‘বিমলা!’ ‘বিমল!’ বুলি চিঞৰিলে !--তেন্তে-- 
তেন্তে মোৰ ভুল হ’লনে কি? ( কটা মূৰৰ ওচৰ চাপি ) 
নহয়, নহয়, মোৰ বিবেকে বিচাৰ কৰিছিল,--মনোহৰ 
অপৰাধী আৰু তাক জন্ম দিয়া বাবে তাৰ বাপেক অপৰাধী। 


অষ্টম দৃশ্য ] কমতা-কুঁৱৰী ৭১ 


( কটামুবৰ ঢাকনিখন গুচাই থালেৰে সৈতে হাতত তুলি লৈ) 
সোণৰ থালত সজাই থৈছেঁ৷ ৷ ৰাক্ষসি ! তোৰ প্ৰেমৰ পাত্ৰ 
আজি সোণৰ থালত সজাই থৈছে৷ ৷ ( সেই থালখন শয্যাৰ 
গাৰুত থৈ) হাঃ হাঃ হাঃ !--প্ৰেম-পূজাৰ পবিত্র বেদীত 
আজি প্রেত-মূত্তিৰ তাণ্ডর-লীলা হওক-_ধূপ-ধূনাৰ মধু-গন্ধৰ 
সলনি গলিত নৰ-মুণ্ডৰ ছুর্গন্ধ উঠক !-- চা, চা, নীলাম্বব__ 
হেঁপাহ পলুৱাই চা ।-- 
[ বিকট মূত্তিৰে চাই থাকে ] 


অম দৃশ্য 
শচীপাত্রৰ ঘৰ 
[ চোতালত কুস্বম্বৰে ইফাল সিফাল কৰি থাকে |]; 
কুম্বুম--বিদ্ৰোহ কৰিম ৷ এনে অত্যাচাৰী ৰজাৰ শাসন মানিম 
কিয়? কি অপৰাধত ৰাণীক নির্বাসিত কৰিলে। কি 
অপৰাধত মনোহৰক হত্যা কৰালে 15 
[ মন্ত্ৰী আহে ] 
_কুম্থম--মন্ত্ৰী ডাঙ্গৰীয়া ! 
মন্ত্রী-_তুমি দেখোন বৰ সঙ্কোচ কৰি! ? 
কুন্দুম--গুৰুতৰ সম্বাদ ৷ ক’বলৈ কথা নোলায় = 
মন্ত্ৰী--কি হ'ল? কি হ’ল? 
কুম্বুম--মহাৰাজ মনোহৰক-_ 
মন্ত্ৰ--কি কৰিলে? মনোহৰক কি কৰিলে ?-- 

কুন্থম__হত্যা কৰালে । 

মন্ত্ৰী--( সম্পূৰ্ণ ধৈৰ্য্য ধৰি ) কুনুম্বৰ ! তুমি কেচা কি? 

কুস্থম__অকল সেয়ে নহয় ডাঙগবীয়া। পহুৰ মঙ্গহৰ লগ 
আপোনাৰ পুতেকৰ মঙ্গহ মিহলাই আপোনাক খুৱালে 

মন্ত্ৰী--এ ! এ! কি কৰিলে? কি কৰিলে? মোৰ পুত্ৰৰ 
মঙ্গহ মোক খুৱালে? ( সমস্ত শৰীৰ শিয়'ৰি উঠে আৰু 
বমিত পেটৰ নাড়ী-ভুৰু ওলাই অহাৰ দৰে হয়) কুসুম্বৰ ! 
-_'( মূৰ্চ্ছিত হৈ পৰি যায়, কুমুম্বৰে ধৰে ) 


নৱম দৃশ্য 
আলিবাট 
[ হৰিতাল সোমায় আহে ] 
হৰি--( সুৰত ) কুটুমে ৰান্ধিলে কুটুমে বাঢ়িলে 
কুটুমক কুটুমে খালে। 
কুটুমৰ তেজেৰে বস্তি জ্বলালে 
মজিয়া ভকে ভকালে ॥-- 
তোমাৰ পেটৰ পোৰণি উঠিল, উঠিব নোৱাৰিলে !-- পইন্ড! 
ভাতৰ জুৰণি খাঁবঁ৷। নাই যদি লাং খাই পৰি থাকিব৷ ৷-- 
( নিজকে সম্বোধন কৰি ) হৰিতাল ! অ’ হৰিতাল ! ভেকুলীৰ 
টোৰটোবণি শুনি মেঘৰ খং উঠে নহয়নে ? খঙ্গত মেখে 
যেতিয়| গজ্জিবলৈ ধৰে সেই গঞ্জন শুনি, ন-পানীৰ আশাত 
ভেকুলী উন্মত্ত হে উঠে। যেতিয়া মেঘে ভেকুলীয়ে একে হৈ 


নৱম দৃশ্য ] কমতা-কুঁৱৰী ৭৩ 


পৰে তেতিয়া গোটেই দেশ বাৰিষাৰ ঢলত টল্মলাই উঠে। 
__এতিয়! বুজিলিনে হৰিতাল ?-- 
[ কুসুম্বৰ আহে ] 
কুম্ুম--হৰিতাল ! হৰিতাল !-- 
হৰি--( উলটি গহীনাই ) কেলেই ! 
কুস্থম__কেনি যোৱা ৷ 
হৰি--একো| উৱাদিহ নাই । গৈ থাকিম--গৈ থাকিম--গৈ 
থাকিম ৷ য’তে খুন্দা খাওঁগৈ তাৰে পবা উলটি চামগৈ। 
এই চোৱাত আৰু মুখকে নুঘূৰাওঁ ৷ 
_কুস্ব্ম--হৰিতাল ! তোমাক যেন আজি মই অলপ চিনি 
পাইছোঁ৷ !-_ 
হৰি--হাঃ হাঃ! হাহাহাহা বন্ধু। হাহোতে হাহোতে যেতিয়া 
চকুত পানী ওলাব, তেতিয়া এৰি দিব| ৷ এইয়া চোৱা, মোৰ 
চকুত পানী বিৰিঙিছে । 
কুস্ভম--কিয় ? 
হৰি--মানুহৰ বৰ ধেমালি দেখি !--এই ধেমালিত নাচোতে 
__ নাৰ্চোতে, গায়ন গাওঁতে গাওঁতে যেতিয়া খোজ নচলা হৈ 
__ আহিব, মুদঙ্গৰ ধ্বনি যেতিয়া লাহে লাহে পৰি আহিব, 
সামৰণিৰ হৰিধ্বনিয়ে যেতিয়া প্রতিধ্বনি তুলি কল্যাণ-স্বৰ 
ঘাটিব তেতিয়াহে এই ধেমালিৰ অন্ত পৰিব । তুমি বুজিছানে 
বাৰু কুম্বম্বৰ ? 
_কুম্বম-হৰি! তুমি ইমান জ্ঞানী ? 

হৰি--মূৰ্খ ! 

কুসম্ব্ম--( ভেব| লাগি ) মোক গালি দিল কিয়? 

হৰি--তুমি মোৰ বহস্তব মাজলৈ সোমাব নোৱাৰি মোক কেৱল 
চংদাৰী বুলিয়েই উপেক্ষা কৰি আহিছিল ।--সেইবাবে । 

কুস্বম--সঁচাকৈয়ে কোৱাঁচোন হৰিতাল, তোমাৰ ইমান বৈৰাগ্য 
হ’ল কিয় ? | 

হৰি__স্পৃহা নাইকিয়া বাবে !-- 

কুস্থম__কিহত ? 

হৰি_-তোমাত, তেওঁত, মোৰ নিজৰ ওপৰত৷ 

কুস্ম্ম--তুমি বিদ্ৰোহৰ জুই জ্বলোৱাত সহায় কৰিবানে ? 

ইৰি--কিহৰ বিদ্ৰোহ £ 

কুন্থম_-কমতাব ৰাজৰাণীক অকাৰণত নিবর্বাসন দিয়া, মনোহৰক 
হত্যা কৰা আৰু মনোহৰৰ মাংস শচীপাত্রক খুউৱা বাবে 
নীলাম্বৰ জগৰীয়া নহয়নে ? 

হৰি_মই মানুহটোৱেই বিদ্ৰোহৰ জীৱন্ত মুত্তি, মই আকে 
নতুনকৈ বিদ্ৰোহ কৰিব লাগিছেনে কুসুম্বৰ ? 

কুমস্ব্ম---এই অন্যায়-অধৰ্ম্মৰ প্ৰতিবাদ নকৰিবানে ? 

হৰি--ওঁহে| । 

কুস্থ্ম--কিয় ? 

হৰি--কিয় ?--কাল-ৰৃষ্টি, অকাল-বৃষ্টি উদ্কাপাত, ভূমিকম্প-- 
এইবোৰ যে হয় কিয় হয়? 

কুম্বম্বৰ--মই সেইবোৰ একো নাজানে" হৰিতাল। আজি মই 

এটা কথা জানে যে, এই ৰজাৰ বিদ্ৰোহ আচৰণ কৰিব 
লাগে। বাটে বাটে চিঞৰি চিঞৰি আজি গোটেই কমতা- 
পৃৰত এই গুপ্তহত্যাৰ কথা প্ৰচাৰ কৰিম, এই নৃশংস হত্যাৰ 
মই প্রতিশোধ ল’ম। এইমাত্ৰ মই অৰণ্যলৈ গৈ বিমলাক 
সংবাদ দিমগৈ ৷ এদিন যি বিমলাৰ প্ৰেম বিচাৰি মই অপ্ৰস্তুত 
হৈছিলে"|--সেই বিমলাৰ কাৰণে মই প্রাণ দিম J হৰিতাল, 
মই আহিলে ।-- 
[ গুচি যায় ] 
ইৰি--যোৱঁ ৷ আমিও আৰু বিদায়“ এই ৰাজ্যত জুই জ্বলিল । 
এই জুয়ে হৰিতালক নোপোৰে কিন্তু কমতাপুৰ ভস্ম কৰিব । 
মই মোৰ চকুৰ আগত মহাকালৰ তাখৈ নাচোন দেখিব 
লাগিছে৷ ।--( হুমুনিয়া পেলাই ) মানুহৰ সং বৰ ভাল, এৰি 
যাবৰ মন নাযায়। কিন্তু মানুহৰ ভিতৰত থকা পশুবোৰৰ 
উৎপাত বৰ তিতা, বৰ তিতা।__পুতৌ ! পুতৌ! মোৰ 
সোণাইহত, ক্ষুদ্র ক্ষুদ্ৰ স্বাৰ্থৰ ক্ষুদ্ৰ ক্ষুদ্ৰ সীমাৰ মাজত সোমাই 
চিৰকলীয়া! শান্তি ফেৰা চিনি নাপাল।। এই হৰিতালৰ এটা 
জীৱন গ’ল--অকলে অকলে--সি জানিলে বহুত, দেখিলেও 
বহুত । কিন্তু লগেৰে থাকি তোমালোকে এখন সোণৰ 
সংসাৰ পুৰি ছাই কবিলণ। অতুল সম্পদশালিনী কমতাৰ 
ভাগ্যলক্ষ্মীৰ গাত জুই লগাই দিল !--মোৰ কুটুম এঁ!-- 
ই হৰিতালব জীৱনৰ শেষ পুৰস্কাৰ এইয়া। এইয়া চোৱা-- 
( এমুঠি ধূলি বুটলি লৈ তাকে চাই চাই )-- 

গীত 
অ’ ধূলি যোৰ পুৱাৰ ধূলি 
শিৰত তোকেই লওৰ্চো তুলি ৷ 
নিমাতী মোৰ ধৰাৰ কৃপা 
ধূলিকে লওঁ ভৰাই জুলি ! 
অ’ ধূলি মোৰ পুৱাৰ ধূলি ৷ 
[ গীতৰ ছেৱে ছেৱে মূৰত আৰু গাত ধূলি সানি সানি 
সোমাই যায়গৈ ] 


দশম দৃশ্য 
অৰণ্যৰ কুটিৰ 
[ কুটিৰৰ পিবালিত আমন-জিমনকৈ বহি বিমলাই এটি 
কৰুণ সুৰৰ গীত গাই থাকে। দুৱাৰ মুখত থিয় হৈ গীত 
শুনি শুনি সাদৰী মুগ্ধা। অলপ দূৰত জেটুকীয়ে জুই 
ধৰে ] 
গীত 
সন্ধিয়া আহিছে আমনে জিমনে 
বিৰহৰ বেথা ওৰণি লৈ । 
নিজানতে সৰা চকু-লো এটুপি 
চকু-লো ছ্টুপি গেছে বৈ !-- 
নিমাতা ধৰাৰ বুকু গহীনাই 
নিয়তিয়ে কাক শিয়ৰি যায় ৷ 

[ বিমলাৰ গীতৰ লগে লগে আন্ধাৰ বেছি হৈ আহে। ই 
গীতৰ অন্তত বিমল! আন্ধাৰত লুকাই পৰে, সাদৰীৰ মুখত 
জুইৰ অলপ পোহৰ পৰে। কিছুপৰ নিস্তব্ধ হৈ থকাৰ 
পাছত সাদৰীয়ে মাত দিয়ে। 
সাদৰী--বৰ কৰুণ গীত সখি ৷--বৰ কৰুণ । 
[ জেটুকীয়ে জুইকুৰা ডাঙ্গৰকৈ ধৰি দিয়ে। সাদৰী দুৱাৰ 
মুখৰ পৰা নামি আহি বিমলাৰ কাষত বহেহি ] 
_সাদৰী--সখি; মানুহৰ জীৱনটো ছুই ভাবে ল’ব পাৰি। যদি 
তুমি নিজৰ বিষয়ে বৰকৈ ভাবী তেন্তে জীয়াই থকাটো বৰ 
টান আৰু বৰ শোকৰ কথা যেন লাগে, কিন্তু যদি এই, 
জীৱনটো এটা চাবলগীয়া ভাৱন| বুলি ভাৰ তেন্তে ইয়াত 
বহুত হাঁহি উঠা কথা পাবঁ৷ । 
ৰিমলা-_তুমি দিনৰ দিনটো পুথি পঢ়ি পঢ়ি গধূলি মোক সদায় 
এনেবোৰ গধূৰ গধূব কথা কোরী হয়, মই হলে একে৷ বুজি 
নেপাওঁ দেও। মোৰ দেখোন কালিৰে পৰ৷ মনটে৷ কেনেব: 
কেনেবা লাগি আছে সখি । 


৭৮. কমতা-কুঁৱৰী [ চতুৰ্থ অঙ্ক 


জেটুকী-_( দূৰৰ পৰা ) মা-দৈ, জুই একুৰা তালৈও নিমনে কি? 
সাদৰী--আন ] হ'লেও । 
[ জেটুকীয়ে জুই আনি সাদৰী আৰু বিমলাৰ আগত 
ধৰেহি ] 

বিমল|--বাই, মোলৈ হলে আজি ভাত নাৰান্ধিবা দেই ৷ মোৰ 
সমূলি খাবৰ মন নাই। 

সাদৰী--তুমি নাখালে ময়ো নাখাওঁ। খাবই লাগিব। ভোক 
নাই যদি বাৰু তাকৰকৈ খাবঁ৷ ৷ 

জেটুকী--এৰ| আইদেউ, ছুখ বেজাৰ নকৰিব ৷ আপনাতকৈও 
মা-দেবহে বেছি বেজাইৰ কথা, পিছে মা-দৈয়ে চক্‌চোন 
কেনেকৈ এটাইবোৰ তল পেলাই ঈশ্ববকে ভাবি আছে? 
আপনিও মনটো অলপ ডাঠ কৰিলে এই অৰইণেই ঘৰ যেন 
লাগিব। মই ভাতৰ গুৰিলৈ আহিলেশারেই ৷ নেখাওঁ নথওঁ 
নকৰিব আইদেউ ৷ (যায়) 

সাদবী--( বিমলাৰ মূৰটো কোলাত তুলি লৈ ) নিজৰ ডিঙ্গিৰ 
পৰ| সোণৰ হাৰ এডাল সোলোকাই বিমলাৰ ডিঙ্গিত পিন্ধাই 
দিয়ে) সখি! মোৰ গাত এই চন্দ্ৰহাৰ শোভা নাপায়-- 
এই ধাৰ তোমাৰ নিচিনা আলস্বূৱ৷ আৰু চেনেইত পমি যোৱা 
গাতহে বেছি জিলিকিব । 

বিমলা-_( হাৰ সোলোকাই ) কি কৰিছা, কি কৰিহঁ| সখি? 
সোণৰ চন্দ্ৰহাৰ পিন্ধাই স্নেইৰ হেমহাবত ৰাঙ চবাইছা। {-- 
( আকৌ সাদৰীক পিন্ধাই দিয়ে ) 


দশম দৃশ্য ] কমত৷-কুঁৱৰী ৭৯ 


[ এনেতে হাতত একুৰ| জোৰ লৈ বৰ বেগাই কুসুম্বৰ আহে | 
কুস্বম--বিমল৷ ! বিমল! ! ভনী !__ 
বিমল|--কোন ? কোন? কোনে মাতিছে? 
[ সাদৰী আগবাঢ়ি আহে আৰু মাত শুমি একে লৰেই জেটুকী 
আহি ওচৰ পায়হি ] ৷ 
কুম্মুম--মই কুসুন্বৰ । মা-দে ! বিমল| !-- 
বিমল|--তুমি ইমান বিতত হৈছ| কিয়? কি হৈছে কোৱাচোন ? 
কুস্বম__হবলৈ আৰু বাকী নাই । এদিন তোমাক মই পশুব দৰে 
অত্যাচাৰ কৰিবলৈ আগভেটি ধৰিছিলেশ কিন্ত আজি তোমাৰ 
সহোদবৰ দৰে তোমাৰ হৈ প্রাণ দিবলৈ লৰি আহিছে৷ ৷ 
মা-দৈ আপোনাৰ হৈও যুদ্ধ দিবলৈ মই সাজু হৈছে৷ ৷ 
সাদৰী--তুমি কি কৈছা একো বুজিব পবা নাই। ভালকৈ 
কোর 
কুম্থম_-ক'বলৈ আৰু একো নাই । কমতাৰ অধিপতি নীলাম্বৰ 
আজি উন্মাদ হ'ল। 
সাদৰী--( ব্যগ্ৰ হে) কি হ’ল? কি হ'ল? 
কুম্ুম-_মা-দে! শচীপাত্ৰৰ একমাত্র পুত্র মনোহৰক হত্যা 
কবালে-__ 
বিমলা__মনোহৰক হত্যা কৰালে ?--( কুম্বম্বৰক বাঘে ধৰাদি 
ধৰি) কোৱা, কোর! কুন্ুম্বৰ ! সঁচাকৈয়ে কৈছানে নাই 
মোক ছলন| কৰিছা ? 
_ কুম্বম--সেই কুম্বশ্বৰ আজ আৰু নাই। সন্দেহ নকৰিবঁ৷ ভনী, 


৮০ কমতা-কুঁৱৰী [ চতুৰ্থ অন্ধ 


সত্য কথ৷--আখৰে আখৰে সঁচা । আহা, আজি তোমাক 
আগত লৈ মই সমস্ত কমতাপুৰত বিদ্ৰোহৰ জুই দিম। বলা! 
বল" ভনী-- 
[ কথ| শুনি সাদৰী, জেটুকী অবাক হয়, বিমল| উতলি উঠে ] 
বিমলা-_-( কন্দনামূৱ| হে) মই জানিছিলে|--সখি ! মোৰ 
মনে জানিছিল--মোৰ কপালতে| জুই লাগিছে !--সখি ! 
আহিলে ।-- আৰু হয়তো এই জীৱনত দেখা নাপাবা 
সাদৰী--( বিমলাক ধৰি ) ৰবঁ৷, বর্বা সখি 
কুস্বুম--ৰ’বৰ সময় নাই। মা-দৈ! হকা-বাধা নকৰিব । 
আইহঁ৷|--আহঁ৷ ভনী-- ; 
বিমল৷--( সাদৰীক সাবট মাৰি ধৰি) মোক এৰি দিয়া সখি । 
মই নিজে নগৰলৈ গৈ আহে|-- 
কুন্থুম__-আহী--পলম নকৰিব|---( যাবলৈ উদ্যত ) 
বিমল|--( সাদৰীৰ, গাৰ পৰা পুলুক| মাৰি ওলাই ) জোৰতাৰ- 
মোক দিয়1। মোক দিয়! কুসুম্বব। ( কুম্মুম্বৰৰ হাতৰ 
পৰা জোৰ লৈ ) সখি ৷! জেটুকী বাই !--- 
[ জোৰ লৈ বেগাই ওলাই গ’ল। সাদৰী আৰু জেটুকীয়ে 
চাই থাকিল ] 
কুসুস__মা-দে ! অত্যাচাৰৰ প্রতিশোধ ল’ম--ৰজাৰ বিচাৰ 
এরজাই কৰিম। ( বেগাই বিমলাৰ পাছ লয়) 
সাদৰী--( কৰুণ মাতেৰে ) ঈশ্বৰ ! ঈশ্বৰ ! তুমি মোৰ স্বামীক 
- ৰক্ষা কৰ ৷ (হাত যোৰকৈ থাকিল ) 


একাদশ দৃশ্য ] কমতা-কুঁৱৰী ৮১ 


একাদশ দৃশ্য 
শচীপাত্রৰ চোতাল 
[ শুদ! গাৰে বিমর্ষ অৱস্থাৰে শচীপাত্র ওলাই আহে ] 


শচীপাত্র_ইমান অত্যাচাৰ !--উস্‌ ! মোৰ পুত্র গ’ল--ধৰ্ম্ম 


এটা ভৃ 


গ’ল--ব্ৰাহ্মণত্ব গ’ল--ইহ্‌কাল পৰকাল গ’ল !--মোক হত্য! 
নকৰিলি কিয়? নীলাম্বৰ! মোক কিয় বধ নকৰিলি? 
কমতাৰ কল্যাণৰ হকে আজন্ম ৰাজকাৰ্য্য কৰি শেহত এই 
পুৰস্কাৰ পালে৷ ? (থৰ লাগি আকাশলৈ 'চাই কিছুপৰ 
নিতাল মাৰে আৰু হঠাৎ শিয়'ৰি উঠি) উস্‌ ! উস্‌ কি 
নৃশংস কাণ্ড! কি ভীষণ অত্যাচাৰ !--মোৰ সোণাইক মই 
তীৰ্থৰ পৰা ঘূৰি অহা নেদেখিলে"|--(আকৌ ঘৃণাৰে শিয়'ৰি) 
হেঁ! হেঁ! অমানুষিক অত্যাচাৰ !--মানুহক মানুহৰ মঙ্গহ 
খুৱায় ? বাপেকক পুতেকৰ মঙ্গহ খুৱায় ? 
[ দুটা ভৃত্য আহি আগত থিয় দিয়ে ] 

কোন কোন তহঁত ?--তহঁতেই মনোক-_ 
ত্য__ডাঙ্গৰীয়৷ দেউত| ! এই মাজৰাতিখন-- 

[ ভৃত্য দুটাই ভয়ে ভয়ে ভিতৰলৈ নিবৰ যত্ব কৰে ] 


শচী--( খঙেৰে ) মনে মনে থাকৃ--কথা নকবি । 


এট| 


ভৃত্য--অলপ বিশ্ৰাম কবকহি-_ 


শচী--( খঙ্গেৰে ) য|--য|--তহঁত ইয়াৰ পৰা যা । 


৬ 


[ ভৃত্য ছুট গুচি যায় ] 
বিশ্রাম কৰিম? মই আক এই জন্মত বিশ্রাম ল’ম--- রহ 


৮২ কমতা-কুঁরবী | [ চতুর্থ অঙ্ক 


হাতে বুকুত টেপা মাৰি) মোৰ এইখন বুকু নে, এইটো 
তপত বলুক! ? আকাশত সৌবোৰ তবানে জুই আঙ্গনি? 
এইখন মানুহৰ দেশ নে ৰাক্ষসৰ দেশ ?__নীলাম্বৰ ! 
নীলাম্বৰ !---( আকৌ মনত পৰি) হেঁ হেঁ, কি কৰিলে, 
কি কৰিলে = 

[ উন্মাদৰ দৰে আঁতৰি যায় ] 


দ্বাদশ দৃশ্য 


কাৰেঙৰ এটা কক্ষ 
[ চিন্তামগ্ন নীলাম্বৰ ] 
নীল1-_তেত্তে মোৰ ভূল হ’লনে কি? 
[ নগৰ ৰক্ষক আহি সেৱা জনায় ] 
নগৰ ৰক্ষক--মহাৰাজ ! নগৰত বিদ্ৰোহৰ চিৎকাৰ হৈছে। 
কুম্বুম্বৰ নামে এজন ডেকাই এই বিদ্ৰোহৰ গুৰি । 
নীলা__-এই ৰাতি কমতাপুৰত বিদ্ৰোহ হৈছে? 
নঃ ৰঃ-- হয় মহাৰাজ । 
নীলা--এই মুহুর্তে সেই বিদ্রোহ বন্ধ কৰিব লাগিব--সিহঁতক 
জনাব লাগিব যে, নীলাম্বৰ এতিয়াও জীয়াই আছে ৷ যোৱা 
--ৰাজপথত যাকে পাবা বিনা বাক্যব্যয়ে বন্দী কৰিব৷ ৷ 
নঃ ৰঃ--ভাল মহাৰাজ । (সেৱ৷ জনাই যায় ) 
নীল|-- কিমান বিপদ আহিব, কিমান আছে ?--আহক, সকলে৷ 
বিপদৰ মূৰত থিয় দিবলৈ আজি ময়ে৷ প্রস্তুত ৷ 


দ্বাদশ দৃশ্য ] কমতা-কুঁৱৰী ৮৩ 
[ উন্মাদিনী বেশেৰে বিমলা লৰি আহে | 

বিমল|--মহাৰাজ ! মহাৰাজ ! 

নীলা__কি হ'ল? কি হ’ল তোমাৰ ? তুমি এই ৰাতি নগৰলৈ 
কেনেকৈ অহিল1? 

বিমলা__শুনিলো, আপুনি হেনে] মনোহৰক গুপ্তভাৱে বধ 
কৰালে, হয় নে? 

নীল।-_মনোহৰৰ লগত তোমাৰ সম্বন্ধ কি? 

'বিমল|--কওক মনোহৰক বধ কৰালে ? 

নীল|--কৰালে ৷ । 

বিমলা__তেন্তে সঁচাকৈয়ে মোৰ প্ৰাণেশ্বৰ মনোহৰ আৰু এই 
পৃথিবীত নাই? ( মূৰ্চ্ছা গৈ মাটিত পৰি যায়) 

নীল|-- ( আচৰিত হৈ ) মনোহৰ তোমাৰ প্ৰাণেশ্বৰ ?--(বিমলাক 
তুলিব খোজে ) বিমল! ! বিমল! !-- 

বিমল|---( উন্মাদিনী হৈ ) নুছুর্বা__তুমি মোৰ গাত হাত নিদির্বা। 
তুমি পিশাচ, তুমি দানব। তোমাৰ নিচিনা পশু অৰণ্যত 
নাই ৷ জানিছানে ৰজা, তুমি কি কৰিল"? 

নীল।- মোক ক্ষমা কর্বা বিমল! । মোৰ কাৰেঙৰ লিগিৰী হলেও 
আজি মই তোমাৰ ভৰিত ধৰি মাতিছো ৷ মোৰ ভুল হ'ল! 

বিমল।-_-যোরী, যোৱাঁ, ক্ষমা খোজাগৈ সতী ৰাণী সাদবীক-_ 
তেওঁক আৰু মই দেখিবলৈ নাপাওঁ। মহাৰাজ ! মোৰ 
বুকৃতো তোমাৰ হাতেৰে তৰোৱাল এখন বহুৱাই দিয়াচোন 
বৰ তৃপ্তি পাব৷ ৷ 


৮২ কমতা-কুঁৱৰী | [ চতুর্থ অঙ্ক 


হাতে বুকুত টেপা মাৰি) মোৰ এইখন বুকু নে, এইটো 
তপত বলুকা? আকাশত সৌবোৰ তবানে জুই আঙ্গনি ? 
এইখন মানুহৰ দেশ নে ৰাক্ষসৰ দেশ ?--নীলাম্বৰ ! 
নীলাম্বৰ !--( আকৌ মনত পৰি) হেঁ হেঁ, কি কৰিলে, 
কি কৰিলে ৷-- 

[ উন্মাদৰ দৰে আঁতৰি যায় ] 


দ্বাদশ দৃশ্য 


কাৰেঙৰ এটা কক্ষ 
[ চিন্তামগ্ন নীলাম্বৰ | 
নীল।-_তেতন্তে মোৰ ভূল হ’লনে কি 1 
[ নগৰ ৰক্ষক আহি সেৱা জনায় ] 
নগৰ ৰক্ষক--মহাৰাজ ! নগৰত বিদ্ৰোহৰ চিৎকাৰ হৈছে। 
কুম্বুম্বৰ নামে এজন ডেকাই এই বিদ্ৰোহৰ গুৰি ৷ 
নীল|--এই ৰাতি কমতাপুৰত বিদ্রোহ হৈছে? 
নঃ ৰঃ-- হয় মহাৰাজ । 
নীল|---এই মুহুর্তে সেই বিদ্রোহ বন্ধ কৰিব লাগিব--সিহঁতক 
জনাব লাগিব যে, নীলাম্বৰ এতিয়াও জীয়াই আছে ৷ যোৰী 
--ৰাজপথত যাকে পাবা বিনা বাক্যব্যয়ে বন্দী কবিবী । 
নঃ ৰঃ--ভাল মহাৰাজ । ( সেৱ৷ জনাই যায় ) 
নীল|-- কিমান বিপদ আহিব, কিমান আছে ?--আহক, সকলো 
বিপদৰ মূৰত থিয় দিবলৈ আজি ময়ে প্রস্তুত ৷ 


দ্বাদশ দৃশ্য ] কমতা-কুঁৱৰী ৮৩ 


[ উন্মাদিনী বেশেৰে বিমল! লৰি আহে ] 

বিমল|--মহাৰাজ ! মহাৰাজ ! 

নীলা--কি হ’ল ? কি হ’ল তোমাৰ ? তুমি এই ৰাতি নগৰলৈ 
কেনেকৈ অহিলা? 

বিমলা_-শুনিলো, আপুনি হেনো মনোহৰক গুপ্তভাৱে বধ 
কৰালে, হয় নে ? 

নীল|--মনোহৰৰ লগত তোমাৰ সম্বন্ধ কি? 

_বিমলা__-কওক মনোহৰক বধ কৰালে? 

নীল|--কৰালে। । 

বিমল৷--তেন্তে সঁচাকৈয়ে মোৰ প্ৰাণেশ্বৰ মনোহৰ আৰু এই 
পৃথিবীত নাই? ( মূৰ্চ্ছা গৈ মাটিত পৰি যায় ) 

নীল|-- ( আচৰিত হৈ ) মনোহৰ তোমাৰ প্ৰাণেশ্বৰ ?_-(বিমলাক 
তুলিব খোজে ) বিমল! ! বিমল! !-- 

বিমল|---( উন্মাদিনী হৈ ) নুছুব|---তুমি মোৰ গাত হাত নিদির্বা। 
তুমি পিশাচ, তুমি দানব। তোমাৰ নিচিন| পশু অৰণ্যত 
নাই। জানিছানে ৰজা, তুমি কি কৰিল" ? 

নীল|-- মোক ক্ষম| কৰঁ৷ বিমল! । মোৰ কাৰেঙৰ লিগিৰী হলেও 
আজি মই তোমাৰ ভৰিত ধৰি মাতিছে ৷ মোৰ ভুল হ'ল! 

বিমল|--যোৱঁ|, যোৱা, ক্ষমা খোজাগৈ সতী ৰাণী সাদবীক-_ 
তেওঁক আৰু মই দেখিবলৈ নাপাওঁ। মহাৰাজ ! মোৰ 
বুকুতে| তোমাৰ হাতেৰে তৰোৱাল এখন বহুৱাই দিয়াচোন 
বৰ তৃপ্তি পারবা । 


৮৪ কমতা-কুঁৱৰী [ চতুৰ্থ অঙ্ক 


নীলা-__ধের্য্য ধৰা বিমল! ৷ সকলো কপাল ! 

বিমলা-( কপাল খুন্দিয়াই) কপাল! কপাল! মহাৰাজ ! 
মোৰ কপাল তুমি পুৰি ছাই কৰিল 1-( বেগাই গুচি যায় ) 

নীলা-_( অবাক হৈ ) কিহৰ পৰা কি হ'ল !-- তেন্তে মনোহবলৈ 
লিখা সেই পত্র বিমলাৰ ?--নিয়তি ! নিয়তি! কি খেলা 
খেলিছ? (বিতত হৈ) উস্‌ ! উস্‌ ! ভুল কৰিলে"-- 
মহাভুল কৰিলে 1।-_ | 

[ কিং-কর্তব্য বিমূঢ় হৈ ৰৈ থাকে ] 


ত্রয়োদশ দৃশ্য 
অৰণ্যৰ কুটিৰ 
[ সাদৰী আৰু জেটুকী ] 
সাদৰী--বাই ! সখী দেখোন আজি এতেপৰেও নোলালহি ? 
জেটুকী__এবা মা-দৈ, বিমলা আইদেউৰ আপোনাতে প্ৰাণটো । 
তেনে থলত আপোনাক এৰি থে যেতিয়া কালিৰে পৰা 
এতেপৰেও ওলোৱাহি নাই, কথা অলপ গধুৰ যেনেই 
লাগিছে। 
সাদৰী--ক’ব নোৱাৰে৷ ঈশ্বৰে মোৰ কাৰণে কি থৈছে বাই । 
জেটুকী---এই বেটী হওঁতে মা-দৈৰ লগতে বুঢ়ী হলোহি, অনেক 
কথা দেখিলে, অনেক শিকিলে! । তেহেলৈ বান্দীক 
যিহকে বোলে বোলক--মহাৰাজক হলে কিহবাই পালে। 


ত্ৰয়োদশ দৃশ্য ] কমতা-কুঁব্রৰী ৮৫ 


[ দূৰত তাল, খোল, মৃদঙ্গ, বৰকাহ্‌ ডবা, শঙ্খ, আদিৰ 
ধ্বনি শুনা হয়। মাজে মাজে “কমতেশ্বৰৰ জয়”, “কমতা- 
কুঁৱৰীৰ জয়” আদি ধ্বনি হয়। লাহে লাহে ওচৰ চাপি 
আহে ] 
সাদবী__শুনিছানে বাই, সেইবোৰ কিহৰ কোলাহল ? কমতাৰ 
প্রজাই সঁচাকৈয়ে বিদ্রোহ কৰিছেনেকি ? 
জেটুকী_-(সাদবীব ফালে চাই ) আপুনি ভয় নকৰিব মা-দৈ। : 
কিবা হ’ব লাগিলে আগধৰি এই বেটীৰ ডিজিটোহে আগ- 
বঢ়াই দিম । ' 
[ ডবা, শঙ্খৰ ধ্বনি নিচেই ওচৰ পায়হি ] 
সাদৰী--ক’ব নোৱাৰে -কিহুৰ উৎসৱ ! এই অৰণ্যৰ মাজত 
এইবোৰ কি হৈছে = 
জেঢ়ুকী--( অলপ আগবাঢ়ি চাই আহে 2] মা-দৈ ৷ মা-দৈ! সৌর 
দেখোন মহাৰাজ আহিছে ? মই বেটীয়ে নকৈছিলে'। মা-দৈ 
বোলো, মোৰ সমাজিক কেতিয়াও মিছা নহয়। মা-দৈ ! মা- 
দে 
সাদবী-_বর্বা বাই । ইমান বিতত নহর্বা। আৰু বাকি বিপদ 
আহিছে কোনে জানে? | 
[ অপৰাধীৰ দৰে তলমূৰ কৰি নীলাম্বৰ আহে ] 
নীল|--মোক ক্ষমা কৰা সাদৰী । 
| নীলাম্বৰৰ অবস্থা দেখি সাদৰী শোকত বিহ্বল হোৱ! 
যেন হয় আৰু শুৰ্ধ হৈ চাই থাকে ] 
_ নীলা-_( লাহে লাহে সাদৰীৰ ফালে গৈ ) বৰ ভুল কৰিলে! ৷ 


৮৬ কমতা-কুঁৱৰী [ চতুৰ্থ অঙ্ক 


বৰ ভুল কৰিলে| ৷ সন্দেহত অন্ধ হৈ তোমাৰ নিৰ্ম্মল হৃদয়ত 
নিদাৰুণ আঘাত কৰিলে! । সাদৰি৷ সাদৰি! মোক 
ক্ষমা কৰিবানে? (সাদৰীৰ ভৰিত ধৰিবলৈ যাব খোজে 
আৰু তৎক্ষণাৎ সাদৰী নীলাম্বৰৰ ভৰিত পৰে ) অপৰাধী 
মইহে সাদৰী-- উঠা, তুমি মোক ক্ষমা কর্বা। 
[ সাদৰীক তুলি দিয়ে, জেটুকী অবাক হৈ আতৰি যায় } 

সাদৰী--আপুনি মোৰ জীৱনেশ্বৰ | আপোনাৰ ওচৰত মোৰ 
অভিমান শোভা নাপায় ৷ কিন্তু কওকচোন প্রভু, কি 
অপৰাধৰ বাবে মোক নির্বাসন দিলে ? 

নীলা__সাদৰি ! বোধহয় এনে মহাভুল পৃথিবীত আজিলৈকে 
কোনেও কৰা নাই । মই তোমাৰ প্ৰেমত অন্ধৰ দৰে বুৰ গৈ 
আছিলে ৷ আৰু সেই বাবে অন্ধৰ দৰে তোমাক এনে শাস্তি 
দিলো । তোমাৰ গাৰুৰ তলত মনোহৰলৈ লিখা প্রেম-পত্র 
পাই তোমাৰ ওপৰত হঠাৎ দোৰ্ঘোৰ সন্দেহ হ'ল। সাদৰি! 
যেতিয়া মানুহৰ সৰল বিশ্বাস সন্দেহে কলুষিত কবে, তেতিয়া 
তাৰ বিবেক বোবা হয়, বিচাৰ ভ্রান্তিময় হয় । মোৰে| সেই 
দশ| হ'ল। যেতিয়া মোৰ ভূল ভাগিছে তেতিয়াহে দেখিছো, 
মই অত্যাচাৰ কৰিলে! ৷ 

সাদৰী--উস্‌ ! সেই কথা এষাৰ যদি মোক স্পষ্টভাবে স্মৃধিলে- 
হেঁতেন তেন্তে-- 

নীলা_-মই যদি এদিনো! কেতিয়াবা ইঙ্গিতেৰেও জানিলে হেঁতেন 
যে মনোহৰ আৰু বিমলাৰ গুপ্ত প্রণয় আছিল, তেন্তে 


ত্রয়োদশ দৃশ্য ] কমতা-কুঁৱৰী ৮৭ 


কেতিয়াও সেই চিঠিখনেই মহাকাল নহলহেঁতেন !--সেই 
সময়ত মোৰ মনৰ যি অৱস্থা সেই অৱস্থাত মনোহৰ মোৰ 
ভয়ঙ্কৰ ঈর্যাৰ পাত্র হৈ উঠিছিল ।-- 
সাদৰী- হায়! হায়! 
নীলা__বল'! সাদৰি ! এই অৰণ্যত আৰু এক মুহূর্তও তোমাক 
মই থ’ব নোৱাৰে| ৷ এদিন তোমাক মহাৰাতি অপৰাধিনীৰ 
দৰে কাৰেঙৰ পৰা বিদায় দিছিলে! কিন্তু তুমি কমতাৰ 
ৰাজলক্ষ্মী--আজি তোমাক সসম্মানেৰে মই নিজে লৈ যাম 
সাদৰি! _ 
সাদৰী--( বেজাৰেৰে ) যাম প্রভু, মই আপোনাৰ কাষলৈ নগৈ 
থাকিম ক’ত? যাবৰ বেলিক| এই নিমাত অৰণ্যখনলৈ মৰম 
লাগিছে ৷ মৰম লাগিছে এই গছ-লতাবোৰলৈ ৷ এই 
কুটিৰ__( হঠাৎ ৰজাক সম্বোধি ) সখী বিমল৷ ক’লৈ গ’ল 
প্রভু ? 
নীলা__ইয়াত আৰু একো নুস্বধিবঁ৷ । ব’ল" ৰাজধানীলৈ গ’লেই 
সকলো বুজিবা । 
[ গায়ন বায়ন আদি জয়ধ্বনিৰ লগে লগে ছুলীয়াই দোলা 
আনি সাজু কৰেহি ] 
নীল|---( সাদৰীৰ হাতত ধৰি ) আহঁ|--তুমি দোলাত উঠা। 
সাদৰী--ক্ষম| কৰিব মহাৰাজ, মই খোজ কাঢ়িয়েই যাম। 
( সমবেত প্ৰজাই চিঞৰি দিয়ে “দোলাত উঠক মহাৰাণী 
দোলাত উঠক”। নীলাম্বৰে সাদৰীক তুলি দিয়ে। 


৮৮ কমতা-কুঁৱৰী [ চতুৰ্থ অঙ্ক 


দোলাত উঠা মাত্ৰকে “কমতা-ঝকুঁরবীৰ জয়” “মহাৰাজ 
নীলাম্বৰৰ জয়” ধ্বনি হয়, তাল, খোল বাজে আৰু লাহে 
লাহে ওলাই যায়। নীলাম্বৰে সকলোতকৈ শেষত থাকে 
আক আটাইবোৰ ওলাই যোৱাৰ পাছত কুটিৰৰ মুখত থিয় 
দিৰয়] 
নীল|--এই কুটিৰ মোৰ পুণ্য-তীৰ্থ। এয়ে মোৰ শান্তি বনৰ 
স্মৃতি! এই পৱিত্ৰ মন্দিৰক নমস্কাৰ কৰিছে৷ ৷ ( নমস্কাৰ 
কৰি গুচি যায় ) 


চতুর্দশ দৃশ্য 
পৰ্ব্বতৰ নামনি ঠাই 
[ সন্ধিয়াৰ |-পোহৰৰ মাজে মাজে বাটকুৰি বাই বাই 
কণা-বৰাগী আহে ] 
গীত 
সপোন ! সপোন! 
সপোন মায়াৰ সপোন খেল৷ ৷ 
জীৱন সপোন 
মবণো সপোন 
_ দিঠকো| সপোন ভুলৰ মেলা !--- 
কোনে জানে কেনি 
নিয়তিয়ে টানি : 
নিয়েহি মানপী দেহাৰ ভেল৷ ৷ 


পঞ্চদশ দৃশ্য ] কমতা-কুঁৱৰী ৮৯ 


পঞ্চদশ দৃশ্য 
নৈৰ পাৰ 

[ সন্ধিয়া সময়। দুই এটা স্থর্য্যৰ ৰশ্মি আহি গছে-পাতে 

পৰে। গোটেই গা ফুলেৰে সজাই মুখত এটা অস্বাভাবিক 

আনন্দেৰে বিমল| ওলাই আহে ] 

বিমল|-- - হাতে| নেমেলিবি ফুলো নিছিঙ্গিবি 
ক’ৰে নাববীয়া তই । 
মানুহে ফুলৰ কি বজে আদৰ 
ফুলতী বিমল! মই ॥ 
কোনে ফুল ছিঙ্গিব? মনোহৰে ?-_অ’ মোৰ পছুম-কলি 
খোপাত পিন্ধাই দিবহি ?--আই এ দেহি ! মোৰ সোণামুৱা! 
আলহী, তুমি এতিয়াহে আহিল|? অ’ সৌৱা তোমাৰ নাও 
আহিল ?--তুমিনে| মোক এৰি থে কেলেই গেছিল! ?-- 
যাবৰ বেলিক| তুমি কান্দিছিল|--নহয় ? নেকান্দিবা, তুমি 
নেকান্দিবী দেই ৷ মই নিচুকাব জানে৷ নহয়। তুমি শোরী 
--মই ফুলেৰে বিছি দিওঁ দেই 
[ কল্পিত মনোহৰক কোলাত লৈ মাটিত বহি নিচুকনি নাম গায়] 
“আগলি কলাপাত লৰে কি চৰে 
চিলনি আই মোৰ আগতে পৰে ৷”-- 

(ঘপ কৰে উঠি) নাহিল? নাহিল? ইমান কান্দিলে 
তেওঁ নাহিল 1--( নিজৰ গালৈ চাই) মোক আজি কোনে 
সজালে 1 বিমলাই ?--অ’ আজি তাইৰ বিয়া নহয় | হা 


কমতা কুঁৱৰী [চতুৰ্থ অঙ্ক 


হ|-হ|। ( হাহে ) সখীও নাছিল ফুলনিত, জেটুকী বায়ে| 
নাছিল লগত--মোক আহি মনোহবে মনে মনে চুমা এটি 
খালেহি-_-( এই বুলি থৰ হৈ ওচৰৰ গছ এজোপাৰ ফালে 
চাই থাকিল ) অ’ এইজোপাচোন কদম গছ! (গছৰ 
ওপৰলৈ চাই ) আহাহ| ! ধৰা পৰিলা, ধৰা পৰিলা__গছত 
উঠি লুকাই আছা ?--কু-উ-ক্‌ !--তুমি ‘ভাক্‌’ বুলি ক’বা 
দেই! ( ওপৰলৈ চাই অলপ ৰয় ) নকলা ?--গছলৈ বগাই 
উঠে আৰু উঠি যাওঁতে যাওঁতে গাই যায় ) 
কদমৰ ছনকা| ডাল এ ফুলৰ 
কদমৰ ছনকা ডাল । 

( চিঞৰ মাৰি দিয়ে ) ও আই ! এই ডাল দেখোন সাপ! 
(হাত এখন আগ বঢ়াই ) খোট খোট্‌--অ’ বিমলালৈ ভয় 
কৰিলি? ( হাঁহি হাহি) হি-হি-হি ! অ’ মোৰ কঁকালৰ 
ফুলধাৰকে মই সাপ বুলি ভাবিছিলে"| !--( এটা হাতেৰে 
গছৰ ডালত ধৰে আৰু আনটো হাতেৰে কঁকালৰ ফুলধাৰ 
ছিঙ্গি লৈ নৈৰ ফালে হাত মেলি দিয়ে ) 


হাতো নেমেলিবি ফুলে! নিছিঙ্গিবি 
ক’ৰে নাৱৰীয়া তই । 
নাৱতে লৈ যা] মোকে এ বলিয়া 


ফুলতী বিমলা মই | 
[ গছৰ ডালটো ভাগি বিমলা নৈত পৰি যায় ] 


পঞ্চম অঙ্ক 
প্রথম দৃশ্য 
গৌড়ৰ চিপাহী খোল। 


[এখন মুকলি খোলা। সৌ মাজতে এটা সুসজ্জিত 
ভেঁটিৰ ওপৰত ইছলামী ঝাণ্ডা। সেই পতাকাকে কেন্দ্র 
কৰি কেউপিনে শাৰী শাৰী গৌড়ীয় সেনা । সেনা সকলে 
নিজ নিজ ঠাইত থিয় হৈ আদেশ শুনিবলৈ প্ৰস্তুত । 
ফৌজদাৰ, পালি ফৌজদাৰ, তৰফদাৰ আদি সৈন্য বিভাগৰ 
বিষয়| সকল পতাকাৰ ওচৰত কান্ধত বন্দুক লৈ থিয় দি 
থাকে। ৰঙ্গা বানত পাৰি থোৱা এটা বাট সেই ভেঁটিত 
লাগি থাকে। চিপাহী গোলাৰ এটা মূৰেদি যেতিয়া 
গৌড়ৰ নবাব হোছেন শ্বাহ সোমায় তেতিয়াই ফৌজদাৰে 
এজশাই বন্দুক মাৰি দিয়ে আৰু লগে লগে একে সময়তে 
অসংখ্য বন্দুকৰ শব্দ হয় আৰু সেনাসকলে সেই ধ্বনি মাৰ 
যৌর! মাত্ৰকে দুই হাত তুলি “আল্লা-হু-আকৃবাৰ” বুলি 
গগনভেদী জয় চিৎকাৰ কৰে । আক সেই চিৎকাৰৰ জিন- 
জিননি মাৰ যাওঁ যাওঁ হওঁতে “ওবাহ্‌, মালিক কী ফতে ৷” 
বুলি চিঞৰে | এই জয়ধ্বনি ফৌজদাৰে লগাই দিয়ে। 
গগণভেদী ধ্বনিৰ মাজে মাজে আহি নবাব হোছেন শ্বাহ 
পতাকাৰ তলত থিয় দিয়েহি আৰু সকলোকে সম্বোধন 
কৰি কয় ] 


৯২ কমতা-কুঁরবী [ পঞ্চম অঙ্ধ 


হোছেন শ্বাহ--প্ৰিয়, ফৌজদাৰ সকল! আৰু গৌড়ৰ বীৰ যোদ্ধ৷ 
সকল ! (সৌ হাতেৰে পতাকাৰ খুটাত ধৰি ) ইছলামৰ 
এই পৱিত্ৰ ধ্বজাৰ তলত থিয় হে আপোনাসকলক সম্বোধন 
কৰাৰ আগতে আহক এবাৰ আমি সকলোৱে একমুখে 
স্বীকাৰ কৰোঁহক---“বিশ্মিল্লাহি বহমান-ই-বহিম” . 
সকলোৱে কয়_৫বিম্ষিল্লাহি বহমান-ই-বহিম” আমাৰ 
যিসকল পূৰ্ব্বপুৰুষে এই বত্বগর্ভা ভাবত-মাতৃৰ কোলাত 
ইছলামৰ বিজয় পতাকা দি থৈ গ’ল, সেই মহানুভর মুছলমান 
সকলৰ স্মৃতি ধন্য হওক ৷ 

[ সমবেত জনতাই কয়-_-“আল্লা-হু-আকৃবাৰ” ] 
যিসকলৰ বাহুৰ বল, ফৌজ চালনাৰ কৌশল, শত্ৰু দমনৰ 
সাহসৰ গুণত এখন বিশাল ভাবত সাম্ৰাজ্য গঠিত হৈছিল, 
সেই সকলৰ খোজৰ চিনে চিনে আমিও আগবাঢ়িব লাগিব। 
[ সমবেত জনতাই কয়-_-“ওবাহ, মালিক-কী ফতে” ] 

আকাতক্ষাই মানুহৰ মনলৈ অদম্য প্ৰেৰণা আনি দিয়ে। যি 
মানুহৰ বা যি জাতিৰ মনত আকাঙ্কা নাই, সেই মানুহ বা 
সেই জাতি হুদব পানীৰ দৰে গতিহীন। কিন্তু যাক 
আকাভ্কাই যিমান বেছি জুই দিছে সেই জাতিৰ বাহু সিমান 
বেছি শকত ; সেই জাতি সিমান বেছি কাজুরা আৰু 
উন্নতিৰ পথত থকা সকলো বাধা-বিঘিনি তেওবিলাকেই 
ফু মাৰি উবাই দিব পাবে । এই জগতৰ সকলো মানুহ 
এজন আল্লায়ে অজন কৰিছে, পালন কৰিছে আৰু বিনাশ 


প্রথম দৃশ্য ] কমতা-কুঁরৰা ৯৩ 


কৰিছে। সকলে! মানুহৰ পিতৃ এজনহে আৰু সেইজনেই 
আমাৰ আল্লা, সেই জনেই ঈশ্বব । মানুহ মাত্রেই মানুহৰ 
সন্ধন্ধীয়া। এই ভাতৃ ভাবেৰে জগতক বান্ধি আনি এই 
পৱিত্ৰ পতাকাৰ তলত থিয় দিয়াব লাগিব--ইয়েই মুছলমানৰ 
একমাত্ৰ আদৰ্শ । 
[ জয়ধ্বনি--“‘ওৱাহ মালিকৃ-কী ফতে” ] 

এই মহৎ আদর্শ আগত লৈ আজি আপোনালোকে বিজয়- 
গবের্বৰে কমতাপুৰ জয় কৰিবলৈ যাত্রা কৰক। যুগ-যুগান্ত 
কাণ্ডিৰে ভৰা কামৰূপ বাজ্যব ভিতৰতো ইছলামৰ জয়- 
ঘোষণা কৰি আহকগৈ ৷ কমতাপুৰ দখল কৰি গৌড়ৰ বাহু 
বিস্তাৰ কৰি আহক গৈ ৷--ৰূমী খা ৷ তগ,ৰোল হুছেন আদি 
ফৌজদাবসকল ! আপোনাসকলৰ পৰিচালনাত গৌড়ৰ সেনা- 
বাহিনী জয়যুক্ত হওক । 

[ ৰূমী খা আক তগৰোলে বন্দুক মাৰি দিয়ে, সমবেত 

সেনাসকলে বিজয় গৰ্ক্বেৰে “‘আল্ল|-হু-আকবাৰ” ধ্বনি 

কৰে আৰু ভেটিৰ পৰ| নবাব হোছেন শ্বাহ নামি পতাকাৰ 

ফালে মূৰ দোৱাই নিজৰ তৰোৱালখন উলিয়াই যোর! 

বাটটোৰ ফালে তৰোৱালেৰে নিৰ্দ্দেশ কৰি খোজ দিয়ে, 

তেখেতৰ পাছে পাছে ফোজদাৰসকল আৰু সেনাসকল 

লা-নি লাগে] 


৯৪ কমতা-কুঁৱৰী [ পঞ্চম অঙ্ধ 
দ্বিতীয় দৃশ্য 


ফুলনি 
[ আগে আগে সাদৰী পাছত জেটুকী ] 
সাদৰী--বাই, আজি ফুলনিখন কীইটৰ এখন অৰণ্য যেনহে 
লাগিছে । যেনিয়েই চাওঁ তেনিয়েই সখীৰ কথা মনত 
পৰেহি । 
জেটুকী--মা-দৈ ! বান্দীয়েও চকুৰ আগতে বিমলা আইদেউৰ 
হাহিটোকে দেখি আছে৷ ৷ তাহানি ফুলনিত বহি মোৰ 
আয়েনো মা-দৈক যোৰাই কত নামবোৰ গায় !__মা-দৈ ! 
এইবোৰকে কয় বোলে, তৰুণ হাট পাতি বেহাবলৈ নেপালে ! 
সাদবী__সথীনো ক’লৈ গ'ল, কি হ’ল, একো চিন্-চাবেই নাই । 
জেটুকী--মোৰ মনেৰে মা-দে, তেও ক’ৰবাত আপোনঘাতী হৈ 
মৰিল । ৷ 
সাদৰী--( হুমুনিয়া পেলাই ) মই কথাবোৰ নেভাবেঁ৷ বুলি মনটো 
ডাঠ কৰি থাকে হয়, পিছে বাই, নভবাকৈ থাকিবই নোৱাৰ| 
হলে।। ইপিনে আজিকালি মহাৰাজৰে| মনৰ অৱস্থা বৰ 
বেয়া । কেতিয়াবা কেতিয়াবা টোপনিতে জাপ মাৰি উঠে ৷ 
জেটুকী--আপুনিও ভাল চিন্তাবোৰ কৰে মা-দৈ। ৰজাৰ ৰজ! 
কথা ! অনেক চিন্তা ভাবন| কৰি থকা বাবে ৰাতি সেইবোৰ 


সমাজিক দেখে চাগৈ । 
[ নীলাম্বৰ সোমাই আহে আক ৰাণীক এৰি জেটুকী যায় ] 


দ্বিতীয় দৃশ্য ] কমতা-কুঁৱৰা ৯৫ 


নীলা__ইমান বেজাৰ মনেৰে ফুলনিত সোমাই কি ভাবিছা সাদৰি? 

সাদৰী--একে৷ ভবা নাই ৷-- 

নাল|--তুমি নিশ্চয় বিমলাৰ কথা ভাবিছ৷ ৷ নাভাবিবা সাদৰি। 
সেইদৰে বেজাৰ কৰি মোৰ মনত আৰু কষ্ট নিদিব৷ ৷ সকলো 
দোষ মোৰ ৷ মোৰ দোষতেই নিৰপৰাধী মনোহৰ মৰিল, 
বিমলা নিৰুদ্দেশ হ’ল আৰু ৰাজৰাণী হৈ তুমি বনবাস পাল!। 

সাদৰী--সেই কথা আৰু নুলিয়াব নাথ । সকলো দৈবিক দুৰ্ঘটনা ৷ 
আপুনি নিজে কৰে৷ বুলি একো কৰা নাই । 

নীল|--আৰু কি দুখৰ সংবাদ লৈ তোমাৰ ওচৰলৈ আহিছে৷ ক’ব 
পাৰানে ? খেন বংশৰ অভিভাৱক স্বৰূপ, কমতাৰ পূজনীয় 
মন্ত্রী শচীপাত্ৰ আৰু কমতাপুৰত নাই !-- 

সাদবী_ মন্ত্রী ডাঙৰীয়া নাই ? কেনেকৈ মৃত্যু হ’ল ? 

নীল|--মৃত্যু হোৱা নাই। মন্ত্ৰী নিৰুদ্দেশ ।_( চিন্তামগ্ন হয় ) 

_সাদৰী--( কি ক’ম কি নক’ম ভাবি) এস্‌ ! বুঢ়া বয়সত মন্ত্ৰী 
ডাঙৰীয়া 

নীলা--মাহই্‌হৰ জীৱনত এটা সমস্যাই কেনেকৈ আন এটা সমস্যাৰ 
জন্ম দিয়ে, দেখিছানে ? এতিয়| মই অতীত কাৰ্য্যৰ অনুতাপ 
কৰিম নে, বৰ্ত্তমান সমস্যাৰ চিন্তা কৰিম ? সেই নিষ্ঠাবান 
বৃদ্ধ ব্ৰাহ্মণক মই পুতেকৰ মঙ্গহ খুৱালে" ।-- 

সাদবী__আহক, আপুনি একো চিন্তা নকৰিব। চাৰিওফালে 
মানুহ পঠিয়াই তেখেতক বিচৰালেই ওলাব। বুঢ়া মানুহ 
অকলেনে৷ যাব ক’লৈ ? 


৯৬ কমতা কুঁৱৰী [ পঞ্চম অঙ্ক 


নীল|-- সাদৰি ! গুপ্তচৰ পিয়া-পি দিলে কিন্তু কেনিও একো 
উৱাদিহ পোৱা নাই। 
সাদৰী--তথাপি আপুনি চিন্তা নকৰিব। ঈশ্ববৰ ইচ্ছাৰ ওপৰত 
মানুহৰ একো হাত নাই। আহক-_ 
নীল|--ব’ল"|-- তুমিয়েই আজি আকৌ মোৰ চিন্তাৰ লগৰীয়া, 
দুখৰ ভাগী ৷ ব’ল|--তুমি মোক সাম্বনাৰ বা এছাটি দিব| । 
[ দুয়ে| যায় | 


তৃতীয় দৃণ্য 
তেৰসাই নৈৰ পাৰ 

[ জীৰ্ণ শীৰ্ণ বেশেৰে শচীপাত্ৰ ] 
শচী---( নৈৰ বুকুলৈ চাই চাই ) ক’লৈ আহিলে! আৰু ক’লৈ 
যাম? মোৰ এইখন বুকুৰ জুই নুমাব পৰা তীৰ্থ কেনি 
আছে ?--গঙ্গাজল ? গঙ্গাজলে শচীপাত্ৰৰ বুকু শাত কৰিব? 
-_ইমান অত্যাচাৰ এই বয়সত মই কেনেকৈ সহ্য কৰে! ? 
উস্‌! উস্‌! নীলাম্বৰ ! কি কাৰণে মোৰ কুম্থম-কোমল 
সন্তান মনোহৰক হত্যা কবালি? ( জিকাৰ খাই উঠে) 

তাৰ উপৰি মোক মোৰ সন্তানৰ মঙ্গহ খুৱালি ?-- 
[ হাতত বন্দুক লৈ ৰূমীখঁ আহে ] 


ৰূমী--সৌ৷ মানুহটোৱে কি কৰিছে? বলিয়ানে কি? 
[ শচীপাত্রৰ ওচৰলৈ যায় ] 


তৃতীয় দৃশ্য ] কমতা-কুঁৱৰী ৯৭ 


ৰূমী--আপুনি কোন ? এই নৈৰ পাৰত কি কৰিছে f 

শচী--মই তীর্থ-যাত্রী । 

বমী__আহিছে ক’ৰ পবা? ইয়াত ৰৈ আছে কিয়? 

শচী--( কৰুণ মাতেৰে ) মোৰ পৰিচয় সুধিছে ? 

ৰূমী--আপুনি কান্দিছে কিয় ?--নিৰ্ভয় মনেৰে পৰিচয় দিয়ক। 
আপুনি যদি কিবা বিপদত পৰিছে মই সহায় কৰিম । 

শচী--( বেজাৰেৰে ) ময়ে এদিন কমতাপুৰৰ মন্ত্ৰী আছিলে" 
কিন্তু আজি মই অকলশৰীয়া বাট-ব’ৰাগী । 

ৰূমা--আপুনিয়েই কমতাপুৰৰ মন্ত্ৰী শচীপাত্ৰ ? ' 

শচী--আগেয়ে আছিলো ; কিন্তু এতিয়া নহয় । 

বমী_-(আগ্রহেবে ওচৰলৈ গৈ) কি কাৰণে আজি আপুনি 
এনেকুৱা বেশ ধৰিছে ? কওক আপোনাৰ কি বিপদ হৈছে? 
মই গৌড়-নবাবৰ ফৌজদাৰ বমী খঁ|। বিপদাপন্নক উদ্ধাৰ 
কৰাই মুছলমানৰ ধৰ্ম্ম । 

শচী--মোৰ ছুখ-ছর্দশাৰ কথ শুনি কি কৰিব ফৌজদাৰ চাহাব ? 
মন্ত্রিত্ব পৰিত্যাগ কৰি, কমতাপুৰ পৰিত্যাগ কৰি মই চিৰকালৰ =< 
কাৰণে ওলাই আহিছে৷ । 

ৰূম|--( মনতে ) স্থুন্দৰ সময় আহিছে। কমত্বাপুৰৰ ওপৰত 
এখেতৰ নিশ্চয় কিবা অসন্তোষ. আছে !--( প্রকাশ্যে ) মন্ত্ৰ 
ডাঙ্গৰীয়া! আপুনি বৃদ্ধ লোক, মনত কিবা কষ্ট পাইছে৷ 
সকলো কথা ভাঙ্গিপাতি কওক, আমি যিমানদূৰ পাৰে৷ 
আপোনাৰ দুখ পাতলাবলৈ যত্ন কবিম। সৌ অলপ দূৰতে 


৯৮ কমতা-কুঁৰবী [ পঞ্চম অঙ্ক 


এই তেৰসাই নৈৰ পাৰতে আমি শিবিৰ পাতিছোহি। 
আপুনি মোৰ লগত গে খন্তেকপৰ তাত বহিলেগৈ আমিও 
বৰ সন্তোষ পাম। 

শচা--আপোনাসকলেনে৷ ইয়াত শিবিৰ পাতিছে হি কিয়? 

ৰূমী--কমতাপুৰ দখল কৰিবৰ উদ্দেশ্যেই আমি যাত্রা কৰি 
আহিছেঁ৷ ৷ আপুনি কমতাপুৰৰ শত্ৰুৱেই হওক বা মিত্ৰই 
ইওক---বৰ্ত্তমান আপুনি অতিথি ৷ 

শচী--কমতাপুৰ মোৰ সাধনাৰ ধন,--কমতাৰ প্রজাবৃন্দ মোৰ 
স্নেহৰ সন্তান ; কিন্তু কমতাৰ অধিপতি আজি মোৰ মানত 
এটা ভয়ঙ্কৰ ৰাক্ষস । সি মোৰ এটি মাত্র সন্তান মনোহৰক 
গুপ্তভাৱে হত্যা কৰালে। আৰু--আৰু-- 

ৰূমী--আৰু কি কৰিলে? 

শচী__শুনি আচৰিত হ'ব কৌজদাৰ চাহাব, মোক ছল কৰি মোৰ 
পুত্ৰৰ মঙ্গহ খুৱালে। 

ৰূমী--আল্ল৷ !--এনে অত্যাচাৰী মানুহক কমতাৰ প্রজাবৃন্দই 
কেনেকৈ ৰাজসিংহাসনত বহুৱাই থৈছে ? মন্ত্ৰী ডাঙৰীয়া, 
মুছলমানে এনে অত্যাচাৰ কাহানিও কৰা নাই আৰু নকৰে । 
আপুনি আহক, আমাৰ লগত যোগ দিয়ক । এই অমানুষিক 
অত্যাচাৰৰ প্ৰতিশোধ লওক । 

শচী--মই আৰু কি প্ৰতিশোধ ল’ম? সকলো ঈশ্বৰক দিছো|। 
যদি পৃথিবীত ধৰ্ম্ম আছে, যদি সত্য আছে তেন্তে নীলাম্বৰে 
তাৰ প্রতিশোধ পাবই পাব। 

ৰূমী--বুজিছেঁ---আপুনি অতি বিৰক্ত হৈছে । ব’লক খন্তেকপৰ 
আমাৰ শিবিৰত দেখা দি আহকগৈ ৷ সন্ধ্যা সময়ত এই 
হাবিতলীয়া ঠাইত অকলে নাথাকিব। (ছুয়ো যায়) 


চতুৰ্থ দৃশ্য 
কাৰেঙৰ ফুলনি 


[ বিয়লি সময় | বেলি মাৰ যোৱা ফালে চাই চাই নীলাম্বৰ 
তন্ময় ] 
নীল৷--কৰ্ম্মৰ প্রেৰণা অতি ২খন্তেকীয়৷--এটা খোজ, এটা 
হেঁচোক !--সেই প্রেবণাই, সেই সময়ে মানুহৰ বাহু ইফালে 
বা সিফালে নিলে আৰু সেই বলিয়া বাহুৰ সামর্থ্যত কিবা 
এটা হে গ'ল কিন্তু তাৰ পাছৰ যি-টো শূন্য অৱস্থা 
সেইখিনি পাইহে মানুহে দেখা পায় যে, সেই প্রেৰণাই 
তাক প্রৱঞ্চন| কৰিলে !--তেতিয়াহে সি জানে যে, তাৰ 
বাটৰ ওপৰত নিয়তিয়ে অসংখ্য কাইট পুতি থৈছে; খোজে- 
পতি সি নির্যাতিত, আৰু তাৰ সন্মুখৰ পথ বহস্তাৰ কুর্বলীয়ে 
ঢাকি থেছে'-_ 
[ জয়ন্তমাধর আহে আক সেৱা জনায় ] 
জয়ন্ত _মহাৰাজ ! 
নীলা__কি সংবাদ পাল" ? 
 জয়ন্ত-_তন্ন তন্ন কৈ অনুসন্ধান কৰি জানিব পবা হৈছে যে, 


তি. কমতা-কুঁরবী [ পঞ্চম অঙ্ক 


কোনোবা বিদেশী মানুহৰ নাৱত মন্ত্রী ডাঙ্গৰীয়া ভটীয়াই 
গ’ল। ওচৰচুবুৰীয়া সকলো ৰাজ্যলৈ গুপ্তচৰ পঠিওৱা 
হৈছে । 
নীলা__আৰ কৰিব কি ?--যদি তেখেত ক’ৰবাত জীয়াই আছে 
বুলি জানিব পাৰৌ-_তেত্তে নিজে তেখেতৰ ওচৰলৈ গে মই 
মোৰ অতীত কাৰ্য্যৰ ক্ষমা খুজি আহিমগৈ। 
জয়ন্ত--তেন্তে এতিয়া সেৱাহে-- 
নীলা__যোরীা ৷ (জয়ন্ত যায়গৈ ) আকাশৰ পৰা হঠাৎ একোটা। 
পপীয়া তৰা খহি পৰে । দুপৰৰ তীব্র ৰ’দত কুঁহিপাত লেৰেলি 
যায়-_সেই দৰেই পূৰ্বপুৰুষ সকলে সঞ্চয় কৰি থৈ যোৱা 
ভ'ড়ালত কেতিয়াবা হঠাৎ জুই উঠে !-- 
সাদৰী আহে ] 
সাদৰী-_আপুনি ইমান নিৰাশ হৈছে কিয়? এখন ৰাজ্যৰ ভাৰ 
আপোনাৰ হাতত । হৈ যোরা ঘটনাৰ কথা ভাবি মিছাকৈয়ে 
শৰীৰ আক মনক কঃ নিদিব। কেতিয়াও মনৰ পবা আশা 
এৰি নিদিব। আজি দুর্দিন, কাইলৈ সুদিন আহিবই 
আহিব। | 
নীল|---( সাদবীলৈ চাই ) কাইলৈ সুদিন আহিবই আহিব !-- 
কোরী, কোৱঁ৷ প্রিয়া তোমাৰ সৰল হিয়াৰ মিনতি ভৰ| কণ্ঠেৰে 
এনে এটি আশাৰ কথা কোৱা৷ ৷ শুনি শুনি মই সকলো! 
সন্তাপ পাহৰি যাওঁ । কিন্তু মোৰ কি হৈছে ক’ব পাৰানে 
--মোৰ মন গৈছে ৰাজসিংহাসন যোগ্যজনক এৰি দি মই 


চতুৰ্থ দৃশ্য ] কমতা-কুঁৱৰী _ ১০১ 


কেনিব| গুচি যাওঁ । সেই কণা-বৰাগীটোৰ দৰে বাটে বাটে 
বাটকুৰি বাই ঈশ্বৰৰ ওচৰত ক্ষমা বিচাৰে | 

সাদৰী--আপুনি উপজিছেই ৰজা হৈ ৷ ৰাজধৰ্ম্মৰ বাহিৰে আন 
ধৰ্ম্ম আপোনাৰ কাৰণে ঈশ্বৰে লিখাই নাই ৷ মন ডাঠ কৰি 
ৰাজ-কাৰ্য্য হাতত লওক ৷ 

নীল৷--ৰজাও মানুহ সাদৰি ! 

[ বেগাই জয়ন্তমাধৱ আহে] 

নীল|--কি সংবাদ আনিছা? 

জয়ন্ত মহাৰাজ ! এইমাত্ৰ অশ্বাৰোহী গুপ্তচৰ আহি সংবাদ 
দিছে বোলে কমতাৰ উত্তৰ পিনে গৌড়ৰ সেনাই শিবিৰ 
পাতিছেহি । ) 

নীলা-__গোড়ৰ সেনাই? তেন্তে যুদ্ধ লাগিব? যোরী, পলম 
নকৰিবঁ৷ ৷ যুদ্ধৰ কাৰণে কমতাৰ সকলো সেনা প্ৰস্তুত কৰ 
গৈ। 

[ সেৱা জনাই বেগেৰে গুচি যায় ] 

নীলা__শুনিল 1 ন্বপ্নত অহাদি কি বাৰ্ত্তা আহিল? (দূৰৈত 
তোপধ্বনি) সেইয়া---সেইয়|---মুছলমানে যুদ্ধ ঘোষণা কৰিলে। 
সাদৰি ৷ আইহঁ1--ৰাজধৰ্ম্ম পালন কৰিবলৈ মোৰ হাতত অস্ত্র 
তুলি দিব| । আহী-_( দুয়ো সোমাই যায় ) 


১০২ কমতা-কুঁৱৰী [ পঞ্চম অঙ্ক 


পঞ্চম দৃশ্য 
কমতাৰ উত্তৰ সীমাত গৌড়ৰ শিবিৰ 
[ ৰূমী খা আক তগৰোল হুছেনে কথা পাতে ] 
ৰূমী--তগ,ৰোল ! খুব হুছিয়াৰ । কামৰূপী মানুহে যাদু জানে । 
তগ বোল-_হুজুবালি__-পবোরাহ. নাই--মুছলমানে যুদ্ধ কৰিব 
জানে । 
ৰূমী--( কাণে কাণে ) এই বুঢ়াৰ ওপৰত চোকা নজৰ ৰাখিবঁ৷ ৷ 
তগ বোল-_সেইটো মোক ক’ব লাগিছেনে জনাব ? আচ্ছা মন্ত্ৰীক 
সৈন্য শিবিৰৰ মাজৰ পবা আনি আপোনাৰ ওচৰত 
দিমনে কি? 
ৰূমী--নাই, নাই । তাতে থক্‌-- 
তগ,ৰোল---যদি মন্ত্ৰীয়ে যুদ্ধত সহায় কৰিবলৈ যায় তেন্তে তেওঁক 
ঠিক মোৰ পাছতে ৰাখিলে বেয়া হ’বনে? 
ৰূমী --ঠিক হ’ব । কিন্তু তেওঁৰ গা-তে লাগি থকাকৈ এজন সৈন্য 
থাকিব। মই এতিয়াও তেওঁৰ মনৰ ভাব ভালকৈ বুজিব পৰা৷ 
নাই । J 
তগ,ৰোল--খোদাৰ মজ্জি আছে জনাব--পৰোৱাহ, নাই । 
বেইমানী কৰিলে বুঢ়াৰ জান যাব ৷ 
[ দূৰত “জয় কমতেশ্বৰ নীলাম্বৰৰ জয়” |] 
ৰূমী--শত্ৰু-সেন| উপস্থিত! যোবী-_প্রথমে তোমাৰ ফৌজ 
যাওক--পাছত মোৰ ফৌজ থাকিব। এই শিবিৰত এটা 
কামান আৰু সৈন্য শিবিৰৰ পূবে ছুটী কামান থাকিব। 


ষ্ঠ দৃশ্য ] কমতা-কুঁৱৰী ১০৩ 


তগ ৰোল-_এই আহিলে'।। আপুনিও আপোনাৰ ফৌজক 

আদেশ দিয়ক । “ওৱাহ, মালিক্‌ কী ফতে” ( প্রস্থান ) 
[ ভিতৰত “ওয়াহ মালিক কী ফতে !” ] 

বমী_-তগ ৰোলৰ ফৌজ ওলাল ৷ ইছলামী ঝাণ্ডা কমতাৰ 
আকাশত বিজয় গর্ধেৰে উৰিল। সৌবা__সৌরা != 
(উতলি উঠে আৰু ছুই হাত মুখত দি নিজৰ সেনাসকলক 
আদেশ দিয়ে ) “হ”! বুল্বুল্‌-ই-হিন্দুস্তান !? ( বেগাই 
ওলাই যায় ) | 

[ ভিতৰত কামান ধ্বনি ] 


ষষ্ঠ দৃশ্য 
যুদ্ধক্ষেত্ৰৰ এফাল 
[ জয়ন্ত মাধৱ আৰু কমতাৰ সেনাসকল | 

জয়ন্ত---ভয় নাই--ভয় নাই! কামানৰ ধ্বনি শুনি কমতাপুৰৰ 
বীৰ সৈন্য বিচলিত নহয়। সৈন্যসকল ৷! তোমালোকেও 
পাছৰ পৰা এনেভাবে আক্ৰমণ কৰিবঁ৷, যাতে সিহঁতে উলটি 
চাবলৈ অৱসৰ নাপায়। উত্তৰে পূবে দক্ষিণে পশ্চিমে 
কেউফালে কমতাৰ সৈন্যই আগুৰি আছে । ভয় নাই, ভয় 
নাই ! যুদ্ধ কর্বা। সৌৱা এদল মুছলমান সেনা এইফালে 
আহিছে--ব’ল'|-- সিহঁত আহি ৰণ-ক্ষেত্ৰৰ মাজ নৌ 
পাওঁতেই সিহঁতক বিনাশ কৰিব লাগিব। 


১০৪ কমতা -কুঁৱৰীয [ পঞ্চম অঙ্ক 


সৈন্যসকল--জয় কমতাপুৰৰ জয়। ( তৰোৱাল উলিয়াই ) 
জয়ন্ত __-এইফালে ব’ল ।--ব’ল'1-_( ওলাই যায় ) 
[ আনফালৰ পৰ| তগৰোল আহে ] 
তগ,ৰোল--কি অসম সাহসিক এই কমতাৰ সেন্যবোৰ ! ইমান 
কম সময়ৰ ভিতৰতে আমাক হতবুদ্ধি কৰি দিলে। ক’ৰপৰা 
যে কেনি কীড় আহি গাত পৰিছেহি ধৰিবই নোৱাৰি৷ 
[ কেইটামান মুছলমান সেন| বেগাই আহে ] 
এটা সেনা|--হুজুৰালি ! পলাওক-_পলাওক-_হাতত খোলা 
তৰোৱাল লৈ কমতাৰ সেনাপতি এইফালে ল’ৰি আহিছে। 
আমাৰ বহুত সেনা মৃহুর্তৰ ভিতৰতে কাটি শেষ কৰিলে । 
তগবোল-_-যা_যা- শিবিৰৰ ওপৰত বগা পতাকা দেখুৱাই দে 
_-( বেগাই ওলাই যায় ) 
[ বীৰদর্গে জয়ন্তমাধর আহে ] 
জয়ন্ত-_-এই অস্ত্র কমতাৰ অস্ত্ৰ কমতাৰ স্বাধীন বাজ-মুকুটৰ 
জিক্মিকনি এই তৰোৱালৰ আগত আছে। ক্ষুদ্র গৌড়ীয় 
সেনা এই অস্ত্ৰৰ আগত ধূলি হৈ উৰি যাব ।--( ভিতৰত 
“জয় কমতাপুৰৰ জয়” ) আৰু গগণভেদী স্বুৰত কোৱ৷-- 
আৰু উচ্চকণ্ঠে কোৱা । 


সপ্তম দৃশ্য ] কমতা-কুঁৱৰী ১০৫ 


সপ্তম দৃশ্য 
গৌড়ৰ শিবিৰ 
[ কৰ্মী খাঁৰ তন্বুব ভিতৰ। এখন আসনত ৰূমী খঁ| বহি 
গুৰগুৰিত ধপাত হু'পি থাকে আৰু আন এখন আসনত 
শচীপাত্র। ৷ তম্বুৰ আগত কেইটামান সৈন্যই হাতত বন্দুক 
লৈ অহা-যোৱা কৰি থাকে ] | 
ৰূমী--( মন্ত্ৰীৰ মুখৰ অৱস্থা নিৰীক্ষণ কৰি ) মন্ত্রী ডাঙ্গৰীয়া ৷ 
আপুনি আমাক কমতাপুৰৰ বিষয়ে সকলে। সংবাদ দিবলৈ 
ভয় কৰিছে কিয় ? 
শচী__ফৌজদাৰ চাহাব! আপোনালোকে কমতাপুৰ জয় কৰিম 
বুলিয়েই যাত্রা কৰি আহিছে। বাহুৰ বলেৰে যদি পাৰে, 
কমতা জয় কৰক । কিন্তু মই একো কথা ক’ব নোৱাৰে৷ । 
ৰূমী--আপুনি আমাক গুপ্ত-সন্ধান দি সাহায্য নকৰে কিয় ? 
শচী--মই আপোনালোকৰ হৈ নীলাম্বৰৰ বিৰুদ্ধে যুদ্ধ দিম । 
ৰূমী--কাইলৈ পুৱাৰ পৰাই যুদ্ধ লাগিব । আমাৰ গুপ্তচৰে 
জানিব পাৰিছে কাইলৈ নীলাম্বৰ নিজে যুদ্ধত নামিব ৷ 
মন্ত্ৰী--তেনস্তে ময়ো কাইলৈ ওলাম ৷ মোৰ শক্ৰ নীলাম্বৰ--মোক 
লাগে নালাম্বৰৰ মৃত্যু । মোৰ পুত্ৰহস্তাক মই নিজ হাতে 
বধ কৰিম । 
বমী__বেছ তেন্তে । এতিয়া আপুনি যাওক । ৰাতি ভালেমান 
হ’ল অলপ শোৱকগৈ ৷ পহৰাদাৰ! 
প্রহবী-__হুজুবালি ! 


১০৬ কমতা-কঁৱৰী [ পঞ্চম অঙ্ক 


ৰূমী---এখেতক শিবিৰত থৈ আঁহ । 
[ হাতত বন্দুক লৈ প্ৰহৰী আহি মন্ত্ৰীৰ কাষত থিয় হয়হি | 
মন্ত্ৰী বহাৰ পৰা উঠি যাবলৈ প্ৰস্তুত হয়। ৰুমী খা উঠি 
মন্ত্ৰীক আগবঢ়াই থয় ] 
ৰূমী--এই শচীপাত্ৰক হাতত লৈয়েই কমতাপুৰ জয় কৰিব 
লাগিব । 
[ তম্বুৰ ভিতৰ সোমায় ] 


অষ্টম দৃশ্য 
মুকলি ঠাই 
[ হাতে হাতে খোলা তৰোৱাল লৈ কমতাৰ সেনা সকলে 
গীত গাই আহে ] 
গীত 
যাউতি-যুগীয়া কমতা ধুনীয়া 
চেনেহী জননী মোৰ । 
তালে তালে তালে নাচি তৰোৱালে 
ৰাখিব কীৰিতি তোৰ । 
শতুৰুৰ তেজেৰে পাৱ পখালিমে 
শতুৰুৰ দেহাৰে বলি-- 
আহ ডেকাল'ব৷ ল-হি বতৰা 
গুচাহি হাতৰ মলি। 

অষ্টম দৃশ্য ] কমতা-কুঁৱৰী ১০৭ 


| জয়ন্তমাধৱ আহে ] 

জয়স্ত_কমতাৰ সেনাসকল ৷ জন্মভূমি জননীৰ গৌৰৱ ৰক্ষাৰ 
ভাৰ আজি আমাৰ ওপৰত ৷ আহা! আজি সকলো পাহৰি 
বক্তপিপাস্থ বাঘৰ দৰে শত্ৰুৰ ওপৰত জপিয়াই পৰোগৈ ৷ 

সেনাসকল--জয় কমতাপুৰৰ জয়। 

জয়ন্ত--কোৱ|--ৰণ ! ৰণ ! 

সেনাসকল-_ৰণ ! ৰণ ! 

[ হাতৰ তৰোৱাল জিকৃমিকাই উঠে ] 

জয়ন্ত: -অস্ত্ৰই অস্ত্ৰই সংঘাত ! 

সেনাসকল---অস্ত্ৰই অস্ত্ৰই সংঘাত ! ( তৰোৱালে তৰোৱালে 
যুজাই ) 

জয়ন্ত--শত্ৰুৰ বুকু কঁপি যোৱাকৈ এবাৰ সমস্বৰে কোৱ|৷‘‘'স্বাধীন 
কমতাৰ জয়! ( ওলাই যায় ) 

[ সেনাসকলে “স্বাধীন কমতাৰ জয়” বুলি পাছ লয় ] 
[ আন ফালৰ পৰা ৰূমী খঁ|---আৰু কেইটামান গৌড়ীয় সেনা আহে ] 

বমী__খুব সাৱধানে । সৌৱ| কমতাৰ সেনা বীবদর্পে যুদ্ধক্ষেত্ৰত 
সোমালহি ৷ ভাইহঁত! গৌড়ৰ গৌৰৱ ৰক্ষা কৰিব লাগিব, 
ইছলামৰ পতাকা জয়যুক্ত হ’ব লাগিব । মোৰ পাছতে মন্ত্ৰীৰ 
ফৌজ আহিব আৰু তেখেতৰ পাছত তগ,ৰোল ! ব’ল" 
যুদ্ধৰ নিনাদত গাৰ তেজ উতলাই তোলে", সিংহৰ বিক্ৰমেৰে 
কমতাৰ সেনা ধ্বংস কৰে৷ ৷ 


[ বেগাই এট| কমত! সেন! আহি ] 


১৪৮ কমতা -কুঁৱৰী [ পঞ্চম অঙ্ক 


কমতা সেন|--মাৰ--মাৰ--( তৰোৱাল দাঙ্গি আহোঁতেই গৌড়ীয় 
সেনাই ঘাপ দিয়ে ) 

কমী--তুমুল সংগ্রাম আৰম্ভ হ'ল। আক্ৰমণ কৰ|--আক্ৰমণ 
কৰ৷--( প্ৰস্থান ) 

গৌড়ীয় সেনা _আল্লা-হু-আকবাৰ ! (প্রস্থান ) 

কমতা সেন|--( তেজেৰে ৰাঙ্গলী গাৰে উঠি ) এতিয়াও শৰীৰত 
প্রাণ আছে। মৰাৰ আগতে পাৰে৷ যদি এটামান গৌড়ীয় 
সেনা থৈ যাওঁ--( থৰক্বৰককৈ যায় ) 


[ মন্ত্ৰী আহে ] 

শচী--যুদ্ধ কৰিছো। মোৰ আজন্মৰ সাধনা জন্মভূমি কমতাপুৰৰ 
বিৰুদ্ধে অস্ত্ৰ লৈছে৷! নীলাম্বৰ ! একমাত্র তোৰ অপৰাধত 
আজি মই এনে গহিত কাম কৰিছেঁ।। ( ভিতৰত ডবা, শঙ্খ, 
বৰ কাঁহ আদি বাজে আৰু “জয় মহাৰাজ নীলাম্বৰৰ জয়” 
ধ্বনি হয়) সেইয়|--সেইয়|--নীলাম্বৰ আহিছে। মোৰ 
পুত্রহস্তা আহিছে। মই এতিয়া ধৈৰ্য্য ধৰে৷ কেনেকৈ? 

[ বেগাই নীলাম্বৰ আহে ] 

নীল|-- সন্মুখত বিজয় পতাকা- হাতত অপৰাজেয় অস্ত্ৰ । সংহাৰ 
কৰ, সংহাৰ কৰ--( হঠাৎ মন্ত্ৰীক দেখি) ইকি! মন্ত্ৰী 
ডাঙৰীয়া ? মায়া নে মতিভ্ৰম ? 

শচী-_আচৰিত হেছা নীলাম্বৰ ? 

নাল|--অ’ এতিয়া| বুজিলে'।। এতিয়া বুজিলে। কেনেকৈ 
আচম্বিতে আহি গৌড়ীয় সেনা কমতাপুৰ সোমালহি । বৃদ্ধ ! 


অষ্টম দৃশ্য ] কমতা-কুঁৱৰী ১০৯ 


নিৰুদ্দেশ হৈ পলাই যোৱাৰ উদ্দেশ্য আজি বুজিলে'।। ছিঃ! 
ছিঃ! 

শচী--মই বৰ সৰলভাৱেই সকলো পৰিত্যাগ কৰি পথভ্রষ্ট 
পথিকৰ দৰে কমতাপুৰ এৰি গুচি গৈছিলে" কিন্তু বাটত 
তেৰসাই নৈৰ পাৰত গৌড়ীয় ফৌজদাৰে লগ পাই মোক 
ওলোটাই আনিলে ৷ 

নীল|--মোৰ প্রতি যদি আপোনাৰ অন্তৰত ইমানখিনি ঘ্বণা আছিল 
তেন্তে প্রকাশ্য ৰাজসভাত বিচাৰ কৰি মোক সিংহাসনৰ 
পৰা নমাই নিদিলে কিয়? 

শচা--আজি মই বিচাৰ কৰিবলৈ অহা নাই, যুক্তি পৰামৰ্শ 
শুনিবলৈ অহা নাই। নীলাম্বৰ ! মই আজি পুত্ৰহত্যাৰ 
প্রতিশোধ লবলৈ তোমাৰ আগত উপস্থিত ৷ 

নীল|--ভণ্ড প্রতাৰক ! দেশদ্রোহী বৃদ্ধ ! কথা ক’বলৈ লাজ লগা 
নাইনে? 

শচী--মই ভণ্ড প্রতাৰক আৰু তুমি ন্যায়বান নীলাম্বৰ ! তেন্তে 
কোৱাচোন ' ন্যায়বান, কোন নীতি অনুসৰণ কৰি মোৰ 
মনোহৰক গুপ্তভাৱে হত্যা কৰাল আৰু কি মহৎ আদর্শ 
আগত লৈ মোৰ পুত্ৰৰ মঙ্গহ মোক খুরাল 1 কোৱাঁ, মোৰ 
সাত্বিক জীৱনৰ স্ু-প্রবৃত্তিখিনি কোনে নষ্ট কৰিলে? কোর", 
মই কাৰ দোষত উন্মাদৰ দৰে গুচি গৈছিলে |? 

কাৰ কৰিছে৷--মই অন্যায় কৰিলে| কিন্তু কেৱল মোৰ 
অন্যায়ৰ বাবে গোটেই কমতাপুৰে শাস্তি পাব কিয়? 


১১০ কমতা-কুঁৱৰী [ পঞ্চম অঙ্ক 


শটী--কাৰণ-_তুমি কমতাৰ অধিপতি !--আগেয়েই ভাবিব 
লাগিছিল,--ৰজ৷ অকলশৰীয়া মানুহ এজন হলেও এখন 
ৰাজ্যৰ ভাৰ অকল ৰজাৰ ওপৰতে থাকে । আগেয়েই 
ভাৰি চাব লাগিছিল--কমতাপুৰৰ কল্যাণৰ অর্থে আজীৱন 
পাত কৰা এই বৃদ্ধক পশুৰ দৰে ব্যৱহাৰ কৰা কমতেশ্বৰৰ 
উচিত কাৰ্য্য হোৱা নাছিল। তুমি পাহৰিল। নে কি নীলাম্বৰ 
যে, খেন বংশৰ আদি ৰজা নীলধ্বজ এই শচীপাত্ৰৰ বংশৰ 
গৰখীয়া ল’ৰা আছিল ?__সেইদিন ধৰি শচীপাত্ৰৰ বংশই 
মন্ত্ৰিত্ব আৰু খেন বংশই ৰাজত্ব কৰি এই কমতাপুৰ কেনেকৈ 
ৰক্ষা কৰি আহিছে সেই কথা পাহৰি গল" কিয়? 

নীল৷--লওক---এই অস্ত্র আপোনাৰ নিজ হাতেৰে মোৰ বুকৃত 
বহুৱাই দিয়ক ৷ এইয়া মই আপোনাৰ আগত নতজানু হৈ 
বুকু পাতি দিছে৷ ৷ আজি আপোনাৰ হাতত খেন বংশৰ 
নাম পৃথিবীৰ পৰা নুমাই যাওক । কমতাৰ ৰাজদণ্ড আপুনি 
গ্রহণ কৰক, তথাপি কমতাক পৰাধীন হ'বলৈ নিদিওঁ। 

শচী--তুমি ইমান সবল নীলাম্বৰ ? উঠা, উঠা, এদিন মই 
তোমাক পুত্রবৎ পালন কৰিছিলে! আৰু তুমিও মোক পিতৃবৎ 
জ্ঞান কৰিছিলণ। মোৰ শোকৰ সাগৰ আজি আকৌ মমতাত 
উথলি পৰিছে। স্নেহে প্রতিহিংসাৰ জুই নুমাই দিছে। 
( কান্দি নীলাম্বৰক সাবটি ধৰে ) মহাৰাজ ! দেই-পুৰি 
ভস্ম হোৱা এই বুকু আকৌ স্নেহৰ পৰশত সজল হৈ আহিছে । 

[ চকুৰ পানী ওলায় ]* 


নৱম দৃশ্য ] কমতা-কুঁব্ববী ১১১ 


নীলা-_ভাগ্য ! ভাগ্য !--মন্ত্ৰী ডাঙৰীয়৷ ৷ নিয়তিয়ে কবালে। 
মই কৰে| বুলি একো কৰা নাই । মোক ক্ষমা কৰি আপুনি 
আকৌ উলটি ব’লক-- _ 

শচী_মই আৰু কমতালৈ উলটি নাযাওঁ মহাৰাজ । আকৌ 
তীৰ্থৰ ফালে খোজ ল’ম ৷ মই আহিলে?--ঈশ্বৰে আপোনাৰ 
সহায় কৰক ৷ (প্রস্থান ). 

নীলা_কোন যাদুকৰৰ স্পৰ্শত এনে অঘটন ঘটে কোনে 
জানে? 

[ ভিতৰত “জয় কমতাপুৰৰ জয়” ] 


নরম দৃশ্য 
গৌড়ৰ শিবিৰ 


[ ৰূমী খা আৰু তগবোল সোমাই আহে ] 
তগ.ৰোল-_এতিয়া উপায়? ৃ 
ৰূমী--হু ! ভাবিষ্টো। ইমান কৌশলেৰে সৈন্য চালনা কৰিও 

কমতাৰ সেনাক পৰাস্ত কৰিব নোৱাৰিলে 1 !--এই বৃদ্ধ কেনি 
গ’ল ? 
তগংৰোল--যুদ্ধ স্থগিত হোৱাৰ পাছত এই ফাললৈকে অহা! 
দেখিছিলে" । | * 
ৰূমী--আমি আৰু যুদ্ধ নকৰে৷ বুলি নীলান্ববক জনোৱা হওক । 
-তগৱোল--পৰাজিত হৈ উলটি যাব জনাব ? 


১১২ কমতা-কুঁৱৰী [ পঞ্চম অঙ্ক 


ৰূমী--কিচুদিন ইয়াতে বিশ্রাম কৰিম আৰু ইপিনে ৰজাৰ লগত 
মিত্ৰতা কৰিবৰ মনেৰে ৰাজধানীলৈ অহা-যোৱা কৰিম ৷ 

তগংৰোল--তাৰ পাছত ? 

ৰূমী--তাৰ পাছত নতুন উপায় ওলাব। পৰোৱাহ নাই। 

[ মন্ত্ৰী আহে ] 

শচী-_ফৌজদাৰ চাহাব! ._ 

বমী__ভাবি্টো- কেনেকৈ নালান্বৰক বন্দী কৰি আপোনাৰ 
আগত দিবহি পাৰে৷ । 

শচী--মই আৰু যুদ্ধ নকৰে৷ ফৌজদাব চাহব । 

ৰূমী--কিয় ? 

শচী-__নীলান্ববে অনুতাপ কৰিছে । মোক ক্ষমা খুজিছে। ময়ে৷ 
সকলো পাহৰি পেলাবৰ যত্ন কৰিছে৷ । 

ৰূমী--( বিৱৰ্ণ হৈ.) আপুনি নীলাম্বৰক লগ পায়ো আমাক ইঙ্গিত 
নিদিলে ! 

[ তগ,ৰোলে ৰূমীৰ ফালে চাই অবাক হয় ] 

শচী---সেই মিলন-মুহূৰ্ত্ত মোৰ জীৱনৰ শেষ তৃপ্তি ফৌজদাৰ চাহাব। 
মই নীলাম্বৰৰ সবলতাত মুগ্ধ হলে ৷ 

ৰূমী--( খঙেৰে ) তুমি কাফেৰ !--তগ(ৰোল ! তগ ৰোল ! এই 
বৃদ্ধক বন্দী কৰা ৷ আন৷--মোৰ বন্দুক আন|-- 

শচী--কি অপৰাধত মোক বন্দী কৰিব? 

বমী--( তগ.বোলক ইঙ্গিত দিয়ে আৰু তগ্‌ৰোল ওলাই যায়) 
তুমি কাফেৰ ! তুমি কাফেব !-- _ 


দশম দৃশ্য ] কমতা-কুঁৱৰী ১১৩ 


শচী_-আজি যুদ্ধ জিনিব নোৱাৰি মোক গালি দিছে। কিন্ত 
ফৌজদাৰ চাহাব, জয়লাভ কৰি উলটি যোৱা হলে মোৰ 
নামটি লবলৈও পাহৰিলেহেতেন ! 
ৰূমী--তগৰোল ! তগ.ৰোল 1-_ 
[ ভিতৰৰ পৰা তগ ৰোলে মন্ত্রীলৈ গুলি কৰে আক মন্ত্ৰীৰ 


বুকৃত-গুলি লাগি পৰি যায় ] 
বমী-_আল্লাহ !-- 
দশম দৃশ্য 
কমতাৰ ৰাজবাট 


[ হাতত পতাকা ঢোল কোবাই কোবাই এদল মানুহ 
আহে। আগে আগে নগৰ ৰক্ষক ] 
নগৰ ৰক্ষক--গৌড়ীয় সেনাৰ লগত কমতাপুৰৰ যি যুদ্ধ হৈছিল, 

সেই যুদ্ধত কমতাৰ জয়লাভ হৈছে। এই বিজয়-উৎসৱ 
পালন কৰিবৰ কাৰণে মহামান্য কমতেশ্বৰে শ্রীপঞ্চমীৰ দিন| 
সদৌ কমতাবাসীক আহ্বান কৰিছে। ৰাজকাৰেঙৰ চৌহদৰ 
দুৱাৰ সেইদিনা সকলোৰে কাৰণে মুকলি হৈ থাকিব। 

[ এই ঘোষণা কৰাৰ পাছত সকলোৱে জয়ধ্বনি দিয়ে আৰু 

ঢোল কোবায় ] ' 


১১৪ কমতা-কুঁৱৰী [ পঞ্চম অঙ্ক 
একাদশ দৃশ্য 


উৎসৱৰ সভা 


[ সভাৰ সৌ মাজতে এটা সু-সজ্জিত বেদী । তাৰ 
ওপৰতে এখন শৰাইত ফুল । ধূপ-ধুনাৰ পাত্র আদিৰ 
পৰা ধেঁৱ! ওলাই থাকে। দূৰত ৰাজ কাৰেঙৰ ওপৰত 
বিজয়-পতাক| উৰি থাকে । ভিতৰত যন্ত্র সঙ্গীতৰ গুঞ্জন 
হয়। কেউপিনে দর্শক । বেদীৰ কাষতে ৰাজ-কবি বহি 
গীত গাই থাকে। নীলাম্বৰ আৰু সাদৰীয়ে দুখন আসনত 


বহি শুনি থাকে ] 
গীত 
তুমি ধ্বনিময়ী তুমি বাণীময়ী 
তুমিহে সাৰদা শব্দময়ী 
অভয়! তুমি বৰদা তুমি 


তুমি জ্ঞান জ্যোতিৰ্ম্ময়ী ॥ 
মধুময়ী তুমি কবিতা-দেবী 
তোমাবে মধু বস সেবি 
ঝতু মধু বায়ু মধু 
ধৰ! মধুৰ কাব্যময়ী ॥-- 
নীলাম্বৰ-_নমস্কাৰ কৰি । 
ৰাজকবি--( সম্ভরমেৰে ) মহাৰাজ, বসন্ত পঞ্চমীৰ দিন৷ আপোনাক 
দিবলৈ এই দৰিদ্ৰ কবিৰ কি আছে? কমতাৰ ৰাজ-লক্ষ্মী 
মহাৰাজৰ কাষত বিশ্ব-বিজয়িনী হওক 


একাদশ দৃশ্য ] কমতা-কুঁৱৰী ১১৫ 


[ শৰাইত থকা ৰঙ্গা ফুলৰ এধাৰ মালা নীলাম্বৰৰ আৰু 
বগা ফুলৰ ধাৰ সাদৰীৰ ডিঙ্গিত পিন্ধাই দিয়ে ] 
সমবেত জনতা--জয় মহাৰাজ নীলাম্বৰৰ জয় । 
[ ডবা, শঙ্খ, উৰুলি আদি ধ্বনি হয় আৰু আখৈ, আৰৈ 
চাউল আদি কেউফালৰ পৰ| বৰ্ষণ হয় ] 
ৰাজকবি__প্রভাতৰ পূব আকাশত অৰুণ-লক্ষ্মীৰ বিনন্দীয়| ছা 
টিৰ দৰে মহামান্য কমতেশ্ববৰ শিৰত এই বিজয়-তিলক 
সমুজ্জল হে উঠক । ( নীলাম্ববৰ শিৰত সিন্দুৰৰ ফৌট দিয়ে ) 
সমবেত জনতা--বাজাধিবাজ মহাৰাজ নীলাম্বৰৰ জয় ! 
নীলা--( থিয় হে) ৰাজধনতকৈও শ্রেষ্ঠ ধন কবিৰ মুখৰ 
অমৃত পান কৰি আজি আমি তৃপ্ত ৷ আমি ৰাজদণ্ড হাতত 
লৈ যি কঠোৰ বাস্তৱ ৰাজ্যত থাকো সেই ৰাজ্যৰ সকলো! 
কঠোৰতা সৰল কৰি তোলে কবিৰ কাব্যামুতে। সেই 
কাৰণে, হে কবি! আপোনাক আমি নমস্কাৰ কৰিছে| ৷ 
[ নীলাম্বৰ আক সাদবীয়ে নমস্কাৰ জনায় ] 
ৰাজকবি--( তলমূৰ কবি) নমস্কাৰ ! মহাৰাজ ! সুবেশ্ববীক 
অঞ্জলি দিবৰ সময় হ’ল । 
নীলা-__( অলপ আগবঢ়াই দি ) আপোনাৰ সাধন। জয়যুক্ত হ’ক । 


( কবি যায়গৈ ) 
[ জয়ন্তমাধৱ আহে ] 
জয়ন্ত মহাৰাজ ৷ গৌড়ৰ সেনাপতি ৰূমী খা সদলে আজি 


উলটি যাব। যোৱাৰ আগতে তেখেতৰ বেগমে মহাৰাণীক 
দেখ! কৰি যাব খোজে৷ 


১১৬ কমতা-কুঁববী [ পঞ্চম অঙ্ক 


নীলা__শুভ সংবাদ ৷ অজিৰ নিচিনা পৱিত্ৰ দিনত এনে মিলন 
আকাজক্ষা সৌভাগ্যৰ বিষয় । সংবাদ দিয়_-তেখেতক লগ 
পাবলৈ কমতেশ্বৰী প্ৰস্তুত । 

জয়ন্ত- মহাৰাজৰ যেনে আজ্ঞা ৷ ( প্রস্থান ) 

[ ভিতৰত যন্ত্রসঙ্গীতৰ এক্যতান ] 

নীল|---শুনিছানে সাদৰী, যন্ত্ৰ-সঙ্গীতৰ ধ্বনিয়ে অমিলক কেনেকৈ 
মিলাইছে ? এনে দিনত মুছলমান বেগমৰ লগত কমতেশ্বৰীৰ 
সাক্ষাৎ হোৱা বাঞ্ছনীয় নহয়নে বাৰু ? 

সাদৰী--কিয় নহব নাথ ! 

নীল|--তুমি ব’ল৷-- কাৰেঙৰ ভিতৰত বেগমৰ কাৰণে উপযুক্ত 
আসন প্রস্তুত কৰাই থোৱাগৈ ৷ 

সাদৰী--ভাল। (সাদৰী যায় ) 

নীল|--কমতাৰ প্ৰজাবৃন্দ ! আপোনাসকলৰ উপস্থিতিত আজিৰ 
উৎসৱ পৰিপূৰ্ণ হ’ল ৷ আপোনাসকল আমাৰ ধন্যবাদৰ পাত্ৰ । 

সমবেত জনত|--ৰাজাধিবাজ কমতেশ্বৰৰ জয়। 


[ তগ.ৰোল আহি ৰজাক কুণিচ কৰে ] 
তগ বোল-_ছুবাঁৰত আমাৰ বেগম চাহেবা আহি উপস্থিত। 
নীল৷--ইমান সোনকালে আহিল নে? ( আগবাঢ়ি যাব খোজে ) 
[ বোৰখা পিন্ধি ৰূমী খাঁ আৰু কেইটামান সেনা আহে ] 
নীল|--বেগম চাহেব| ! আপোনাক অভ্যর্থনা কৰিবলৈ মই 
অক্ষম ৷ দয়| কৰি খন্তেক পৰ ইয়াতে অপেক্ষা কৰক-- 
ৰাণীয়ে আগবঢ়াই নিবহি। 


একাদশ দৃশ্য ] কমতা-কুঁৱৰী ১১৭ 


বমী_-( বোৰখ৷ গুচাই হঠাৎ) আৰু প্রয়োজন নাই--আক 
প্রয়োজন নাই__আল্লা-হু-আক্বাৰ। 
[ উৎসৱৰ সভ। মুছলমান সেনাই বেৰি লয় আৰু “আলা- 
হু-আকবাৰ” ধ্বনি হোৱ| মাত্ৰকে অসংখ্য বন্দুকৰ ধ্বনি 
হয়। গৌড় সেনাই উৎপাত কৰি যাকে ষ’তে পায় মাৰি 
নাশ কৰে ] । ৰ 
নীল৷---প্ৰতাৰণ৷ ! প্রতাবণা ! ভীষণ প্ৰতাৰণা! সাৱধান 
কমতাবাসী__ 
বমী__তগ বোল ! তগ বোল !-- 
[ কেবাটাও মুছলমান সেনা আহি শীলাম্বৰক বান্ধে | 
ৰূমী--মুহূৰ্ত্তৰ ভিতৰতে ৰজাক দোলাত ভৰাই শিবিৰলৈ নিয় = 
পলম নকৰিবঁ৷--ধৰ৷--ধৰা-- 
নীল|--মোৰ কাৰেঙৰ পৰা মোক লৈ যাবি? 
[ নীলাম্বৰক বন্দী কৰি লৈ যায় ] 
ৰূমী ধ্বংস কৰ--কমতাপুৰ কামানৰ আগত উৰাই দে। 
[ গুচি যায় ] 
তগ.বোল--ভাউ! ভাঙ! অট্টালিক| চূৰ্ণ কৰ--ৰাজ-ভ'ড়াল 


লুট কৰ-- 
[ গুচি যায়] 
[ কেউপিনে ধুম্ধাম্‌ হুৰ, হাৰ শব্দ হয় আৰু “আল্লা-হু- 


আকবাৰ” ধ্বনি গগনভেদী উঠে আৰু ঘনে ঘনে কামান, 
বন্দুক আদিৰ শব্দ হয় ] 


১১৮ কমতা-কুঁরবী [ পঞ্চম অঙ্ক 
দ্বাদশ দৃশ্য 
কাৰেঙৰ ভিতৰ 


[ সাদৰী অস্থিৰ অৱস্থাত ] 
সাদৰী-_অকস্মাৎ এনে বিশ্বাসঘাতকতা ? (চিঞৰি) জেটুকী বাই ! 
জেটুকী বাই! 
[ বেগাই জয়ন্তমাধৱ আহে ] 
জয়ন্ত-_মা-দৈ! মা-দৈ! আপুনি আত্মবক্ষা কৰক ৷ বিশ্বাস- 
ঘাতকহ্‌তে বেগমক আনিছোঁ! বুলি তিনি শমান সেনা দোলাৰ 
পাছে পাছে ওৰণি পিন্ধাই লৈ আহিছিল। যুদ্ধ বিৰতিৰ 
পাছত আমাৰ সকলো সেনা দিহাদিহি গ’ল-- 
সাদৰী--যোৱঁ৷--কথাৰ এতিয়া সময় নহয়--মোৰ আচলৰ ধন 
সিহঁতে কাটি লে গেছে- যোরী- সংবাদ দিয়া কমতাৰ 
সকলো তিৰোতা আজি ওলাই আহক ৷ মই যুদ্ধ কৰিম। 
দিয়, দিয়] তোমাৰ তৰোৱাল মোক দিয় 
[ জয়ন্তই তৰোৱাল দিয়ে ] 
তুমি এই মুহুর্তে কমতাপুৰত সংবাদ দিয়" ৷ 
[ জয়ন্ত বেগাই ওলাই যায় আক সাদৰীয়ে হাতত তৰোৱাল লৈ ] 
এইয়|---এইয়|---এই তিববিবণি দেখিও গৌড় সেন! জীয়াই 
থাকিব পাৰিবনে 1+--( ভিতৰলৈ যায় ) 
[ আনফালৰ পৰা জেটুকী আহি কঁপি জ'পি ওলায়হি ] 
জেটুকী-_-ঈশ্বৰ এ ! ভাল ৰং দেখুৱাবলৈ এই বুঢ়ী বেটীক জীয়াই 


দ্বাদশ দৃশ্য ] কমতা-কুঁব্বী ১১৯ 


থেছা ৷ ক’ৰ পবানো! কিটো হ’ল ক'বই নোৱাৰিলে৷ ৷ চকুৰ 
পচাৰতে ৰাজকাৰেঙ গুচি মৰিশালি হ’ল। হই] মোৰ বিধি! 
[ বাহিৰত “জয় কমতেশ্ববীৰ জয়” ] 
সেইবোৰ বা কি? মইনো জীয়াই থাকি কি কৰিম ? এটামান 
মুছলমান কাটিব পাৰিলেও তেও হেঁপাহ পলাব। (ওলাই যায়) 
[ হাতৰ তবোরালখনত সেন্দুৰ সানি লৈ যুদ্ধৰ সাজেৰে 
সাদৰী ওলাই আহে ] 
সাদৰী --ৰণ-চণ্ডীৰ মৃত্তি লৈ শত্ৰুব ওপৰত জ'পিয়াই পৰিব লাগিব। 
( হাতে হাতে তৰোৱাল লৈ কিছুমান তিৰোত| আহে) 
ওলোৱঁ৷--ওলোৱ৷--সাক্ষাৎ ৰণ-চণ্ডীৰ মুত্তি লে ওলোরী। 
শত্ৰুৰ তেজেৰে অস্ত্র ৰাঙ্গলী কৰি সেই তেজৰ ফোঁট কপালত 
ল'ব লাগিব,কমতাৰ ৰাজ-শ্ৰী আকৌ ওলোটাই আনিব লাগিব। 
সকলোৱে--ৰণ ! ৰণ ! (অস্ত্র তুলি ধৰে ) 
সাদৰী--ৰণ-সঙ্গীতৰ ঢৌত গাৰ তেজ উতলাই দিয়|--মন্ত- 
মাতঙ্গিনীৰ দৰে ৰণ-ৰঙ্গত নাচি উঠ|--ওলোৰ৷--ওলোেৱ|-- 
সকলোৱে--ৰণ ৷ ৰণ ! 
সাদৰী--( তৰোৱালৰ সেন্দুৰেৰে সকলোকে ফোট দি ) এইদৰে 
শত্ৰুৰ শোণিতেৰে বিজয়-তিলক পিন্ধিব লাগিব। কোৱ৷-- 
সকলোৱে একেলগে কোরা-ৰণ ! ৰণ! 
সকলোৱে--ৰণ ৷ ৰণ ! 
[ হাতৰ তৰোৱাল মেলি সাদৰী আগবাঢ়ে আৰু পাছে 
পাছে সকলো! যায় ! 


১৬০ কমতা-কুঁৱৰী [ পঞ্চম অঙ্ক 


ত্রয়োদশ দৃশ্য 
গৌড়ৰ শিৰিৰ 
[ শিবিৰ ভাঙ্গি গৌড়ীয় সেনাই টালি-টুপলি বান্ধিছে । 
বমী খাঁৰ তম্বুৰ ভিতৰত নীলাম্বৰক সোণৰ শিকলিৰে 
বান্ধি থোৱা আছে। তন্ুৰ দুৱাৰ মুখতে ছুটা প্ৰহৰীয়ে 
বন্দুক লৈ পহৰা দিছে। দূৰত কেউফালে সশস্ত্র সৈনিক 
ঘূৰি ফুৰিছে। তম্বূৰ দুৱাৰ মুখত এখন আসনত বহি কমী 
খাই গুৰ গুৰি টানিছে। কাষতে তগ(ৰোল ৷ এটা ভৃত্যই 
পান আনি দিয়ে। ছুয়ো খায় ] 
তগ বোল-__( হাঁহি হাঁহি) আচ্ছা জনাব ! ইমান লৰালৰিকৈ 
শিবিৰ ভাঙ্গি ওলাবলৈ আদেশ দিলে কিয়? 
ৰূমী--তুমি বুজা নাই ? ইয়াত বহি আমি আমোদ কৰাটো৷ 
বিপদজনক ৷ যিমান সোনকালে পাৰো গুচি যোৱাই ভাল । 
তগ.বোল-_হাঃহাঃ-হাঃ! আপোনাৰ কিন্তু বৰ বুদ্ধি আছে 
জনাব! 
বমী_-(গুবগুবিত টান দি) নহলে বলেৰে জানো কমত! জয় 
কৰিব পাৰিলোহেঁতেন ? 


[ দূৰত “জয় কমতেশ্বৰীৰ জয়” ] 
ৰূমী--সেয়| কি {-_তগ ৰোল ৷ তৎক্ষণাৎ আগবাঢ়ি যোৱঁ৷-- 
[ তগ,ৰোল যায়। সাদবীয়ে হাতত খোলা তৰোৱাল লৈ 
বৰ বেগেৰে শিবিৰৰ ফালে অহা দেখা হয়। তগৰোলে 
লৰি গৈ বাধা দিয়ে আক এজাক সশস্ত্ৰ সেন| সেইপিনে 
.. গৈ আগভেটা দিয়েগৈ । তগ ৰোলে সাদৰীৰ হাতৰ পৰা 

তৰোৱালখন কাটি লয়। আন আন কমতা ৰমণীসকলক 
দূৰত দেখা যায় কিন্ত শিবিৰৰ ফালে আহিব নোৱাৰিলে । 
উন্মাদিনীৰ দৰে সাদৰী ল’ৰি আহে ] 
সাদৰী--তুমি--তুমি--তুমি কোন ? 
ৰূমী--হাঃ-হাঃ! চিনিব পৰা নাই? গৌড় নবাবৰ এজন 
ফৌজদাৰ ৰূমী খাঁ । কিন্তু আপুনি কোন? 
সাদৰী__মই ?--মই কমতাপুৰৰ ৰণ-চণ্ডী ৷ 
ৰূমী--( বহাৰ পবা ভয়ে ভয়ে উঠি ওচৰৰ প্রহৰীটোলৈ চাই ) 
কি লাগে ? 
সাদৰী--তেজ ৷ তোমাৰ বুকুৰ তপত তেজ লাগে। বুজিছা ৷ 
তোমাৰ তেজেৰে মোৰ স্বামী কমতেশ্ববৰ চৰণ ধুৱাই দিবলৈ 
লাগে। ক’তা, মোৰ স্বামী ক'ত? 
ৰূমী--হাঃ-হাঃ-- 
সাদৰী--উপহাস কবিষ্টা? এই শক্তিক উপেক্ষা কৰিব পাৰিব৷ ? 
কোর, মোৰ স্বামী ক’ত ? 
ৰূমা--বাণি ! আপোনাৰ স্বামীক সম্মানেৰে বন্দী কৰি থৈছে| ৷ 
আমি তেখেতক বন্দী কৰি গৌড়লৈ লৈ যাম। 
সাদৰা--প্রতাৰক সেনাপতি! সম্মুখ যুদ্ধত জয় লাভ কৰিব 
নোৱাৰি তিৰোতাৰ সাজ পিন্ধি জয় লাভ কৰিল৷ ? সেই 
শঠতাৰ আকৌ গৌৰৱ কৰিছ৷? মই ৰমণী হৈ ৰমণীৰ 
বেশেৰে আজি তোমাৰ আগত উপস্থিত ৷--হয় মোৰ স্বামীক, 
মুক্ত কৰি দিয়া নহয় মোৰ লগত ৰণ দিয়শ। 


১২২ কমতা কুঁৱৰী [ পঞ্চম অঙ্ক 


ৰূমী--দুইটাৰ এটাও কৰিব নোৱাৰে৷ ৷ মুছলমানে তিৰোতাৰ 
লগত যুদ্ধ নকৰে । 

সাদৰী-- কিন্তু মুছলমান পুৰুষে তিৰোতাৰ বেশ ধৰি প্ররঞ্চনা 
কৰে--নহয়নে ? 

ৰূমী--তগ,ৰোল ! তগবোল' এই উন্মাদিনীক শিবিৰৰ বাহিৰে 
থৈ আহী__ ্‌ 

[ তগ ৰোল আহি ৰাণীৰ কাষ পায়হি ] 

সাদৰী--কাক শিবিৰৰ বাহিৰলৈ নিবা? প্রাণ লৈ কমতালৈ 
উলটি যাম বুলি অহা নাই সেনাপতি ৷ মোৰ স্বামীক এবাৰ 
চাই লবলৈ দিয়| ৷ | 


[ ৰকমীয়ে ইঙ্গিত দিয়ে আক তম্বুৰ দুৱাৰ মেলি শিকলিৰে 
বন্ধা নীলাম্বৰক কেউফালে সশস্ত্ৰ প্ৰহৰীয়ে উলিয়াই 
আনে। নীলাম্বৰৰ অৱস্থা উন্মাদৰ দৰে। নীলাম্বৰৰ আক 
সাদবীৰ মাজত ব্যৱধান ৰাখি হাতত বন্দুক লোৱা প্ৰহৰী ] 
নীল|--হেঁ--হেঁ--মোক বধ কৰিবলৈ আনিছ? কৰ--কৰ--_ 
মনোহবকো চাগৈ এইদৰেই বধ কৰিছিল নহয়নে 1 
বিমল|! বিমল! ! তুমি মোলৈ চাই হাহিছা 1-- 
সাদৰী--( কৰুণ কাতৰ স্বৰেৰে ) জীৱনেশ্বৰ !-- চকুৰ পানী বৈ 
আহিল ) | 
নীলা--ইকি ! নাহিবা-_নাহিবা__তুমি নাহিবা|--প্ৰিয়া । 
[শোকত কঠৰোধ হৈ গ'ল ] 
[ ৰূমীয়ে ইঙ্গিত দিয়ে। তৎক্ষণাৎ প্ৰহৰীয়ে নীলাম্বৰক 

তম্বুৰ ভিতৰত স্থমাই থয়গৈ। সাদৰী সেইফালে যাবলৈ 
আগবাঢ়ে। দুৱাৰ মুখত ৰূমী থিয় দি হাতত বন্দুক লয় | 
ৰূমী--বৃথ৷ চেষ্টা__উলটি যোৱা বাণি__ 
সাদৰী---ক’লৈ উলটি যাম? মোৰ চকুৰ আগতে মোৰ স্বামী 
বন্দী; অথচ মই একে| কৰিব পৰা নাই 1-( বিবুদ্ধি হৈ 
অলপ ৰয় ) সেনাপতি ! সেনাপতি ৷ কমতাৰ ৰাজৰাণী হৈ 
আজি আপোনাৰ ভৰিত দীঘল দি পৰিছে৷--কাতৰভাৱে 
মিনতি কৰিছেঁ৷--মোৰ স্বামীক এবি দিয়ক। ( ৰূমীৰ 
ভৰিত পৰে ) 
ৰূমী--( আঁতৰি যায় ) এৰি দিবলৈ বন্দী কৰা নাই ৰাণি। আমি 
তেওঁক গৌড়লৈ লৈ যাম। আপুনি কমতালৈ উলটি যাওক। 
[ বন্দুকেৰে বাট দেখুৱাই দিয়ে ] 
সাদৰী--( আউলী জাউলী হৈ উঠে ) মই কমতালৈ উলটি যাম? 
--মইন| নাইকিয়া সোণৰ সজাটে৷ ল’ম ?/--কি কৰিম? 
কেনেকৈ মোৰ স্বামীক উদ্ধাৰ কৰিম ?__মই জীৱিত অৱস্থাৰে 
কেনেকৈ উলটি যাম ?--হায় ঈশ্বৰ ৷ ঈশ্বৰ ! মোক এনে 
সহায়-সন্থল-হীনা কৰিল! কিয়? মোৰ ৰতন-ভৰ| নাও 
আন্ধাৰত ডুবাই দিল! কিয় ? 
[ কওঁতে কওঁতে কণ্ঠৰোধ হ’ল । পুতলাৰ দৰে নীলাম্বৰ 
তন্থুৰ ফালে চাই থাকিল ] 2 নক কু 


/। - ৮ J 

শী টা মৰু 


আজিৰ সমাজ 
আনন্দ মঠ 
আজিৰ মানুহ 
কামিনী কাঞ্চন 
কৃষ্ণকান্তৰ উইল 
চন্দ্ৰনাথ 

জীৱনৰ বাটত 
জীৱনৰ গতি 
দেৱী চৌধুৰাণী 
দুজন বেকাৰ 
দেৱদাস 
পৰিণীতা 
বিদায়ৰ আকৰ্ষণ 
বিৰাজ বৌ 
বিদ্রোহী 
মনোমতী 
বাজষি 

সপোন যেতিয়া ভাঙে 
সংসাৰ চিত্র 
যৌতুক 

দেশৰ সপোন 


— —— — কা বাঁ 


—————— — —— ———— 


তিলক দাস 
বঙ্কিমচন্দ্র 

হিতেশ ডেকা 
সৌমাৰ 

বন্ধিমচন্দ্ৰ 

শৰতচন্দ্ৰ 

বীণা বৰুৱা 

তিলক দাস 
বঙ্কিমচন্দ্ৰ 

তিলক দাস 
শৰতচন্ত্ৰ 

শৰতচন্দ্ 

সব্বানন্দ পাঠক 
শবতচন্দ্ 

দেৱচন্দ্ৰ তালুকদাৰ 
বজনীকান্ত বৰদলৈ 
ৰবীন্দ্ৰনাথ ঠাকুৰ 
অৰুণকুমাৰ দাস 
চিন্তাহৰণ পাটগিৰি 
সৌমাৰ 

ধৰ্ম্মেশ্বৰ কটকী 

৩০০ 

২:৫০ 
২১০০ 
৫০০ 
২৫০ 
৩৩৩ 
১০০ 

৯2৫ 

১৮৬ 

-চপলাৰ অভিনয়োপযোগী নাটকাৱলী = 


আহুতি 
কনৌজ কুঁৱৰী 
কুৰুক্ষেত্ৰ 
চিত্রাঙ্গদা 
ছত্ৰপতি শিৱাজী 
নন্দঢুলাল 
নির্যাতিতা 
নগা কোরৰ 
বিপ্লৱী বীৰ 
কাৰেঙৰ লিগিৰী 
নল-দময়ন্তী 
মেৱাৰ সন্ধ্যা 
মজিয়ান৷ 
মানস প্রতিম৷ 
বিসৰ্জ্জন 
কমতা কুঁৱৰী 
পিয়লি ফুকন 
লভিতা 
শোণিত কুঁৱৰী 
কৱিতাৰ জন্ম আৰু স্বয়ম্বৰ 

